

STEVEN SPIELBERG DIGITAL YIDDISH LIBRARY

NO. 00420

FINTSTERE NEKHT IN PAVIAK

Julien Hirshaut



Permanent preservation of this book was made possible by

Nat & Rosalie Sorkin

in honor of

Isadore & Bertha Cohen and Nissan & Mary Sorkin

FUNDING FOR THE CORE COLLECTION OF YIDDISH LITERATURE
WAS MADE POSSIBLE IN PART BY A GRANT FROM THE
DAVID AND BARBARA B. HIRSCHHORN FOUNDATION



NATIONAL YIDDISH BOOK CENTER
AMHERST, MASSACHUSETTS

NATIONAL YIDDISH BOOK CENTER
AMHERST, MASSACHUSETTS
413 256-4900 | YIDDISH@BIKHER.ORG
WWW.YIDDISHBOOKCENTER.ORG



MAJOR FUNDING FOR THE
STEVEN SPIELBERG DIGITAL YIDDISH LIBRARY
WAS PROVIDED BY:

Lloyd E. Cotsen Trust
Arie & Ida Crown Memorial
The Seymour Grubman Family
David and Barbara B. Hirschhorn Foundation
Max Palevsky
Robert Price
Righteous Persons Foundation
Leif D. Rosenblatt
Sarah and Ben Torchinsky
Harry and Jeanette Weinberg Foundation
AND MEMBERS AND FRIENDS OF THE
National Yiddish Book Center



The *goldene pave*, or golden peacock, is a traditional symbol of Yiddish creativity. The inspiration for our colophon comes from a design by the noted artist Yechiel Hadani of Jerusalem, Israel.

The National Yiddish Book Center respects the copyright and intellectual property rights in our books. To the best of our knowledge, this title is either in the public domain or it is an orphan work for which no current copyright holder can be identified.

If you hold an active copyright to this work – or if you know who does – please contact us by phone at 413-256-4900 x153, or by email at digitallibrary@bikher.org

י. הירשהוימ

פינצטערע נעכט אין פאזיאק

די הכנסה פונעם בוך איז נאשטימט פאר
דער הילפס-ארבעט פונעם פוילישן יידנטום



ביכער-סערויע

דאס פוילישע יידנטום

37

רעזאנאצאצא :

מאצקע טונקלאו

מאצקע-מאצקע :

מאצקע-מאצקע

מ. פוילישע יידנטום

די רשימה פון דערשינענע בענד — צום סוף בוך

י. הירשהויט

פינצטיערע נצכטי אין פאויאק

(זכרונות, געשמאלטן, בילדער)



ארויסגעגעבן דורכן

צענטראל-פארבאנד פון פוילישע יידן אין ארגענטינע

בוענאס איירעס, 1948

IMPRESO EN LA ARGENTINA

PRINTED IN ARGENTINE

Copyright by

J. HIRSZHAUT, Paris

J. H i r s z h a u t

FINCTERE NECHT IN PAWIAK

(Noches en el Paviak)

Buenos Aires, 1848

Hecho el depósito que marca la Ley 11.723

Industria Argentina

א י נ ה א ל ט :

7	פאָרוואָרט פון מחבר
	ערשטער טייל
9	די אינזל פון טויט
	צווייטער טייל
74	געשטאלטן און מעשים
	דריטער טייל
182	איבערלעבענישן און בילדער
230	ביכער רשימה
232	פרעסע שטימען

* * *

וואלטן די זכרונות פון יענער גרויליקער תקופה פון אונטער-
גאנג און פארניכטונג באצוועקט בלויז דאס רעגיסטירן היס-
טארישע פאקטן און דאס שאפן כראניק פון אונדזער חורבן,
וואלט נישט כדאי געווען צו ווידמען די דאזיקע זכרונות אזוי פיל
פלאץ אין אונדזער היינטיקער ליטערארישער שאפונג. אבער חוץ
דעם זאמלען ידיעות און נאטיצן, האבן זיי נאך א צווייטע
לעבנסוויכטיקע אויפגאבע: אפשפיגלען דאס לעבן פון געמאטערטן
און געפייניקטן ייד אין יענעם שרעקלעכן גיהנום. און דאס איז טא-
קע די עיקרדיקע אויפגאבע פון די זכרונות, די אויפגאבע, א דאנק
וועלכער זיי לייגן זייער חותם אויף א ליטערארישער עפאכע.

דאס דאזיקע בוך איז א זאמלונג פון פאקטן. עס זענען מיינע
אייגענע איבערלעבענישן און איבערלעבענישן פון מיינע נאענטסטע
פריינט, וואס האבן מיר וועגן זיי דערציילט, אין די פינצטערע שעהן
פון תפיסהדיקן בין השמשות, צווישן איין מערדערישער קויל און
דער צווייטער.

די פערזאנען, וועלכע איך באשרייב, סיי די ווייניקע, וואס זע-
נען ניצול געווארן און זענען לעבעדיקע עדות פון די באשריבענע
געשעענישן, סיי יענע, וואס זייער אש איז צעבלאזן געווארן דורך
די ווינטן, טרעטן ארויס אונטער זייערע אמתדיקע נעמען.

מיין באגער איז, אז דאס דאזיקע בוך, וואס איז א דאקומענט
פון אן אנקלאגע קעגן די בלוטיקע רוצחים, זאל אויך ווערן פאר דער
עפנטלעכקייט דער אנטפלעקער פון יידישן הארץ און גרויסמוט,
פון יענע מעלות טובות, וועלכע האבן נישט פארלאזן די געפייניק-
טע יידן אפילו אין דער צייט פון שרעקלעכסטן נסיון.

ד ע ר מ ח ר

פאריז, סעפטעמבער 1947.

ע ר ש ט ע ר ט י י ל

די אינזל פון טויט

פאוויאק האָט געהייסן די תפיסה

פאוויאק האָט געהייסן די תפיסה. דער דאָזיקער נאָמען איז באקאנט געווען יעדן, וואָס האָט אמאָל געלעבט אין מלכות פוילן. די ווארשעווער תושבים האָבן געקענט די דאָזיקע גרויסע טורמע, וועלכע די צארישע מאכט האָט אויסגעבויט נאָך אין פאָריקן יאָרהונדערט. איך ווייס נישט, פארוואָס מען האָט פאר איר געפונען דעם פלאץ דווקא אינעם צפון טייל פון דער פוילישער הויפטשטאָט, אין סאמע הארץ פונעם יידישן קווארטאל. פארנומען האָט דער פאוויאק א גרויסן שטה, וואָס האָט זיך פון איין זייט געצויגן לענגאויס דער וויענזשעננא גאס. די פראַנט־זייט איז געווען אויף דער דזשעלנא גאס און די הינטערשטע זייט אויף דער פאוויא. דער ריזיקער צווייטשטאָקיקער הויפט־בנין פון דער תפיסה איז געווען איר בער 200 מעטער לאנג און 75 מעטער ברייט. ער איז געשטאנען כמעט אין מיטן פון גרויסן הויף, ארומגערינגלט מיט א הויכער און דיקער מויער און א ריי קלענערע בנינים, וואָס זענען באשטימט געווען פאר דער בא־לעבאמישקייט פון דער תפיסה.

דער הויפט־בנין גופא, א פעסטונג פון דיקע מויערן, פארזענעט מיט קליינע פענסטערלעך, באפעסטיקטע מיט אייזערנע קראמעס, איז גוט צור געפאסט געווען, כדי די אין איר פארשפארטע אומגליקלעכע מענטשן אָפֿ־צוזונדערן פון דער ארומיקער וועלט. בלויז פונעם מיטלערן טייל פון דער


פראָנט־זייט האָבן אראָפגעקוקט גרויסע נאָרמאלע פענסטער. די שטיבער מיט די גרויסע פענסטער האָט אונטן פארנומען די תפיסה־קאנצעלאריע. אויפן ערשטן שטאָק זענען דאָרט געווען צוויי גרויסע זאלן, וועלכע זענען אמאָל געהאט באשטימט געווען פאר קולטור־צוועקן. די דייטשן האָבן די דאָזיקע צוויי זאלן אָנגעשלאָסן צו דער פערטער אָפטיילונג און איינגע־אָרדנט דאָרט קאמערן פאר די יידישע פאכלייט. אויפן צווייטן שטאָק איז געווען א קאפליצע און א קליינע יידישע שול. אין די אמאָליקע צייטן האָט מען דאָרט אָפגעהאלטן תפילות פאר די ארעסטירטע. אָבער אזוי ווי די נאָציעס זענען נישט געווען קיין פרומע לייט, האָבן זיי די דאָזיקע בתי־תפילה געלאָזט שטיין ליידיק. בלויז אין די הייסע טעג, ווען די געשטאָר־פאָוועס האָבן געהאלטן אין צונגרייטן גרויסע טראנספאָרטן מענטשן, כדי זיי ארויסצושיקן אין די קאָנצענטראַציע לאַגערן, האָבן זיי אין דער קאפליצע אָפגעהאלטן שנעלע פארהערן פון די אומגליקלעכע. דעמאָלט זענען די הייליקע בילדער, וואָס האָבן באצירט די ווענט פונעם געהיי־ליקטן אָרט, געווען עדות פון גרוילעכע סצענעס, פון שלאָגן און אומ־מענטשלעכן פייניקן, פון קלאָגן און יאָמערן...

דער גרויסער הויף ארום דעם תפיסה־בנין איז ארומגערינגלט געווען מיט א גרויסער מויער, וואָס איז נאָך געווען באוואָרנט אין אירע אלע עקן מיט בודקעלעך, אין וועלכע עס זענען געשטאנען שמענדיקע וואך־פאָסטנס.

די בנינים פון דער תפיסה־באלעבאטישקייט זענען געווען צעוואָרפן איבערן הויף. באזונדערע בנינים זענען געווען באשטימט פאר די מאנא־זינען, ווארשטאטן, פארן שפיטאָל, פאר דער קיר, פארן באָד און קעסל־רוים. פון דער רעכטער זייט הויף איז געווען א קליינער טויער, וועלכער האָט געפירט צו דער פרויען־אָפטיילונג, צו דער אזוי גערופענער „סערביע“.

אליץ צוזאמען מיטן הויכן פאבריקס קוימען, וואָס האָט מיט דער רויטקייט פון זיין גרויסן גוף ארויסגעשפראָצט צום הימל ארויף, האָט געמאכט דעם איינדרוק פון א באזונדערער מלוכה, פון א פולשטענדיק אָפגעזונדערטער וועלט.

סיטואציע-פלאן פון פאוויאק



- 1 — הויפט־בנין פון דער תפיסה
- 2 — דער בנין פון די ווארשטאטן
(פון וואנען עס זענען אנטלאָפן די צען יידן — צווישן זיי דער מחבר)
- 3 — קעסל־רוים
- 4 — די באָד
- 5 און 6 — די גרויסע קיך און דאָס שפיטאַל
- 7 — קליינע קיך, וווּ מען האָט געקאָכט עסן פאַר די נאַצישע תפיסה־
אויפזעער
- 8 — גרויסע מאנאזינען
- 9 — קליינע מאנאזינען
- 10 — די וואָג, וואָס האָט אויך געדינט אלס תליה
- 11 — דער גאראזש, וווּ מען האָט סאָרטירט די זאכן פון די אומגע־
בראַכטע קרבנות
- 12 — די וואך־טורעמלעך
- 13 — איינגאנג צו דער פרויען־תפיסה „סערביע“
די מויער ארום דעם תפיסה־הויף

דער ארום ליגט אין חורבות

ווען איך בין אָנגעקומען אין פּאָוויאָס אַרײַן (געווען איז דאָס זומער־
צײַט 1943), איז שוין דער גאַנצער אַרום, דאָס וואַרשעווער געמאַ, געלעגן
אין חורבות. ברעקלעך מויערן, רויטע און שוואַרצע פון רויך, מויערן פון
אַמאָליקע גרויסע און שײנע הײזער, האָבן אַרויסגעשפּראַצט צום הימל.
פון מײַן תּפּיס־הפּענצטער האָב איך געזען גאַנצע אינערלעכע ווענט, וואָס
זענען פּאַרשוײַנט געוואָרן פון בראַנד און פּײַער און באַצירטע מיט טאַפּעטן
אָדער געמאָלעכצן, האָבן זײ צו מיר אַרויסגעקוקט דורך די ברייטע אויס־
געברענטע פּענצטער־לעכער. די דאָזיקע ווענט האָבן דערמאָנט דאָס אַמאָ־
ליקע לעבן, וואָס האָט דאָ געשפּרודלט, א לעבן פול מיט פּרײַד און שאַפּן.
אָבער דאָ און דאָרט האָט אינמיטן פון א געמאָלענער וואַנט אַרויסגעקוקט
א לאַך, וואָס האָט דורכגעלאָזט די ליכטיקע שטראַלן פון דער זון. מיר האָט
זיך געדאַכט, אז די איצטיקע פּוסטע און טרויעריקע ווירקלעכקײַט מאַכט
דאָ חוּזק פּונעם צעשטערטן אַמאָל.

צווישן די דאָזיקע חורבות איז געשטאַנען דער פּאָוויאָס, ווי אן
אינזל פון טױט אין מיטן פון א ים פון פּאַרניכטונג און אונטערנאַנג.
דאָס איז ער באַמת געווען דעמאָלט, דער פּאָוויאָס. דעמאָלט, ווען
איך האָב מיך מיט אים באַקענט דעם 8טן יולי 1943.

א געשיכטע אין קאָרצע שמריכן

דער פּאָוויאָס האָט געהאַט זײַן רײכע טראַדיציע. אין די צײַטן פון
צאַרישן רוסלאַנד איז ער געווען די הויפּט־טורמע פון קאָנגרעס פּוילן. די
צאַרישע מאַכט האָט דאָ געהאַלטן פּאַרשפּאַרט סײַ פּאָליטישע אַרעסטירטע
און סײַ קרימינעלע פּאַרברעכער. הַגם דער צאַרישער רעזשים איז נישט
געווען קײַן מילדער און הַגם דאָס קולטורעלע נױוּף פון די רוסן איז —
לױט געבעלס טײַוולאָגנישער פּראָפּאַגאַנדע — געווען נידעריקער, ווי פון די
דײַטשן, קען מען דאָך זאָגן, אז די אַרעסטירטע האָבן אין די רוסישע צײַטן
געהאַט אין פּאָוויאָס אן אַמתע סאַנאַטאָריע אין פּאַרגלייך מיט דעם, וואָס
מיר האָבן דאָרט געהאַט בשעת דער נאַצישער הערשאַפּט.

פינצטערע נעכט אין פאוויאק

מיט מיר איז צוזאמען געזעסן חיים פינקעלשטיין, א ווארשעווער אַנטיקוואריער, א מענטש פון איבער די פופציק. אין יאָר 1905 איז דער דאָזיקער פינקעלשטיין איינגעזעצט געוואָרן אין פאוויאק פאר רעוואָלוציאַר־נערע טעטיקייט. ער פלעגט אונדז אָפט דערציילן, ווי אזוי די צארישע טשינגאָוויניקעס האָבן באהאנדלט די ארעסטירטע. מיר האָבן שטארק מקנא געווען די גליקלעכע מענטשן פון יענער תקופה, וואָס עס איז זיי אזוי גוט געגאנגען אין תפיסה, ווייל אונדזער לעבן איז דאָרט געווען אן אמתדיקער קאָשמאַר.

אין יענע צייטן פון דער צארישער ממשלה איז פאָרגעקומען די באַ־קאנטע פליטה פון די „צען פון פאוויאק“, פון די צען פאָליאקן, וואָס זענען איינגעזעצט געוואָרן פאר נאַציאָנאַל־רעוואָלוציאָנערע טעטיקייט און וואָס די אָרגאַניזאַציע זייערע האָט זיי באוויזן ארויסצובאַקומען. מיר האָבן גוט געקענט די געשיכטע פון די „צען פון פאוויאק“, אָבער פונדעסטוועגן פלעגט זי פינקעלשטיין פאר אונדז אָפט איבערחזרן.

דער טריק, מיט דער הילף פון וועלכן עס איז דעמאָלט דער פּויל־שער רעוואָלוציאָנערער אָרגאַניזאַציע געלונגען ארויסצובאַקומען אירע צען פירער, דאָס פארבאָפן אין גאס די פאוויאקער קיביטקע, דאָס אריינפאָרן אין תפיסה פון איבערנעטוענע רעוואָלוציאָנערן, וועלכע האָבן געשפילט די ראָלע פון רוסישע זשאַנדאַרמען, דאָס אויסנארן דורך זיי ביים תפיסה־נאַטשאַליק די צען ארעסטירטע, האָט פאר אונדז געקלונגען ווי אַ שיינע קינדער־מעשה. דאָך האָבן מיר געוויסט, אז דאָס אַלץ איז אמת און מיט א געפיל פון קנאה האָבן מיר געטראכט וועגן יענע צען, וואָס זענען אזוי גליקלעך באַפרייט געוואָרן.

פארן לעצטן קריג איז דער פאוויאק געווען כמעט אויסשליסלעך א תפיסה פאר קרימינאליסטן. בלויז איין אָפּטיילונג איז באשטימט געווען פאר פאָליטישע ארעסטירטע, וואָס זענען דאָרט געזעסן בלויז אין דער צייט, ווען עס איז קעגן זיי געפירט געוואָרן די געריכטלעכע אויספאָרשונג.

אונטער דער נאַצישער ממשלה

די דייטשן האָבן תיכף נאָך זייער פארנעמען ווארשע באשטימט דעם

פאוויאק אלס תפיסה פאר פאָליטיש אומזיכערע עלעמענטן. עם האָט נישט לאנג געדויערט און דער פאוויאק איז באלד פול געווען מיט פאָליאקן, איינגעזעצטע אונטער פארשידענע חשדים אָדער סתם אזוי אָן א פארוואָס און א פארווען. די מאקסימאלע צאָל מענטשן, וועלכע דער פאוויאק האָט געקענט אויפנעמען, איז געווען 1500. די דייטשן האָבן אָבער דאָרט שטענדיק דיס געהאלטן איבער 3000 ארעסטירטע. אזוי ארום קען מען זיך פאָר-שמעלן, וואָס פאר א לעבנסבאדינגונגען די פאוויאקער ארעסטירטע האָבן געהאט אין די צייטן פון דער דייטשער ממשלה.

פאר די ארעסטירטע פאָליאקן איז דער פאוויאק געווען בלויז אן איבערגאנגס-עטאָפּ. נאָך א געוויסער צייט פון זיצן, נאָך דער פארענדיק-טער אויספאָרשונג, האָט די געשטאפּאָ ארויסגעגעבן א פסק איבערן ארעס-טירטן. עם איז פאר אלעמען געווען א סוד, לויט וועלכע דינים עם ווערט אין געשטאפּאָ געפירט דער משפט. דער ארעסטירטער האָט נישט געהאט קיין רעכט זיך צו פארטיידיקן און זיין פסק איז אים אפילו נישט געוואָרן פאָרגעלייענט. ממש ווי איבער א בהמה האָבן די נאציס איבער דעם ארעס-טירטן אויסגעפירט דעם אורטייל. עם זענען פאר דעם אומגליקלעכן גע-שטאנען אָפּן פיר וועגן:

האָט ער געהאט א סך גליק, אָדער האָט זיין משפחה באוויזן אים אויסצוקויפן, איז ער באפרייט געוואָרן. זייער אָפט האָט מען די יונגע ארעס-טירטע איבערגעשיקט אין שטרעפּ ארבעטס-לאגער, וווּ זיי האָבן געארבעט במשך פון צוויי חדשים און שפעטער זענען זיי ארויסגעשיקט געוואָרן אויף צוואנג-ארבעט קיין דייטשלאנד. דער דריטער וועג איז געווען דער וועג אין קאָנצענטראַציע-לאגער. כמעט אכציק פראָצענט פון די ארעסטיר-טע פאָליאקן האָבן דורכגעמאכט דעם דאָזיקן וועג. יעדע וואָך איז אוועק געשיקט געוואָרן פון פאוויאק א טראנספּאָרט פון עטלעכע הונדערט ארעס-טירטע קיין אַשוויענטשים אָדער גראָסראָזען. חוץ דעם איז יעדע דרוי חדשים פאָרגעקומען אין תפיסה א רייניקונג. דעמאָלט האָט מען אויסגע-ליידיקט די גאנצע תפיסה און טראנספּאָרטן פון טויזנטער מענטשן זענען אוועקגעפירט געוואָרן אין די קאָנצענטראַציע-לאגערן. די תפיסה איז ווי-דער פריי געוואָרן פאר נייע קרבנות. עם האָט טאקע נישט געדויערט מער ווי א וואָך אָדער צוויי און זי איז ווידער פול געווען פון ארעסטירטע. לְסוּף

פינצטערע נעכט אין פאוויאק

איז כדאי צו שענקען עטלעכע ווערטער דעם פערטן וועג. דאָס איז געווען דער וועג צו דער תליה. קיין טויט־אורטיילן איבער פּאָליאקסן האָט אין פאוויאק נישט אויסגעפעלט במשך פון דער גאנצער צייט. אָבער באזונט־ דערס זינט דער העלפט פון יאָר 1943 ביז צום סוף פון דער דייטשער ממשלה זענען אין פאוויאק אויסגעפירט געוואָרן עקזעקוציעס איבער א סך טויזנטער פּאָליאקסן.

שטענדיקע תושבים פון פאוויאק

די פּוילישע ארעסטירטע האָט מען געהאלטן אין פאוויאק נישט לענגער ווי דריי חדשים. בכלל זענען אָבער די ארעסטירטע געווען צופרידן פונעם פארלאָזן דעם פאוויאק. ראשית האָט אויף זיי דאָרט שטענדיק גע־ לויערט דעם טויט, והשנית איז דער תפיסה־רעזשים געווען א שווערער אן אומדערטרעגלעכער.

עס זענען אָבער געווען פּאָליאקסן, וואָס האָבן באוויזן פּיל־ווייניק איינצואַרדענען זיך אין תפיסה. זיי זענען געווען באשעפטיקט אויף פונק־ ציעס, זיי האָבן זיך געשאפן באקאנטשאפטן און גוטע באציאונגען מיט די וועכטערס. סוף כל סוף האָבן זיי אין שטאָט געהאט זייערע משפחות. צוליב די אלע סיבות האָבן זיי געשטרעבט אזוי לאנג ווי נאָר מעגלעך צו בלייבן אין תפיסה און נישט צו לאָזן זיך דעפּאָרטירן אין די לאַגערן. א געוויסן (פארשטייט זיך נישט קיין גרויסן) טייל פון די פּוילישע ארעס־ טירטע איז טאקע געלונגען אָפּצוויצן יאָרן אין פאוויאק.

אין תפיסה־שפיטאַל האָבן געארבעט דריי פּוילישע מעדיקער. זיי זענען געזעסן זינט דעם יאָר 1940 ביז זומער 1944. פאר דער עוואקואציע האָבן זיי די דייטשן געלאָזט פריי.

דער שרייבער פון דער תפיסה־קאנצעלאריע איז געווען אן ארעס־ טירטער פּאָליאקס. ער איז אויך געווען אן איינגעזעסענער תושב פון פא־ וויאק כמעט פונעם ערשטן טאָג פון דער דייטשער אָקופאציע. אים וואָלטן די דייטשן קיין מאָל נישט באפרייט, ווייל דער דאָזיקער מענטש האָט גע־ קענט צו פּיל סודות זייערע. דער שרייבער האָט זיך וועגן דעם אָפּגעגעבן

השבון. ער האָט נישט געווארט ביז צום לעצטן מאָמענט. ער האָט אויסגענוצט א געלעגנהייט און געמאכט פליטה.

א געוויסע צאָל פּוילישע פּאכלייט האָבן געארבעט אין די פּאוויאק ווארשטאטן. עס זענען לרוב געווען שניידערס און שוסטערס. אזוי ווי מען האָט זיי געדארפט האָבן צו דער ארבעט אין די ווארשטאטן, האָט מען זיי נישט אוועקגעשיקט. זיי האָבן אלזאָ אויך געהערט צו די שטענדיקע פּאוויאק-תושבים. אויך האָבן די טראנספּאָרטן נישט נוגע געווען די קליינע צאָל קרימינעלע ארעסטירטע, וואָס זענען געזעסן אין פּאוויאק אייפן סמך פון די פּארמלחמהדיקע אורטיילן. די דאָזיקע קרימינאליסטן זענען ביי די דייטשן געווען באזונדערע מיוחסים.

לסוף האָבן צו די שטענדיקע פּאוויאקער תושבים געהערט די הונדערט פּופציק יידישע פּאכלייט. פּאר זיי איז נישט געווען, נישט קיין מעגלעכקייט ארויסצוגיין אויף דער פּריי און נישט קיין מעגלעכקייט אוועקגעפירט צו ווערן אין טראנספּאָרט. בלויז איין וועג איז פּאר זיי געשטאנען אָפּן. דאָס איז געווען דער וועג צו דער „אומזידלונג“, דער וועג צום טויט. אָבער כל זמן זייער ארבעט איז נאָך געווען נוצלעך פּאר די דייטשן, האָט מען זיי געהאלטן אין פּאוויאק, מען האָט זיי געגעבן דאָס ביסל זופ און געהייסן זיי שווער ארבעטן, ביז עס וועלן אָנהאלטן די לעצטע כוחות. די דאָזיקע יידן זענען אלזאָ געווען די שטענדיקע תושבים פון דער תּפּיסה, וואָס מען האָט זיי געהאלטן אויף באזונדערע רעכט, אויף די רעכט צו ארבעטן אָדער תּיכּה צו שטארבן.

יידישע ארעסטירטע

יידן זענען געווען געשטעמפלט אלס „א פּאָליטיש אומזיכערער עלע־מענט“. דערפּאר האָט מען אלע ארעסטירטע יידן איינגעזעצט אין פּאוויאק. ווען עס איז נאָך אין ווארשע געווען דאָס געטאָ, האָט מען אין פּאוויאק געבראכט בלויז יענע יידן, וואָס זענען געכאפט געוואָרן אין ווארשע אויף דער ארישער זייט. דאקעגן איז פּאר ארעסטירטע יידן פון געטאָ געווען א צווייטע תּפּיסה אויף גענשא גאס.

אין די צייטן, ווען יידן האָבן נאָך געלעבט אין געטאָ, ווען מען האָט



די געטא־חורבות געזען דורכן פענצטער
פון פאוויאק.

אין פאוויאק געבראכט א ייד פון דער ארישער זייט, איז ער דאָרט געזעסן ביז צו דער נאָענטסטער אקציע. בשעת דער אקציע איז ער אוועקגעשיקט געוואָרן צום אומשלאַגפלאַץ און פון דאָרט צוזאמען מיט אלע יידן אויפן ווייטערן וועג קיין טרעבלינקע.

ווען איך בין געבראכט געוואָרן אין דער פאוויאק-תפיסה, זענען שוין נישט געווען קיין יידן אין ווארשעווער געטאָ. דעמאָלט האָט מען שוין די יידן פון פאוויאק געפירט דירעקט צום עקזעקוציע-פלאַץ. די עקזעקוציעס זענען פאָרגעקומען אין דער נאָענט פון דער תפיסה. א געוויסע צייט אין די חורבות פונעם הויז דזשעלנא 25, פונקט אנטקעגן דעם פאוויאק-טויער. שפעטער איז דער עקזעקוציע-פלאַץ אריבערגעטראָגן געוואָרן אויף זאמענהאפא 19, אויפן הויף פונעם אמאָליקן יידנראט. אויף דעם דאָזיקן עקזעקוציע-פלאַץ זענען אומגעבראכט געוואָרן סיי יידן, סיי פּאָליאקן.

די עקזעקוציעס האָט אויסגעפירט אן אָפּטיילונג דייטשע זשאַנדארן-מען. צו דער דאָזיקער אָפּטיילונג זענען צוגעטיילט געוואָרן די סאמע גרעס-טע פארברעכערס. זיי זענען ביי דער ארבעט געגאנגען אָנגעטון אין ווייסע מונדירן און מיר האָבן זיי דערפאר גערופן די ווייסע זשאַנדארמען.

ווען מיר האָבן פון אונדזערע פענסטערלעך פון דער ווייטנס דערזען די דאָזיקע חברה לייט, איז אונדז דורכגעגאנגען א שוידער. פון אונטער זייערע קאסעס האָבן ארויסגעקוקט ביזע געשוואָלענע מאָרדעס, די יינגערע פון צווישן זיי האָבן געהאט אסצעמישע פנימער מיט פארביסענע ליפן און אויגן, וואָס האָבן אויסגעדריקט כעס און אומברחמנותדיקייט. די ווייסע זשאַנדארמען האָבן אויף זייער געוויסן געהאט צענדליקער טויזנטער מענטשלעכע לעבנס. לעבנס פון אלטע און יונגע מענטשן, לעבנס פון מענער, פרויען און קינדער.

די יידן פון דער באפעלשמעלע

נאָכן פארענדיקן די עקזעקוציע האָט די אָפּטיילונג ווייסע זשאַנדארמען פארלאָזט דעם עקזעקוציע-פלאַץ, איבערלאָזנדיק די מתים אין רשות פון די יידן פון דער באפעלשמעלע. די דאָזיקע יידן זענען א באזונדערער שמערצהאפטער קאפיטל אין דער געשיכטע פון אונטערגאנג פונעם יידישן

ווארשע. זייער גרופע איז באשטאנען פון עטלעכע צענדליק יונגען און מיידן, וואָס האָבן ס'רוב געשטאמט פון די סאמע נידעריקסטע קרייזן פון דער ווארשעווער יידישער אונטערוועלט. דער פירער זייערער איז געווען טריסק, א דיקער יידישער בעל עגלה פון פאָווישילע.

ווען יידן האָבן נאָך געלעבט אין געטאָ, האָבן זיך די דאָזיקע יידן געמאָלדן צו די דייטשן אויף ארבעט. די דייטשן האָבן זיי אָנגענומען, קאָר שארירט זיי אין בנין פון דער געשטאפּאָ באפעלשטעלע פארן שטח פון געטאָ (אויף זשעלאזנא גאס) און איבערגעגעבן זיי די ארבעט פון אַפרייניקן דאָס געטאָ פון מתים.

נאָכן אויפשטאנד אין ווארשעווער געטאָ, ווען די דייטשן האָבן דורכ־געפירט די ליקווידאציע פון די רעשמלעך באהאלטענע יידן, האָבן די דאָ־זיקע באפעלשטעלע־יידן ארויסגעהאָלפן די דייטשע מערדערס אויפצודעקן די באהעלטענישן און בונקערס און ארויסצושלעפן פון דאָרט די באהאל־טענע יידן. די ווינציקע יידן פון ווארשע, וואָס האָבן זיך אָפגעראטעוועט פון אלע שחיטות, טראָגן ביז צום היינטיקן טאָג אין זייערע הערצער שנאה און פאראכטונג צו די דאָזיקע שפּלדיקע פאררעטער פון זייערע אייגענע ברידער.

און איצט לאָמיר זיך אומקערן צום ענין פון די מתים. ביים עקזע־קוציע־פלאַץ איז געווען די אזוי גערופענע „פארברענונגסשטעלע“. זי איז געווען גאנץ פרימיטיוו. א הויפן טרוקן האָלץ. אויף דעם האָבן די יידן פון דער באפעלשטעלע ארויפגעוואָרפן די קערפערס פון די דערמאָרדעטע קרבנות. צוגעדעקט זיי מיט א צווייטער שיכט האָלץ, באַנאָסן אלץ מיט בענזין און אונטערגעצונדן.

איז אן עקזעקוציע פאָרגעקומען ערגעצווו אין געטאָ מחוץ פונעם שטענדיקן עקזעקוציע־פלאַץ, זענען אהין, אונטער א שמירה פון ווייסע זשאנדארמען, צוגעפאָרן די באפעלשטעלע־יידן מיט זייערע קליינע וועגע־לעך, איינגעשפאנטע אין קליינע פערדלעך. די יידן האָבן פארלאָדן די מתים אויף די וועגעלעך און געבראכט זיי צו פירן אויפן הויף פון זאמענהאפּא 19, כדי זיי צו פארברענען. אַפט אָבער זענען עקזעקוציעס פון פּאָליאקן פאָרגעקומען אין די גאסן פון ווארשע. אין אזעלכע פאלן האָבן שוין די דייטשן אַליין צוגעפירט אין אויטאָס די מתים צו דער „פערברענשטעלע“.

פינצטערע נעכט אין פאוויאק

וועגן די באפעלשטעלע-יידן איז נאך כדאי צו דערמאָנען, אז לסוף האָבן אויך זיי געפונען זייער טויט פון די דייטשע הענט. געשען איז די זאך אין די ערשטע חדשים פון יאָר 1944. דייטשן האָבן באשולדיקט די באפעלשטעלע-יידן אין צוגרייטן אן אויפשטאנד. ווי ווייט די דאָזיקע בא-שולדיקונג איז געווען א בארעכטיקטע, ווייס איך נישט. כאקאנט איז מיר בלויז א פרט וועגן געפינען ביי עטלעכע פון זיי געווער. אין א געוויסן טאָג האָט די געשטאפּאָ די גאנצע גרופע יידן פון דער באפעלשטעלע איינגעזעצט אין פאוויאק און געהאלטן זיי דאָרט שטרענג אָפגעזונדערט במשך פון עטלעכע טעג. אמאָל, ווען איך האָב פארטאָג, געפירט דורך אן אוקראינער, דורכגעשפּרייזט דעם תפיסה-הויף, האָב איך אין א ווינקל פון הויף אונטער דער מויער באמערקט א גרויסן הויפן מתים. דער אוקראינער האָט מיר געזאָגט, אז דאָס זענען די „זשידעס“ פון דער באפעלשטעלע. דערביי האָט ער מיט א סודותפולן ווינק צוגעגעבן:

— מען האָט זיי די נאכט פארטיק געמאכט.

אזוי האָט זיך פארענדיקט דאָס קאפיטל באפעלשטעלע-יידן. דער טויט האָט אויך זיי נישט פארשוויגט. דעם אנדערן טאָג האָבן מיר ביי דער מתים-ארבעט געזען אנדערע יידן. דאָס זענען געווען יידן, געבראכטע פון לאָדזשער געמאָ.

דער סוף פון פאוויאק

עס איז אָבער אויך געקומען א סוף צום פאוויאק גופא. היינט איז ער שוין פונקט אזא חורבה, ווי זיין גאנצער ארום. נאָכן דערשטיקן דעם ווארשעווער אויפשטאנד, דעמאָלט ווען די דייטשן האָבן פארברענט גאנץ ווארשע, האָבן זיי אויך אויפגעריסן דעם פאוויאק.

ווען איך בין אהין געקומען אין יאָר 1945 שוין נאָך דער באפרייאונג, האָב איך באטראכט די דאָזיקע משונהדיקע חורבות און פאר מיניע אויגן האָט זיך אנטפלעקט די נישטיקייט פון דער מענטשלעכער גאווה און פאר-ברעכערישער איינבילדונג. דער פאוויאק, דער דאָזיקער — האָט זיך גע-דאכט — אומבאזיגבארער סימבאָל פון דער דייטשער אכזריותדיקער הער-שאפט, ליגט דאָ א צעבראָקטער און א צעהאקטער אין פיצלעך אונטער

מיינע פים. און איך, דער קלייניטשקער מענטש, וואָס איז פאר אים באַ-
שטימט געווען אלס קרבן, שטיי דאָ און באַטראַכט אים.
ווי אויסגעכשופטע זענען פּלוצלינג פאר די אויגן פון מיין נשמה
דערשינען די לאַנגע שורות פון טויזנטער פון מיינע חברים, מיטארעס-
טירטע פון פאוויאַק, וואָס האָבן זייער טויט געפונען דאָ אין דער דאָזיקער
באנדיטישער הייל. זיי זענען דערשינען מיט די זעלבע דערשראָקענע אויגן,
מיט די זעלבע אויסדרוקן פון זייערע פנימער, פונקט אזוי, ווי איך האָב
עס ביי זיי געזען, בשעת מען האָט זיי געפירט צו דער עקזעקוציע.
איך בין מיט שנעלע טריט אנטלאָפן פון דאָרטן און בשעת דעם
גאנצן וועג האָט זיך מיר געדאַכט, אז איך הער זייער יאָמערן און קלאָגן.
דאָס דאָזיקע פארשאַלטענע אָרט וויל איך מער נישט זען.
איצט וויל איך נאָך איין מאָל מאַכן אויפלעבן אין מיין זכרון די
גרוילעכע בילדער פון יענער שרעקלעכער צייט.

די לעצטע עדה יידן אין וואַרשע

יידישע אַרבעטער פון פאוויאַק

מיט א רציחה, וואָס געפינט נישט קיין ביישפּיל אין דער געשיכטע
פון פעלקער, האָבן די דייטשע מערדערס פארענדיקט זייער בלוטיק ווערק
אין וואַרשעווער געטאָ. במשך פון דער צייט, ווען דער אויפשטאַנד האָט
געדויערט און נאָכן ליקווידירן אים, האָט די דייטשע פּאָליציי צוזאַמען
מיט די עס.עס.אָפּטיילונגען אויסגעברענגט דאָרט מיט די וואָרצלען יעדן
זכר פון יידישקייט. רדיפות קעגן די וואַרשעווער יידן האָבן געהאַט אן
אנדערן כאַראַקטער, ווי רדיפות קעגן יידן פון די איבעריקע פּוילישע שטעט.
דאָ איז חוץ דעם אויספירן היטלערס אַנטיסעמיטישן אויסראַטונגס-
פּראָגראַם געקומען אויך צום אויסדרוק דער ווילן פון די קלענערע דייטשע
מושלים צו נעמען אין די וואַרשעווער יידן נקמה פאר מאַכן דעם אויפ-
שטאַנד, פאר וואַגן זיך אַנטקעגן צו שטעלן זיי, די אומגעקרוינטע הערשער
פון דער וועלט.

דערפאר איז טאקע די ליקווידאציע פון די וואַרשעווער יידן דורכגע-

פינצטערע נעכט אין פאוויאק

פירט געוואָרן אזוי גרינטלעך, אזוי אומברחמנותדיק. אויב דייטשן האָבן אין די איבעריקע פּוילישע שטעט איבערגעלאָזט נאָכן ליקווידירן די געמאַס הייפּעלעך יידן אויף די ארבעטס פּלעצער, האָבן זיי אין ווארשע געשאַכטן דעם לעצטן ייד, וואָס איז אריינגעפאלן צו זיי אין די הענט.

נאָך מיט עטלעכע חדשים צוריק פאר דער ליקווידאציע פון ווארשע שווער געטאָ האָט די געשטאפּאָ געשאפן אין פאוויאק א יידישע ארבער-טער-אַפטיילונג. א גרופע יידישע פאך-ארבעטער, ס'רוב שניידערס און שום מערס, איז באשעפטיקט געוואָרן אין די גרויסע און קליינע ווארשטאטן, וואָס זענען געווען אין דער תּפּיסה. בסך הכל זענען דאָס דעמאָלט געווען אן ערך 100 יידן. זיי זענען קאשארירט געוואָרן אין דער תּפּיסה גופא און יעדן זונטיק האָבן זיי געהאט דאָס רעכט ארויסצוגיין אין געטאָ, כדי צו באזוכן דאָרט זייערע משפּחות, וואָס האָבן נאָך דעמאָלט געלעבט.

נאָכן אויסברוך פון אויפשטאנד זענען די פאוויאקער יידן פארמאכט געוואָרן אין די תּפּיסה-קאמערן. אין א געוויסן פּרימאָרגן אין די ערשטע טעג פון חודש מאי 1948 איז אין פאוויאק אָנגעקומען אן אָפטיילונג פארניכטונג-זשאנדארמען. זיי האָבן מיטגעבראכט דעם באפעל פון דער פארניכטונגס-קאמאנדאנטור צו ליקווידירן די הונדערט פאוויאקער יידישע פּאבלייט. די יידן האָבן זיך געמוזט אליין אויסטון אין הויף פון דער תּפּיסה. דערנאָך האָט מען זיי שוין אויסגעטוענע ביז צו דער אונטער-שטער וועש, אויפגעלאָדן אויף אויטאָמאָבילן און אוועקגעפירט אין געטאָ. דאָס איז שוין געווען זייער לעצטער באזוך אין געטאָ. ציטערנדיקע און מיט אנגסטן באגאָסענע זענען זיי דורך די מערדער צוגעפירט געוואָרן אויף זאמענהאָף גאס 19 און דאָרט דערשאָסן געוואָרן.

דייטשן קענען זיך נישט באגיין אָן יידישע פּאבלייט

פון די הונדערט יידישע פּאכארבעטער זענען זיבן מענטשן אָפּגע-ראטעוועט געוואָרן פון דער שחיטה. דאָס זענען געווען די סאמע וויכ-טיקסטע ארבעטער, וואָס האָבן געהאט געפונען חן אין די אויגן פון די געשטאפּאָוועצט פון דער תּפּיסה-וואך. די דאָזיקע געשטאפּאָוועצט האָבן

באהאלטן די זיבן יידן, בשעת די זשאנדארמען זענען געקומען זיי אוועק-
נעמען.

די זיבן יידן זענען געוואָרן דער אָנפאנג פון א נייער גרופע יידישע פאכלייט, וואָס איז ווידער געשאפן געוואָרן אין פאווויאק. די דייטשן האָבן זיך נישט געקענט באגיין אָן די יידישע ארבעטער, וואָס זענען געווען די בעסטע פאכלייט און וואָס האָבן דערצו נאָך געהאט די דאָזיקע מעלה, אז זיי זענען געווען יידן, אלזאָ מענטשן אָן שום פרעמענזיעס, וואָס זענען צופרידן געווען דערמיט, וואָס מען האָט זיי כאַטש פאר א קורצע צייט געשאַנקען דאָס לעבן. אזעלכע שקלאפן האָט מען דאָך אמלייכטסטן גע-
קענט אויסנוצן, ארויסאַגן פון זיי די נשמות, מאטערן און פייניקן, וויפיל דאָס הארץ האָט נאָר געגלוסט.

דערווייל האָבן שוין די דייטשע רוצחים געהאט פארענדיקט זייער „רומפולן“ קאמף אין ווארשעווער געטאָ. די ליקוויראציע פון די יידן איז געווען שוין א פארטיקע זאך. בלויז א זייער ווינציקע צאָל ווארשעווער יידן האָט זיך נאָך פארן אויסברוך פון אויפשטאנד באזעצט אויף דער ארישער זייט פון דער שטאָט און לעת עתה זענען די דאָזיקע יידן געווען די אָפֿ-
געראטעוועטע. אָבער דאָס לעבן פון די דאָזיקע אָפֿגעראטעוועטע יידן איז דאָרט אויף דער ארישער זייט ווייט נאָך נישט געווען זיכער. א טייל פון זיי האָט שטענדיק געמוזט זיצן אין די באהעלטענישן, די אנדערע, וואָס זייער אויסזען האָט נישט פארראטן זייער יידישע אָפֿשטאמונג, זענען אַרומ-
געגאנגען איבער די ווארשעווער גאסן. די סכנה אין יעדן מאָמענט דער-
קענט צו ווערן פון דייטשן און פאָליאקן האָט אויף זיי געלאָקערט אויף שריט און טריט.

חויז דעם האָט ווארשע געצויגן צו זיך יידן פון אלע שטעט אין פוילן. סוף כל סוף איז עס געווען די גרעסטע שטאָט פון לאנד און דאָרט האָט מען זיך אמלייכטסטן געקענט פארלירן צווישן דער באפעלקערונג. קיין ווארשע זענען טאקע טאָגענגלעך געקומען יידן פון די פראָוויניץ-שטעט. דורך טויזנטער סכנות האָבן זיי באוויזן דורכצושלאָגן זיך, שווערע נסיונות זענען זיי אויסגעשטאנען און לסוף געקומען קיין ווארשע, ווי זיי האָבן געהאָפט צו געפינען א מקום מנוחה, וואָס וועט זיי דערמעגלעכן איבער-
צולעבן די שרעקלעכע צייטן. די אלגעמיינע צאָל יידן, וואָס האָבן זיך אין

פינצטערע נעכט אין פאוויאק

יענער צייט געפונען אויף דער ארישער זייט פון ווארשע, האָט מען אָפּ-געשאצט אויף אן ערך פופציק טויזנט. איך האלט, אז די דאָזיקע צאָל איז יעדנפאלס נישט קיין איבערגעטריבענע.

די דאָזיקע פופציק טויזנט יידן האָבן זיך געפונען אין א שטענדיקן הארטן קאמף פאר זייער לעבן. די געשטאפּאָ האָט אָנגעווענדט אלע מעגלעכע מיטלען, כדי צו דעמאסקירן און ליקווידירן די דאָזיקע שארית הפליטה. אָבער מיט אן איבערמענטשלעכן אויסדויער, ממש מיט א כוח פון מיטאנען, האָבן די דאָזיקע שאָטנס פון אמאָליקע מענטשן זיך אנטקעגנגעשטעלט דער ריזן-מאשין פון געפערלעכן שונא. געטריבן פון אַרט צו אַרט, בייטנדיק אומאויפהערלעך דאָקומענטן און דירות, ענדערנדיק זייער אויסזען, האָבן זיי מיט זייערע פארפאָלגערס געפירט א שפּיל פון קאץ און מוּיז.

נישט תמיד איז דער שפּיל געלונגען. אָפּט זענען יידן פון דער ארץ שער זייט אריינגעפאלן אין די מערדערס הענט. זיי האָבן זייער קאמף פאר-שפּילט. די דאָזיקע פארשפּילטע האָט מען געברענגט אין פאוויאק און דאָס איז שוין געווען דער סוף פון זייער שווערן וואנדער-זענען.

די לעצטע עדה יידן

דורכשניטלעך האָט מען געברענגט אין פאוויאק אן ערך 500 יידן א חודש. פון צווישן די דאָזיקע קרבנות האָבן די דייטשן אויסגעקליבן פאבלייט, צוגעשלאָסן זיי צו די ערשטע זיבן, וואָס זענען געווען די שארית הפליטה פון דער ערשטער ארבעטער גרופע און פון זיי צוזאמען געשאפן די צווייטע יידישע ארבעטער גרופע פון פאוויאק.

בסך הכל האָט די צווייטע פאוויאקער ארבעטער גרופע קיין מאָל נישט דערגרייכט קיין העכערע צאָל ווי הונדערט פופציק יידן. דערפון קען מען זיך פאָרשטעלן, ווי שווער עס איז געווען פאר א ייד, וואָס איז אריינגעפאלן אין פאוויאק, צו דערגרייכן דאָס דאָזיקע אומבאשרייבליכע גליק אריינגערעכנט צו ווערן אין דער דאָזיקער גרופע. א טייל פון דער גרופע האָט געארבעט אין די תפיסה-ווארשטאטן. די איבעריקע האָבן אויס-געפירט די סאמע שווערסטע ארבעטן.

צווישן די יידן איז אויך געווען א גרופע אויטאָ-מעכאניקערס, וואָס האָבן געארבעט אין די געשטאפּאָ-גאראַוזשן אויף די „דינאסן“*. די דאָזיקע גרופע מעכאניקערס איז אין אָנפאנג אָנגעשלאָסן געווען צום פּוילישן אר-בעטס לאגער אויף גענשא גאס און ערשט אין חודש דעצעמבער 1943 האָבן זי די דייטשן אריבערגעטראָגן אין פּאוויאק און פּאראייניקט זי מיט דער יידישער פּאוויאקער ארבעטער-גרופע.

שווער איז געווען דאָס לעבן פון די געפאנגענע פון דער יידישער ארבעטער-גרופע. ביימאָג האָבן זיי געמוזט שווער האָרעווען, ביינאכט זענען זיי געלעגן פּאַרשפּאַרטע אין די תּפּיס-הקאמערן און די ווערים האָבן זיי לעבעדיקערהייט אויפגעפרעסן. דאָס עסן איז נישט געווען צו דער זעט און די יעניקע, וועלכע האָבן נישט געהאט קיין מעגלעכקייט מיט אייגענע מיטלען צו שאפן זיך דאָס עסן, זענען געפאלן פון די כוחות. צו דעם אלעמען האָבן זיי אומאויפהערלעך געהאט אויסצושטיין א גיהנום פון רדיפות מצד די דייטשע וואכמיסטערס און זייערע אוקראינישע בא-העלפּערס.

הגם דאָס לעבן פון די יידן איז געווען אזוי שווער, די געמיטער אזוי פּאַרביטערט און די צוקונפּט אזוי האָפענונגסלאָז, האָבן זיי אַלס די לעצטע מאָהיקאנער פונעם אמאָליקן ווארשעווער יידנטום געטראָגן אויף זייערע שוואכע פּלייצעס די אהריות פארן כבוד פון דער לעצטער ווארשעווער עדה. זייער איצטיק נעבעכדיק לעבן האָבן זיי געפירט אין א שטענדיקן באַוואוסטזיין, אז זיי האָבן צו דערפילן די הייליקע שלחות צו זיין די סימל באַלישע פּאַרזעצער פון דער אמאָליקער גרויסער און רומרייכער יידישער קהילה.

הויך האָבן זיי געהאלטן די פּאָן פון יידישן כבוד. הויך איבער די קעפּ פון די דייטשע חיהשע מערדערס, די שפּלדיקע פּחדנים און רוצחים.

די קאַמערן פון טויט

„יודען-העפּמאלינגע“ און „יודען +“

די קאמער נר. 258 האָט זיך געפונען אויף דער אכטער אָפּטיילונג

(* א גארטן, ווו עס פלעגן פארקומען ספארטיפארוויילונגן).



די חורבות פונעם פאוויאק פאטאגראפירט נאך דער באפרייאונג



1. The first part of the document discusses the importance of maintaining accurate records of all transactions and activities. It emphasizes that this is crucial for ensuring transparency and accountability in the organization's operations.

2. The second part of the document outlines the various methods and tools used to collect and analyze data. It highlights the need for consistent and reliable data collection processes to support informed decision-making.

3. The third part of the document focuses on the role of technology in data management and analysis. It discusses how modern software solutions can streamline data collection, storage, and reporting, thereby improving efficiency and accuracy.

4. The fourth part of the document addresses the challenges associated with data management, such as data quality, security, and privacy. It provides strategies to mitigate these risks and ensure that data is used responsibly and ethically.

5. The fifth part of the document concludes by summarizing the key findings and recommendations. It stresses the importance of ongoing monitoring and evaluation to ensure that data management practices remain effective and aligned with the organization's goals.

6. The final part of the document provides a detailed overview of the data management framework, including the roles and responsibilities of various stakeholders. It also includes a list of resources and references for further information.

אין קעלער פון תפיסה-בנין. זי איז נאך נישט געווען די דירעקטע קאמער פון טויט, הגם געזעסן זענען דאָרט בלויז יידן. די יידן פון דער קאמער 258 זענען געווען די „יודען-העפטלינגע“. פארשטיין דאָרף מען דאָס אויף פאָלגענדיקן אופן:

מענטשן זענען איינגעזעצט געוואָרן אין תפיסה אונטער א חשד, אז זיי זענען יידן. אין דער געשטאפּאָ ביים פארהער האָבן זיי זיך נישט מודה געווען אין זייער מוראדיקן „פארברעכן“. להפך, זיי האָבן געטענהט, אז זיי זענען די סאמע ערלעכסטע גוים, זיי שטאמען פון דעם אָדער א צווייטן מקום, ווו עס לעבן נאָך עד היום זייערע קרובים. דאָס אלץ האָבן זיי געמוזט זאָגן אין הסכם מיט די פאלשע פאפירן, וועלכע די געשטאפּאָ האָט ביי זיי געפונען. אויב איינער איז געווען א חכם און געזאָגט, אז זיינע קרובים זענען שוין געשטאָרבן, האָט ער תיכף געמוזט באווייזן, ווו זיי האָבן געלעבט און אויף וועלכן בית עולם זיי זענען געבראכט געוואָרן צו קבורה. דער געשטאפּאָ רעפערענט, וועלכער האָט געפירט דעם פארהער, האָט ביי זיך פארציכנט אלץ, וואָס דער ארעסטירטער האָט געזאָגט. דערנאָך האָט ער דורכגעפירט די אויספאָרשונג. דערווייל איז דער ארעסטירטער געזעסן אין קאמער נר. 258 אלס „יודען העפטלינג“.

די אויספאָרשונג האָט ווי ביי איינעם פארשירן געדויערט. דורכ-שניטלעך ביז זעקס וואָכן, אָבער ווען עמיצער האָט אויף זיינע פאפירן געהאט אָנגעשריבן דאָס געבורטס-דאָרט ערגעצווו אין אַ ווייטער פארוואָר-פענער געגענט, איז ביז די געשטאפּאָ האָט דאָרט דורכגעפירט די אויס-פאָרשונג, האָט געקענט דויערן אפילו ביז דריי חדשים. דער דאָזיקער ארעסטירטער האָט געהאט א האָפענונג צו לעבן נאָך דריי חדשים.

ביי מענער איז דער נאנצער ענין פון דער אויספאָרשונג געווען פאָראוים שוין א פארשפילטער. ווי גוט די אויספאָרשונג זאָל נישט אויס-פאלן, איז ביי אים געווען דער „קאָרפוס דעליקטי“, פון וועלכן ער האָט זיך סי ווי נישט געקענט ריינוואשן. אָבער ביי יידישע פרויען האָב איך געקענט א ריי פאלן, באזונדערס ווען זיי האָבן געהאט גוטע פאפירן, אז די אויספאָרשונג איז דורכגעגאנגען גינסטיק און די פרויען זענען בא-פרייט געוואָרן.

הכלל, מען זיצט דערווייל אין קאמער נר. 258 און מען ווארט אויף

א נס. די צייט לויפט דורך און די אויספאָרשונג ענדיקט זיך. דער רעפער-
 רענט באקומט ידיעות, פון וועלכע עס ווערט קלאָר, אז דער ארעסטירטער
 האָט געזאָגט ליגן. דאָס איז שוין גענוג, כדי צו פארענדיקן דעם ענין. די
 געשטאפּאָ שפּילט זיך שוין מער נישט מיטן ארעסטירטן. דער באשטער-
 טיקטער ליגן איז שוין א באווייז, אז דער ארעסטירטער איז א ייד. ער
 ווערט תיכּף אריינגעשטעלט אויף דער נאָענטסטער רשימה „צור אומזיד-
 לונג“. אויף א פשוטן לשון הייסט דאָס, אז ער ווערט פארמשפּט צום טויט.
 דערנאָך קומט די רשימה פון דער געשטאפּאָ צו דער פאוויאקאנ-
 צעלאַריע. דער ייד ווערט אויסגעשטראַכן פון דער „העפטלינגס ליסטע“
 און זינט דעם מאָמענט טראָגט ער אויף זיך דעם סימן פּלוס (+). דאָס
 הייסט, אז ער איז שוין מער נישט קיין מיטגליד פון דער לעבעדיקער וועלט.
 ער געהערט שוין צו יענע, וואָס האָבן זייערס אָפּגעלעבט. תיכּף נעמט
 דער וואכמיסטער ארויס דעם ייד פון דער קאמער 258 און פירט אים
 אריין אין דער שכנותדיקער קאמער נר. 257. דאָס איז שוין די דירעקטע
 קאמער פון טויט. דער ייד ווייסט שוין איצט באשיינפערלעך, אז צומאָרגנס
 וועט ער זיין א מת.

אין דער קאמער נר. 257 איז דער פארמשפּטער נישט פאראיינזאמט.
 יעדן טאָג זיצן דאָרט עטלעכע יידן. זיי האָט מען געכאפט אויף דער ארי-
 שער זייט און אזוי ווי זייער יידישקייט איז אין געשטאפּאָ אָן שום ספק
 פעסטגעשטעלט געוואָרן, זענען זיי געקומען אין פאוויאק שוין מיט א פאר-
 טיקן אומזידלונגס פּסק. אזוי זיצן זיי אין דער קאמער 257 ביז מאָרגן
 פרי. דעמאָלט ווערן זיי ארויסגעפירט צו דער עקזעקוציע.

אינעם תפיסהאפּאראט הערשט אן אָרדענונג לויטן דייטשן מוסטער.
 אלץ שטייט אויף פינקטלעכקייט. פונקט אזוי ווי א גוטער כאלעבאָס ריי-
 ניקט יעדן טאָג זיין הויז, נעמט צוזאמען דאָס מיסט און ווארפט עס ארויס
 אין מיסט קאסטן, אזוי טוט אויך די תפיסה-וואך מיטן „יידישן מיסט“.
 יעדן טאָג אין דער פרי ווערן די „יודן פּלוס“ ארויסגעפירט צום דערשיסן.
 די קאמער פון טויט איז שוין ווידער ליידיק. אָבער נישט מער ווי צוויי
 שעה וועט זי שטיין ליידיק. פינקטלעך אזייגער צוועלף צו מיטאָג קומען די
 אויטאָס פון שוכא, וואָס ברענגען פרישע קרבנות. די קאמער 257 וועט
 אין צוויי שעה ארום ווידער אויסגעפילט ווערן מיט „יודן פּלוס“.

אין דער קאמער 258

א צוזאמענשטעל פון פארשידנארטיקע מענטשן

א מאָדנעם צוזאמענשטעל פון מענטשן האָב איך אין מיין קאמער 258. צווישן די 28 ארעסטירטע זענען מיר 23 יידן. די איבעריקע 5 זענען ציגיינער. קיין באזונדערס אינטערעסאנטע געשטאלטן געפין איך נישט צווישן די ציגיינער. ווי אלע ציגיינער, פערד גנבים אָדער סתם מענטשן אָן א פּראָפּעסיע, וואָס שיקן ארויס זייערע ווייבער מיט די קינדער אין גאס בעטלען. צוליב די דאָזיקע חברה לייט האָבן מיר געהאט אויסצושטיין א סך צרות, אָבער וועגן דעם וועל איך דערציילן אין א שפעטערן קאָפיטל.

די 23 יידן שטעלן מיט זיך פאַר א קאָמפּלעט פון פארשידנארטיקע מענטשן, וואָס קומען ארויס פון פארשידענע סביבות. עס זענען דאָ עטלעכע אלטע ווארשעווער תושבים, וואָס אמאָל זענען זייערע נעמען גוט באקאנט געווען צווישן די ווארשעווער יידן. א באדייטנדיקע צאָל אינטעליגענטן, דאָקטורים, אדוואָקאטן און אינזשיניערן. עטלעכע משומדים, טאקע ריכטיקע משומדים פון פאר דער מלחמה און אויך אזעלכע, וואָס האָבן זיך שוין ביי די דייטשן געמאכט פאר משומדים, ווייל זיי האָבן געטראכט, אז אויף אזא אופן וועט זיי געלינגען צו ראטעווען זיך דאָס לעבן. די דאָזיקע משומדים, וואָס זייערע נעמען זענען גוט באקאנט געווען אין דער פּוילישער שער געזעלשאפט, האָבן צענדליקער יאָרן אָפּגעלעבט אין זייערע סביבות און אָפט האָט מען בכלל נישט געוויסט, אז זיי שטאמען אָפּ פון יידן. די היטלעראָוועזעס האָבן אָבער אנטפלעקט דעם סוד פון זייער יידישער אָפּשטאמונג און איין מאָל שוין אריינבאקומען זיך אין זייערע מערדערישע הענט, איז דער משומד, פונקט אזוי ווי אלע איבעריקע יידן, געווען א פארלוירענער.

צווישן מינע חברים, די ארעסטירטע פון קאמער 258, זענען אויך געווען עטלעכע לייט פון דער ווארשעווער אונטערוועלט. עס זענען אויך מיט אונדז געזעסן צוויי יינגלעך פון אן ערך 18 יאָר. דאָס אויפפירן זיך פון די דאָזיקע יינגלעך און זייער גאנצע מענטאליטעט זענען מאָדנע צור געפאסט געווען צו דער תקופה, אין וועלכער מיר האָבן דעמאָלט געלעבט. נישט קיין חידוש. עס איז א באקאנטע זאך, אז קינדער און יוגנט לאָזן זיך אמלייכטסטן משפיע זיין דורכן גייסט פון דער צייט.

די ערשטע טריט

ווען איך בין דאָס ערשטע מאָל אריינגעקומען אין קאמער — דעם אמת געזאָגט, בין איך אריינגעשפרונגען, באקומענדיק פון הינטן א פייער-דיקן זעץ פונעם דייטשן וואכמייסטער — בין איך געווען א ביסל צעטומלט. א רגע בין איך שטיין געבליבן אין מיטן קאמער און זיך ארומגעקוקט. דעם ערשטן איינדרוק האָבן אויף מיר געמאכט די יידישעלעכע פנימער פון די מענטשן, וואָס זענען דאָרט געזעסן. איך האָב זיך תיכף דערפילט עפעס היימיש, ווי איך וואָלט מיך פון עפעס א לאַנגער ריזע אומגעקערט א היים. — איז נאָך פאראן ערגעץ אויף דער וועלט אזוי פיל יידן? — האָב איך א טראכט געטון.

אין דער זעלבער רגע האָב איך מיך אליין פאר זיך פארשעמט צוליב מיין נארישקייט. בסך הכל זענען עס עטלעכע יידן פונקט אזוי אומגליק-לעכע ווי איך. איבער וואָס קען מען זיך דאָ דען ווינדערן?
אין מיטן קאמער איז ביז צו דער העלפט א נאקעטער געזעסן אויף דער ערד א מענטש מיט א באזונדערס יידישעלעכן אויסזען. נעבן אים איז געשטאנען א בלעכענער וואשבעקן. דער ייד האָט די הענט געהאלטן אייני-געטונקען אינעם רויטלעך ברוינעם ברודיקן וואסער, פון אונטער וועלכן עס האָבן ארויסגעשטארט נאסע עקן פון עפעס א שמאטע. דער ייד האָט געוואשן זיין העמד. אָבער ווען איך בין אזוי מיט אן אימפעט אריינגע-פלוין אין קאמער, האָט ער אויף א רגע אָפגעשטעלט זיין ארבעט, כדי מיך צו באטראכטן. אזוי ווי איך האָב אים דעם ערשטן באמערקט, האָב איך אים באטראכט און מיר זענען געשטאנען אנטקעגן זיך און געקוקט זיך ביידע גלייך אין די אויגן. אין זיינע אויגן איז געווען א מילדער שמייכל, אין וועלכן איך האָב באמערקט א פונק פון א מענטשלעך געפיל. אזא בליק איז פאר מיר דעמאָלט געווען א נייעס, מהמת איך האָב שוין א לאנגע צייט פריער געפירט מיין לעבן אין שווערע באדינגונגען, ארומגערינגלט פון שונאים, געטריבן פון אָרט צו אָרט, באגעגענענדיק אומעטום בלוז ווילדע חיות, וואָס האָבן געלאָקערט אויף מיין לעבן. איך האָב שוין כמעט ווי געהאט פארנעסן, אז עס איז ערגעצווו אויף דער וועלט נאָך פאראן דער מענטש.

די דאָזיקע אויגן האָבן מיך צו זיך צוגעצויגן. איך האָב מיך מיט א טריט דערנענטערט צום ייד און וועלנדיק אָנהויבן מיט אים א געשפרעך, האָב איך אים געפרעגט:

— נאָך וואָס וואשט איר דאָס העמד? צו דער עקזעקוציע וועט מען אייך אָננעמען אויך מיטן ברודיקן העמד.

— איך זיץ שוין דאָ דריי וואָכן — האָט ער מיר מיט א שטילער שטימע געענטפערט, בונקט ווי ער וואָלט זיך פאר פארענטפערט — איך קען דאָך נישט וויסן, ווי לאנג עס וועט מיר נאָך אויספאלן דאָ צו זיצן. איך וויל נישט, אז די ווערים זאָלן מיך אויפפרעסן לעבעדיקערהייט. בשעת מעשה האָבן מיך ארומגערינגלט די איבעריקע ארעסטירטע. זיי האָבן מיר אָנגעהויבן צו שמעלן פארשידענע פראגן וועגן די נייעס פון דער וועלט. דער עיקר, ווי אזוי האלט עס אויף די פראַנטן און ווי ווייט פון אונדז געפינט זיך די רויטע ארמיי.

דאָס זענען דאָך געווען די לעבעדיקסטע ענינים, וואָס האָבן נאָך געקענט פאראינטערעסירן די דאָזיקע כמעט שוין טויטע מענטשן. זייער איינציקע האָפענונג אויף צו ראטעווען זיך איז געווען די תיכפדיקע מפלה פונעם רשע. מיט די אויגן פון זייערע פארמאטערטע נשמות, נישט ליענענדיג דיס קיין צייטונגען, האָבן זיי די געשעענישן געזען פאָראויסגיין מיט פאָר- שנעלערטע טריט. מיט א וואָך צוריק איז געקומען א נייער, האָט ער זיי געזאָגט, אז די סאָוויעטן האָבן פארנומען טולא און האָבן זיך דערנענטערט צו אריזאָל. די אליאירטע האָבן צעשלאָגן איטאליע, וואָס האלט שוין ביים קאפיטולירן. אפשר וועט דאָס שוין זיין דער סוף פון דער מלחמה? במשך פון א וואָך צייט האָט אפשר די גאנצע זאך געמאכט א גרויסן פאָרשריט? אָבער צוליב די ארעסטירטע פון דער קאמער 258 וואָלט זיך די מלחמה געמוזט פארענדיקן היינט אָדער שפעטסטנס מאָרגן. אויב נישט, וועלן זיי נישט דערלעבן איר סוף. וויפל האָט דען אזא ארעסטירטער נאָך צו לעבן? א טאָג אָדער אפשר א וואָך. במשך פון דער דאָזיקער קורצער צייט מוז געשען דער נס. און אויב נישט? וועגן דעם טראכט נישט דער ארעסטירטער ייד פון דער קאמער 258. דאָס ווייסט ער סיי ווי גוט. דאָס איז א זעלבסטפארשטענדלעכע זאך.

הכלל, איך האָב תיכף פאר מיניע נייע חברים ארויסגעשיט אלע

נייעם, וועלכע איך האָב געקענט. מיר האָט זיך געדאכט, אז מיט די נייעם וועל איך זיי אויפמונטערן און דערפרייען. די נייעם פון די פראָנטן זענען געווען באזונדערס גוטע. לסוף אָבער האָט זיך ארויסגעוויזן, אז די יידן זענען אנטטוישט. אין זייער פאנטאזיע האָבן זיי די געשעענישן געזען שוין ווייט פאָראַויסגערוקט און דאָ ווייזט זיך ארויס, אז די רוסן זענען נאָך זייער ווייט, און די אליאירטע טוען זייער ארבעט צו לאַנגזאָם. אויף וואָס קען מען איצט דאָ האָפֿן?

שטיל זענען זיי איצט געזעסן אויף זייערע שטרויזעס. יעדער אַ פאַר־טראַכטער אין זיך, אין זיינע געדאנקען וועגן זיין גורל.

ביי דער ארבעט

לאַנגזאָם האָב איך מיך איינגעלעבט מיט מיין ארום. מיטן ייד, וואָס האָט געוואשן זיין העמד דעמאָלט, ווען איך בין געקומען, האָב איך מיך באַפריינדעט. ער האָט זיך טאקע ארויסגעוויזן אלס סימפאטישער מענטש, א יונגערמאַן פון לובלין מיטן נאָמען פישמאַן. הגם זיין אויסזען האָט זיך תיכף געוואָרפן אין די אויגן, האָט ער צוזאַמען מיט זיין פרוי און קינד געלעבט אין וואַרשע אויף אַרישע פּאַפּירן. ער האָט געמוזט גיין אַר־בעטן, מחמת ער האָט נישט פאַרמאָגט קיין שום געלט־מיטלען און נישט געהאַט פון וואָס צו לעבן. פישמאַן האָט צוזאַמען מיט עטלעכע פּאַליאַסן געאַרבעט אין אַ דייטשער ביוּראָ. זיינע פּוילישע מיטאַרבעטער האָבן אָבער אין אים תיכף דערקענט אַ ייד. עס האָט נישט לאַנג געדויערט און פּיש־מאַנען האָט צוגענומען די געשטאַפּאַ. איצט ווייסט ער, אז ער האָט שוין זיין לעבן פאַרשפּילט. ער האָפט נאָר, אז זיין פרוי און קינד וועט געלינגען זיך אויסצובאַהאַלטן פאַר די מערדער, הגם אָן געלט וועט דאָס נישט זיין קיין לייכטער ענין.

פון די צרות איז פישמאַן קראַנק. עפעס איז ביי אים אַן אויער נישט מיט אלעמען. ער לייַדט גרויסע יסורים און הערט שוין גאָרנישט אויף איין אויער. וועגן גיין צו אַ דאָקטאָר איז נישטאָ קיין רייד. יידן האָבן נישט אויפן פּאַוויאַס דאָס רעכט צו געניסן פון מעדיצינישער הילף. איצט איז נאָנץ שטיל געווען אין אונדזער קאַמער. מירע פון דער

פינצטערע כעכט אין פאנויאק

היץ און אָפגעמאטערטע פון הונגער זענען מיר געזעסן אויף די שטרויזעק. קיינעם האָט זיך נישט געוואָלט אָנהייבן א געשפרעך. אזוי ווי עס האָט זיך שוין דערנענטערט די מיטאָנצייט, האָבן מיר שוין אלע אויסגעקוקט אויף דעם ביסל וואסערדיקע זופ, וואָס האָט שוין אין קורצן געדארפט פארטיילט ווערן.

פלוצים האָט זיך א פראל אויף געטון די שווערע טיר פון אונדזער קאמער. דער קאפאָ, א יונגער שייגעץ מיט א ווילדן בליק, וואָס האָט באַזונדערס אונדז יידן באהאנדלט זייער אכזריותדיק, איז געשטאנען ביי דער שוועל. דער קאפאָ האָט אונדז געדראָט מיט א לאנגער לעדערנער בייטש און געשריגן :

— זשידקי דאָ ראָבאָטי.

מיר זענען אלע אויפגעשפרונגען פון אונדזערע ערטער. דער קאפאָ האָט זיך ארוםגעקוקט, אזוי ווי ער וואָלט עמעצן געזוכט און ער האָט א פרעג געטון :

— וווּ איז דער סטאראסטע?

קאזיק, דער סטאראסטע, איז ארויסגעטרעטן.

— איך בין דאָ, פאניע קאפאָ.

— אכט יידן מוזן תיכף ארויסגיין צו דער ארבעט. תיכף קלייב זיי אליין אויס, ווייל אז נישט, וועל איך עס טון און דעמאָלט וועט מיט אייך זשידקעס זיין שוין ערגער.

— תיכף, פאניע קאפאָ, וועט איר האָבן די אכט מענטשן צו דער ארבעט — האָט אים קאזיק פארזיכערט.

עס איז געווען כמעט ווי א געזעץ אין דער תפיסה, אז צו אלע ברור דיקסטע און שווערסטע ארבעטן האָט מען גענומען די יידן פון דער קאָמער 258. מיר זענען טאקע צו יעדן מאָמענט געווען צונעגרייט, אז מען קען אונדז רופן צו אן ארבעט. כדי נישט צו געבן די פייניקער קיין גרונט אונדז צו שלאָגן, האָבן מיר ביי זיך געהאט אָרגאניזירט א סדר, לויט וועלכן אלע ארעסטירטע האָבן געהאט דעם חוב תיכף צו מעלדן זיך, ווען מען וועט נאָר רופן. די אלטע און די שוואכע האָבן מיר באפרייט פון דער ארבעטספליכט.

אזוי ארום האָט ביי אונדז יעדער געוואוסט, ווען עס פאלט אויס זיין

רױ און ווען דער קאפּאָ האָט איצט געפּאָדערט די אכט ארבעטער, האָבן מיר שוין געוויסט, אויף וועמען עס קומט אויס די רױ זיך צו מעלדן. די אכט יידן זענען טאקע תיכּף ארויסגעגאנגען פון דער קאמער. איך אלס נישט לאנג אָנגעקומענער האָב געהאט דעם חנּב צו מעלדן זיך צווישן די אכט.

מיר זענען ארויס אין קאָרידאָר, וווּ עס האָט שוין אויף אונדז גע-
ווארט אן אוקראינער. ער האָט אונדז ארויסגעפירט פון אונדזער קעלער-
קאָרידאָר אין תּפּיסה-הויף. מיר זענען געגאנגען לענגאויס דעם תּפּיסה-
הויף, ביז מיר זענען צוגעקומען צום אָרט פון דער ארבעט.

עס זענען דאָרט געלעגן גרויסע הויפּנס דורכגעברענטע קוילן און
אש. די קוילן האָבן דאָרט שטענדיק געגליט און פון די הויפּנס האָט זיך
ארויסבאקומען א שווארצער און א שטיקנדיקער רױך. די דאָזיקע קוילן
האָט מען אויף אייזערנע וועגעלעך נאָר וואָס ארויסגעפירט פון די ריזיקע
תּפּיסה-קעסלען, וואָס זענען באשטימט געווען אויף צו געבן דאמף און
היים וואסער פאר די קיכן, פארן באָד און פאר די איבעריקע בנינים פון
דער תּפּיסה-ווירטשאפט.

מען האָט אונדז געהייסן מיט לאָפעטעס אָננעמען די דאָזיקע גליענ-
דיקע קוילן, שיטן זיי אין די אייזערנע וועגעלעך און שלעפּן די פולע וועי-
געלעך צו א גרוב, וואָס האָט זיך געפונען אין א צווייטן עק פון הויף. מיט
די דאָזיקע קוילן האָבן מיר געדארפט פארשיטן דעם גרוב און אויסגלייכן
אים מיט דער ארומיקער ערד.

פאר אונדז אויסגעהונגערטע און פארמאטערטע יידן איז די דאָזיקע
ארבעט געווען ממש אן אומדערטרעגלעכע, בפרט, אז פון די הויפּנס קוילן
האָט געזעצט א מוראדיקע היץ ווי פון א גיהנום. און ווען א שטיקל קויל
האָט זיך פארפלאָנטערט אונטער א פוס, אָדער עס איז אויסגעפאלן אַנ-
צורירן זי מיט דער האנט, האָט מען זיך אָפּגעברױט. דער רױך האָט זיך
אריינגעריסן אין די אויגן, וואָס האָבן פון זיך גענאָסן גאנצע טייכן
טרערן. דער אָטעם האָט געשטיקט, אין די לונגען האָבן מיר געפילט א
ווייטיק, פונקט ווי זיי וואָלטן באלד געדארפט פלאצן. אונדזערע גופים
זענען שוין באדעקט געווען מיט בריענדיקע ווינדן. אָבער אָפּשטעלן די
ארבעט האָבן מיר נישט געטאָרט. איבער אונדז זענען געשטאנען עטלעכע

אוקראינער און א דייטש נאך דערצו. באזונדער אבזיריותדיק האָט זיך צו אונדז באצויגן דער אוקראינער קאַלענקאַ. מיט דעם דאָזיקן מנוול האָב איך מיך באגעגנט אין די שפעטערע צייטן, בעת איך בין געווען א בעדער און אלס אזעלכן איז מיר שוין געקומען באהאנדלט צו ווערן ווי א האלבן מענטש. דעמאָלט איז שוין דער זעלבער קאַלענקאַ געווען צו מיר זיס און פריינטלעך, בפרט אז ער האָט פון מיר געדארפט א טובה.

אין יענעם מאָמענט אָבער, ווען קאַלענקאַ איז איבער אונדז געשטאן נען ביי דער ארבעט, האָט ער געמאכט אויף אונדז דעם איינדרוק פון א וואלד־חיה. איך בין דער ערשטער פון אונדזער גרופע ארבעטער געפאלן פון די כוחות. פשוט געשטאנען און נישט געקענט רירן מיט די הענט. קאַלענקאַ איז צו מיר צוגעלאָפן, ארויסגעריסן ביי מיר די אייזערנע לאָך פעטע און געשלאָגן מיך מיט דער דאָזיקער לאָפעטע איבער דער פלייצע און איבער די אָרעמס.

היינט וואָלט איך שוין אזעלכע קלעפּ נישט געקענט איבערטראָגן. אָבער אין יענע צייטן איז דער מענטש געווען פון אייזן. איך דערמאָן מיך, אז עס האָט מיר געשווינדלט פאר די אויגן. עפעס רויטע פונקען האָב איך פאר מיר געזען. אין גאנצן קערפער א שטארקער ווייטיק, די הענט זענען מיר געפאלן אין חלשות, אָבער אויף די פיס האָב איך מיך געהאלטן. דאָס איז געווען מיין גליק. וואָלט איך דעמאָלט אוועקגעפאלן, וואָלט ער מיך דערשלאָגן אויף טויט. ווייל וואָס איז דען ווערט געווען א לעבן פון א ייד דאָרט אין דער באנדיטישער הייל, אין פאוויאק.

מיינע פיס האָבן אונטער מיר געציטערט. איך האָב אָבער נישט פאַרלאָזט די ארבעט. איך בין ווייטער געשטאנען מיט דער לאָפעטע אין די ציטערנדיקע הענט. יעדעס מאָל וואָס איך האָב אָנגענומען א לאָפעטע קוילן, האָבן זיי זיך מיר צעשיט, בשעת איך האָב געוואָלט צוטראָגן די לאָפעטע צום וועגעלע. נעבן מיר ביי מיין רעכטער האנט איז געשטאנען הערמאן, א צעוואקסענער מאן פון עטלעכע פערציק יאָר. זיין פנים א ברייט צעגאַסנס מיט א פאָר ברייטע פוילישע וואָנסעס אונטער דער דיקער נאָז, האָט אָפגעלייקנט זיין יידישע אָפּשטאמונג. הערמאן האָט זיך טאקע קיין מאָל נישט מודה געווען אין זיין א ייד. אפילו אונדז, זיינע נאָענטסטע חברים, האָט ער דערציילט, אז ער איז א גוי, א ריכטיקער פּאָליאק. זיין

משפחה זאל שטאמען פון קאלאמיי (אין גאליציע), ווי עס האָבן, לויט זיין מיינונג, געלעבט א סך פאָליאקן מיטן נאָמען הערמאן.

מיר האָבן געוווסט, אז מיט הערמאנס גויאישקייט איז נישט אלץ אין אָרדענונג. אויב די געשטאפאָוועס האָבן אים אריינגעזעצט צווישן יידן, ווייסן זיי צוליב וואָס זיי טוען דאָס. פונדעסטוועגן האָבן מיר צופיל נישט אריינגעטראכט אין הערמאנס צרות. איטלעכער פון אונדז האָט גענוג געהאט זיינע אייגענע. וויל ער, הערמאן, פאר אונדז שפילן דעם גוי, זאל אים וויל באקומען. אפשר וועט ער זיך גאָר א דאנק דעם קענען אַפראטעווען.

איז דער דאָזיקער הערמאן געשטאנען מיט זיין לאָפעטע ביי מין רעכטער זייט. אן אָפגעמאטערטער, האָט ער שוין מיט זיינע לעצטע כוחות געשלעפט די שווערע לאָפעטע. קאלענקאָ האָט אים א ווילע באטראכט, דאן האָט ער זיך צו אים דערנענטערט. הערמאן האָט ארויסגעלאָזן א שטילן קרעכץ, מעכאניש פארשנעלערט די באוועגונגען פון זיינע הענט. די לאָט פֿעטע האָט זיך אים אויסגעדרייט אין די הענט. די קוילן האָבן זיך א שאַט געטון אויף דער ערד און פייערדיקע פונקען האָבן זיך אריינגעביסן אין זיינע פים און אויך אין מיינע, וויל מיך האָט פון אים אָפגעטיילט א מרחק פון נישט מער ווי צוויי שריט.

קאלענקאָ איז שוין אָבער געשטאנען נעבן הערמאנען. פונקט אזוי ווי ער האָט עס פריער געטון מיט מיר, האָט ער ביי אים ארויסגערופן די לאָפעטע. הערמאן איז שוין זיכער געווען, אז איצט באקומט ער דעם קלאפ. ער האָט זיך אויטאָמאטיש אוועקגעבויגן אין א זייט. אָבער קאלענקאָ האָט הערמאנען נישט געשלאָגן. ער האָט אים בלויז געזאָגט מיט א הייזעריקער שטימע:

— טי, גרובי זשיד! קוק צו, ווי אזוי מען דארף אָננעמען די זשור-זשעלעס אויף דער לאָפעטע.

קאלענקאָ האָט מיט שנעלע באוועגונגען אָנגעהויבן צו לאָדעווען די קוילן אויפן וואָגן. ביי אים איז די ארבעט שנעל געגאנגען. עס איז נישט קיין ווונדער. ער האָט נישט געהונגערט אזוי ווי מיר און אויסגערוט איז ער אויך געווען.

געמאכט עטלעכע באוועגונגען מיט דער האנט, האָט קאַלענקאָ הער-
מאנען צוריקגעגעבן די לאָפעמע און געזאָגט :
— אזוי מוזטו ארבעטן, וואָרום אז נישט, וועל איך דיך דאָ אוועקלייגן.
הערמאן האָט געהאט גליק. דאָס מאָל איז ער ארויס מיט גאנצע
ביינער.

דערווייל בין איך אביסל צו זיך געקומען. די ווייטיקן האָבן טאקע
נישט אויפגעהערט, אָבער איך האָב מיך אביסל בארואיקט. די הענט האָבן
מיר אויפגעהערט צו ציטערן, פעסטער בין איך שוין געשטאנען אויף די
פיס. נישט ווייט פון מיר איז געשטאנען מיכאלעק, איינער פון אונדזערע
צוויי ינגסטע מיטארעסטירטע. ער איז אלט געווען א יאָר אכצן, אן אויס-
געדארטער בחור מיט א בלייך פנימל, כמעט א קינד. דאָך האָט שוין מיר
כאלעק אין זיין לעבן דורכגעמאכט מער פון נישט איינעם א דערוואקסענעם.
מיכאלעק איז געווען א קינד פון א גוטער היים. זיין פאָטער, דער
באוויסטער ווארשעווער דאָקטאָר-כירורג, קאהאן, איז בשעת דער מלחמה
פארוואַגלט געוואָרן קיין רוסלאנד. מיכאלעק האָט געגלויבט, אז זיין פאָטער
לעבט ערגעצווו.

אליין איז מיכאלעק דורכגעגאנגען א גלגול-וועג, ביז ער איז ארייני-
געפאלן אין פאוויאק. זיין געשיכטע איז געווען אן אמתער עפאָס. אָבער
פונדעסטוועגן איז ער געווען א פריילעכער בחור, וואָס האָט אין א יעדער
לאגע תמיד גרייט געהאט א גלייכווערטל אָדער א ווייץ. פון אלעמען גע-
לאכט, מיט דער ארבעט אויך זיך געגעבן אן עצה. איצט האָט ער שנעל
געדרייט מיט זיין לאָפעמע. נישט מיר געוואָרן. שנעלער פאר אלע האָט ער
אָנגעפילט זיין וועגעלע און דערנאָך האָט ער אָנגעהויבן צו שיטן די קוילן
אין מיין וועגעלע און בעת מעשה שטיף זיך צוגעוויצלט.

— מיר וועלן שוין מיט זיי אמאָל פארטיק ווערן. דער דאָזיקער
„קאבאן“ — האָט ער מיט קאָפּ-באוועגונג געוויזן אויף קאַלענקאָ — איז
טאקע באשאפן געוואָרן צו אזא ארבעט. ער קען גוט די לאָפעמע מלאכה.
מסתמא דאָס גאנצע לעבן האָט ער דאָס געטון.

— וואָס רעדסטו אזוי פיל — איז קאַלענקאָ צוגעגאנגען צו מיכאלעקן.
— איך זאָג, פאניע וואכמיסטער, אז עס וועט שוין נישט זיין ווו
צו שיטן, ווייל דער גרוב איז שוין פול. אז מיר וועלן אריינשיטן די דאָזיקע

וועגעלעך זשעזשלעם, וועט שוין דער גרוב זיין פארשיט ביז איבערן וויערך. — גיב אכטונג, דו הונט — האָט צו אים קאָלענקאָ אויף דייטש א געשריי געטון און געדראָט אים מיט דער בייטש. דאָך האָט ער אָבער איינגעזען, אז עס איז גענוג די ארכעט. ער האָט אונדז געהייסן צופירן צום גרוב די פולע וועגעלעך און דערנאָך האָט ער אונדז צוריקגעפירט אין אונדזער קעלער אָפטיילונג. ווען מיר זענען צוריקגעקומען אין אונדזער קאמער, האָט עס שוין געהאלטן ווייט נאָכן מיטאָג. אין א ווינקל אויף דער שטיינערנער פּאָדלאָגע זענען געשטאנען אונדזערע אכט שיסעלעך מיט דער זוף. קאזיק, דער סטאָ-ראסטע, האָט בשעת דעם פארטיילן די זוף גענומען פאר אונדז דאָס עסן און אוועקגעשטעלט אין א זייט. ווי הונגעריקע חיות האָבן מיר זיך א וואָרף געטון אויפן עסן. גראד איז דעם טאָג געווען א בעסערע זוף ווי תמיד, א געדיכטערע מיט ארבעס. זי איז געווען אינגאנצן אויסגעקילט און מיר האָבן נישט געהאט קיין לעפל. אָבער מיר האָבן דערויף נישט געלייגט קיין אכט. אריינגעשמעקט דאָס מויל אין דער שיסל, פונקט אזוי ווי עס טוט א הונט, האָט איטלעכער פון אונדז געזשלאָפעט די זוף. תיכף זענען אונדז דערע שיסלען געווען אויסגעליידיקט, אָבער דער הונגער איז נאָך ווייט נישט געווען געשטילט. אָבער נישטאָ קיין ברירה. מען מוז ווארטן, ביז עס וועט פארטיילט ווערן די אָונט-זוף. דערווייל זוכן מיר אן אָרט, כדי אַוועק-צוזעצן זיך אָפרוען. די געברענטע ווונדן האָבן ערשט איצט אויף א רעכטן אמת אָנגעהויבן צו בריען. מײן רעכטע האנט איז צוליב די באקומענע קלעפ געווען אינגאנצן אומבאוועגלעך.

קעסלען מיט הייסער זוף

די צייט שפירן מיר ארויס א דאנק אונדזערע מאָגנס. דער יונגער מיכאלעק איז אין דעם דאָזיקן פרט דער סאמע פינקטלעכסטער. ווען עס דערנענטערט זיך זיינער צוועלף, זאָגט ער מיט זיין נידעריק מענער קול, וואָס קליינט אפילו א ביסל מאָדנע פאר זיין קינדערישער געשטאלט :

— באַלד וועט שוין זיין דער מיטאָג.

מיכאלעק האָט קיינמאָל נישט קיין טעות. ווען ער זאָגט נאָר ארויס

די דאָזיקע פארכשופטע ווערטער, הערט זיך שוין תיכף פונעם קאָרידאָר דאָס קלאַפן פון די גרויסע בלעכערנע קעסלען, מיט וועלכע די באדינערס פון דער אָפטיילונג גייען ארויס אין קיך, כדי צו ברענגען די מיטאָג־זופ. א פערטל שעה שפעטער הערט מען שוין פון קאָרידאָר א רעש. די באדינער האָבן זיך שוין אומגעקערט מיט די שווערע און הייסע קעסלען.

דער קאפאָ עפנט איין קאמער נאָך דער צווייטער. די ארעסטירטע טרעטן ארויס מיט זייערע שויסעלעך. א באדינער גיסט אריין מיט א גרויסן לעפל די זופ יעדן אין זיין שויסעלע. די ארעסטירטע קערן זיך אום אין זייער קאמער און דער קאפאָ פארמאכט הינטער זיי די טיר. דערנאָך עפנט ער א צווייטע קאמער און עס הייבט זיך אָן אויפסניי דאָס פארטיילן פון דער זופ. ביים פארטיילן די זופ שטייט דער דייטשער וואכמיסטער. ער גיט אכטונג, אז אלץ זאָל זיין אין אָרדענונג.

די וואכמיסטערס

יעדע אָפטיילונג האָט אירע צוויי דייטשע וואכמיסטערס און יעדער דייטשער וואכמיסטער האָט צו זיך צוגעטיילט אן אוקראינער אַלס זיין באהעלפער. די דאָזיקע וואכמיסטערס דערפילן נישט זייער דינסט צוזאָ-מען. זיי געהערן צו צוויי פארשידענע וואכן און יעדן מעת לעת, ווען עס בייט זיך די וואך אין דער תפיסה, בייטן זיך אויך די וואכמיסטערס מיט זייערע באהעלפערס, די אוקראינער. דאָס בייטן זיך פון דער וואך קומט פאָר אין פאוויאק טעגלעך זייגער צוועלף בייטאָג.

אונדזערע וואכמיסטערס קענען מיר שוין גוט. קיין חידוש נישט. זיי לאָזן זיך גוט קענען. איינער האָט ביי אונדז א צונאָמען „שטשורעק“. ווי אזוי ער הייסט אויף זיין ריכטיקן נאָמען, ווייסן מיר נישט. דאָס איז אונדז אָבער גאנץ גלייכגילטיק, ווייל וויכטיק איז בלויז דאָס, אז דער דאָזיקער שטשורעק איז א סאָדיסט, טאקע א סאָדיסט אין אמתדיקן זין פון וואָרט. אויסזען זעט ער אויס, ווי א שטשור, קליין, איינגעהויקערט און דאר. זיין פנים איז געל, זיינע אייגעלעך קליינע און פאראן איז אין זיי עפעס א מאָדנער גלאַנץ, ווי ביי א קאץ.

אנומלט האָט ער פון אונדזער קאמער ארויסגערופן דעם קרומען

משארסקי, א יונגנמאן פון לאָדזש. וואָס פאראַטא טשאַריסקי איז באַ-
גאנגען, האָבן מיר נישט געוווסט, אָבער פונדעסטוועגן האָט אים שטשורעק
געהייסן לייגן זיך אויף א באַנק און ער האָט אים מיט א גרויסער לעדער-
נער בייטש געשלאָגן מכות רצה. א צווייטער ארעסטירטער, א פּאָליאַק,
וועלכן שטשורעק האָט אוועקגעשטעלט צו אסיסטירן ביי דער דאָזיקער
עקזעקוציע, האָט אונדז דערציילט, אז בעת דעם שלאָגן, איז שטשורעק
דערגאנגען צום אָרנאזם, צו דער העכסטער מדרגה פון דער עראַטישער
שפּאָנונג.

צו יידן האָט זיך שטשורעק באַצויגן מיט א באַזונדערער שנאה.
אזוי ווי ער איז געווען א הייסער חסיד פון דער היטלערישטישער תורה,
האָט ער שטאַל און אייזן געגלויבט אין אלצדינג, וואָס זי זאָגט וועגן יידן.
שטשורעק איז גרייט תיכף ומיד צו דערשיסן אלע יידן, וועלכע ער האָט
אין זיין רשות. ער וועט עס אפילו טון מיט גרויס ליבשאפט. ער דארף
בלויז באַקומען דעם באַפעל. אזוי ווי ער האָט אָבער דעם באַפעל נאָך
נישט באַקומען, איז ער זיך לעת עתה נוקם אין די יידן מיט וואָס ער קען
נאָר. ער שלאָגט די יידן, ער באַפעלט דעם קאפּאָ נישט צו געבן די יידן
דאָס ביסל מאַרמעלאַדע צום פּרישטיק. ער הייסט די באַדינער אָפּצוגיסן
דאָס וואַסער פון דער זופ און געבן עס די יידן אויפן אָרט פון דער מיטאָג
זופ. שטשורעק איז א פלייסיקער אויספירער פון דער יידן-אויסראַטונגס-
תורה, וואָס דער הייליקער פירער האָט זי אלס מתנה געשענקט דעם אויס-
געוויילטן הערן-פּאָלט.

דער צווייטער דייטשער וואַכמייסטער פון אונדזער אָפּטיילונג איז
שוין א גוטער. דאָס הייסט א גוטער אין פארגלייך מיט שטשורעקן. דער
דאָזיקער וואַכמייסטער פון דער צווייטער וואך הייסט אלפמאן. ער רעדט
א גוטן יידיש און פּויליש. ער איז א פּאָלקס-דייטש פון לאָדזש, וואָס האָט
זיך פון זיין יונגט אָן דערצויגן צווישן יידן. מיט יידן וויל ער אנדערש
נישט רעדן ווי נאָר יידיש. אז עס טרעפט זיך א ייד, וואָס קען נישט קיין
יידיש, אָדער ער טאָר זיך נישט פאראַטן, אז ער איז א ייד און דערפאַר
וויל ער זיך נישט מודה זיין, אז ער קען די שפּראַך, דעמאָלט ווערט אלפמאן
שטאַרק אין כעס.

אמאָל האָבן מיר געהאט א געלעגנהייט צוצוקוקן זיך, זוי אלפמאן

פינצטערע געכט אין פאוויאק

האָט ביר חזקה פארטיידיקט די יידישע שפראך. געזעסן איז אין אונדזער קאמער א געוויסער פראנק, א פוילישער מאיאָר, וואָס האָט געשטאמט פון יידן. אלפמאן האָט דעם דאָזיקן פראנק עפעס א פרעג געטון אויף יידיש און פראנק האָט נישט פארשטאנען די פראגע, ווייל ער האָט כאמת נישט געקענט קיין יידיש. אלפמאן האָט נישט געגלויבט פראנקן, אז ער קען נישט די שפראך, ער איז אריינגעפאלן אין כעס און געוואָרפן זיך אויף פראנקן שלאָגן אים. אלפמאן האָט פראנקן געוואָרפן אויף דער ערד, גערעטן אים מיט די פיס און בעת מעשה געשריגן אויף יידיש:

— דיין אייגענע מוטערשפראך וועסטו פארלייקענען?

טראָץ דעם איז אלפמאן געווען נישט קיין שלעכטער וואכמיסטער. אויף יעדן פאל האָט ער אונדז באהאנדלט נישט ערנער ווי די נישט יידן. בשעת זיין דינסט האָבן מיר באקומען אלץ, וואָס עס האָבן באקומען די איבעריקע ארעסטירטע, די פּאָליאקן. ער האָט נישט געשלאָגן און אָפּט האָט ער אפילו ארויסגעוויזן צו יידן א ביסל רחמנות־געפיל.

קאָמבינאציעס

אין פאוויאק האָט דער אויסדרוק „קאָמבינירן“ געהערט צו די סאמע פּאָפּולערסטע. קאָמבינירן האָט געהייסן אויפטון עפעס אזעלכעס, א דאנק וואָס מען קען זיך לכל הפחות אויף א קורצע צייט פארבעסערן די לאַגע. צו באקומען א צווייטע שיסל זופ האָט געהייסן „אויסצוקאָמבינירן“ א צווייטע שיסל זופ. אָדער אריינצובאקומען זיך אין דער גרופע, וואָס איז געגאנגען ארבעטן אויף די זיבעטע אָפּטיילונג, ווו דער קאפּאָ איז געווען אן אנשטענדיקער פּאָליאק און האָט געגעבן די יידישע ארבעטער גוט זיך אָנצועסן, האָט אויפן פאוויאק־לשון געהייסן: „אויסצוקאָמבינירן די אר־בעט אויפן זיבענער“.

אין אונדזער טאָגטעגלעכען תפיסה־לעבן האָט די פעאיקייט צו קאָמבינירן געשפּילט א געוואלדיקע ראָלע. א דאנק איר האָט זיך דער אומ־גליקלעכער ארעסטירטער אָפּט געקענט פארלייכטערן זיין גורל.

קיין קאָמבינאטאָרן האָבן אין אונדזער קאמער נישט אויסגעפעלט. אין די טעג פון שטשורעקס וואך פלעגט זיך טשאריסקי, א האלבע שעה

פארן טיילן דעם מיטאָג, אוועקשטעלן ביי דער טיר מיט זיין שיסעלע אין דער האנט. טשאריסקי האָט געהאלטן, אז דער ערשטער לעפל זופ איז דער געדיכטעסטער. דערפאר ווארט ער ביי דער טיר אזוי לאנג, ביז מען וועט אָנהייבן טיילן דעם מיטאָג. ווען דער קאפּאָט א פראל אויף די טיר און שרייט אויס: — ארויסגיין נעמען די זופ — שטייט שוין טשאַריסקי מיט זיין קרומען פוס דער ערשטער ביים קעסל. ער עסט טאקע דעם ערשטן לעפל זופ און זאָל זי אים וויל באקומען.

דאקעגן שטייגט סאלעק טענענבוים מיט זיינע קאָמבינאציע־פעאיר־קייטן שטארק איבער טשאַריסקין. ער שטופט זיך נישט דער ערשטער צום קעסל מיט דער זופ, ער זוכט צו מאכן בעסערע געשעפטן. סאלעק איז פון פאך א קעלנער, יאָרן לאנג געארבעט אין א קליינעם רעסטאראן ער־געצווו אויף וואָלא. געהאט שטענדיק צו טון מיט אונטערוועלט־מענטשן, איז גוט באהאוונט מיט כלערליי מינים פון שפעקולאציעס. ער איז א קליינער, א שווארצער און זאָגט וועגן זיך, אז ער איז א בעל מוח, א חכם. אז מען קומט רופן צו עפעס אן ארבעט, ווייסט ער שוין אויפן קוק פאָר־אויס, צי די ארבעט וועט זיין א שלעכטע, א שווערע, וואָס מען וועט ביי איר באקומען שמיץ, צי א גוטע, וואָס מען וועט ביי איר באקומען א שטיקל ברויט אָדער גאָר נאָך עפעס בעסערס.

ווען סאלעק דערשנאפט, אז די ארבעט, צו וועלכער מען רופט איצט, איז א גוטע, לויפט ער דער ערשטער זיך צו מעלדן. ער קוקט נישט דערויף, אז עס פאלט איצט נישט אויס זיין ריי. סיי ווי שטערט אים קיינער נישט, ווייל די איבעריקע איילן זיך נישט צו גיין צו דער ארבעט. מען ווייסט דאָך נישט, וועלכע סורפריזן זי וועט ברענגען. כמעט פון יעדער ארבעט ברענגט זיך סאלעק עפעס צו עסן. אנומלט האָט ער אפילו געברענגט א גאנץ ברויט און א פושקע שמאלץ. סאלעק געהערט נישט צו די מענטשן, וואָס טיילן זיך מיט עמעצן. ער האָט זיך איינער אליין אוועקגעזעצט אין א זייט און האָט זיך אזוי שטארק אָנגעגעסן, אז זיין מאָגן האָט עס שוין נישט געקענט פארטראָגן. נאָכן עסן איז סאלעק א גאנצע נאכט נישט אראָפגעקראַכן פון עמער. מיר, זיינע מיטוויינער, זענען פשוט געווען אומ־גליקלעך. די לופט איז אין קאמער סיי ווי געווען א שלעכטע, און איצט

נאך, ווען דער עמער איז א גאנצע נאכט געשטאנען אן אויפגעדעקטער און סאלעק איז פון אים נישט אראפגעקראכן.

אמאל האָט זיך מיר געטראָפן, אז איך בין צוזאמען מיט סאַלעקן ארויסגעגאנגען צו אן ארבעט. גערופן האָט אונדז דעמאָלט אלבערטס, א געשטאפּאַפּיציר פון דער תּפּיסה־קאַנצעלאַריע. אלבערטס האָט אונדז ביידע אריינגעפירט אין גאראזש, וואָס איז אין יענער צייט באַנוצט געווען פאר א מאנאזין פון מלבושים און שייך נאָך די דערשאַסענע קרבנות. סאַלעק איז שוין געווען באהאוונט מיט דער ארבעט ביי די מלבושים און איך האָב געדארפט דאָרט ארבעטן פאר זיינעם א באהעלפער. אלבערטס האָט מיט אונדז נישט גערעדט קיין איינציג וואָרט, אריינגעלאָזט אונדז אין גאראזש, פארמאכט אונדז אויף א שלאַס און אוועקגעגאנגען. איצט האָט מיך סאַלעק געלערנט די ארבעט.

— דו דארפסט — האָט ער צו מיר געזאָגט — ארויסנעמען יעדעס שטיקל פונעם זאק. גענוי דורכזוכן, צי עס איז דאָרט עפעס נישטאָ. אלץ, וואָס דו וועסט געפינען אין די קעשענעס, זאָלסטו ווארפן אויף איין הויפן, דערנאָך זאָלסטו יעדע זאך ווארפן אויף א באזונדער הויפן. באזונדער הויזן, באזונדער העמדער, רעקלעך און אזוי ווייטער.

איך בין געשטאנען א צעמישטער. צום ערשטן מאל האָב איך מיך דעמאָלט געהאט געטראָפן מיט די זאכן פון די דערשאַסענע מענטשן.

— דאָס זענען יידישע זאכן — האָב איך געטראכט און מיר האָט זיך געדאכט, אז אין די דאָזיקע זעק, וואָס ליגן אויף דער בעטאָנענער פּאדלאָגע פון גרויסן גאראזש, געפינען זיך לעבעדיקע מענטשן, פארפיי־ניקטע נשמות, וואָס קלאָגן אויף זייער שרעקלעכן גורל.

— וואָס טראכסטו אזוי — האָט מיך סאַלעק צוגערופן — קענסט זיין צופרידן. עס איז א גוטע ארבעט. דער עיקר א לייכטע און הויז דעם גע־פינט מען תמיד עפעס איז די קעשענעס. דו וועסט געפינען א סך ברויט, נעם זיך שנעל צו דער ארבעט.

מעכאניש האָב איך מיך גענומען צו דער ארבעט, אָבער וועגן ברויט האָב איך לגמרי נישט געטראכט. אין יענעם מאָמענט וואָלט איך אפילו נישט געקענט צעקייען דאָס ברויט. עס וואָלט מיר נישט דורכגעגאנגען דורכן האַלדז. דאָך האָב איך געטון מיין ארבעט.

אין א קעשענע פון עפעס א רעקל האָב איך געפונען א באַנקשיין
פון צוואַנציק אמעריקאנישע דאָלאַרן. סאלעס האָט עס דערזען און אויס-
געשטרעקט צו מיר די האַנט.

— גיב עס אהער.

— וואָס ווילסטו דערמיט טון? — האָב איך אים געפרעגט.

— דאָס מוז מען אָפגעבן אלבערטסן.

— וואָס פאלט דיר איין, ווילסט רייכער מאַכן א מערדער, ער האָט

שוין סיי ווי גענוג.

— הכלל, וואָס ווילסטו טון?

— צערייס עס — האָב איך געזאָגט — תיכף צערייס עס אויף

פיצלעך.

— און אז מען וועט געפינען די צעריסענע שטיקלעך — האָט סאָ-

לעס מורא געהאט.

אָבער איך האָב שוין נישט געהערט, וואָס סאלעס האָט געזאָגט.
געריסן האָב איך דעם באַנקשיין אויף שטיקלעך. אויסגעלאָזט צו אים
מיין פארביטערט האַרץ. דערנאָך האָב איך די שטיקלעך אַרונטערגע-
וואָרפן ערגעץ אין א ווינקל אונטער א הויפן שמאטעס. איך האָב געפילט,
אז מיין האַרץ איז אביסל געקילט.

איך האָב מיך שוין גענומען צום לעצטן זאָק. א קליינער זאָק, ביז
אין דער העלפט א פולער. איך האָב אַרײַנגעשטעקט די האַנט אין זאָק
און אַרויסגעשלעפט א קליין קליידעלע. עס איז געווען פון א גרינעם קאָליר,
פון א מיידעלע פון פינף אָדער זעקס יאָר.

אין מיר האָט אויפגעציטערט דאָס האַרץ. פאַר מינע אויגן איז
פלוצים אַרויסגעשוונגען א שרעקלעך בילד. דייטשע און אוקראינישע פּאָ-
ליצירלייט פירן א המון מענטשן. עס זענען ס'רוב פרויען און קינדער. די
פרויען שרייען און די קינדער וויינען. די פּאָליצירלייט שלאָגן זיי מיט
גרויסע שטעקנס איבער די קעפ, איבער די פלייצעס און אומעטום, און
עס לאָזט זיך נאָר. צווישן דעם המון איז אויך געווען א קליין מיידעלע,
וואָס איז גענאנגען אָנגעטון דאָס קליידעלע, וואָס איך האַלט איצט אין
מיין האַנט.

— וואָס שטייט ווייטער א פארטראכטער — האָט מיך סאלעק געוועקט — באלד וועט ער קומען, מיר מוזן ענדיקן.
— איך קען נישט ווייטער — האָב איך געענטפערט, און דאָס בילד איז מיר אלץ נאָך געשטאנען פאר די אויגן — סאלעק, איך בעט דיך, מאך עס שוין אליין.

עס ווייזט אויס, אז סאלעק האָט מיך דעמאָלט גוט באטראכט, ווייל ווען מיר זענען שוין געווען צוריק אין קאמער, האָט ער פאר א גרופע ארעסטירטע דערציילט וועגן מיין פארהאלטן זיך. ער האָט געהאלטן, אז איך בין געווען בלייד ווי א מת און ער האָט מורא געהאט, אז אָט אָט פאל איך אום. — אזא שוואכקייט — האָט זיך סאלעק געווגנדערט — פאסט אפילו נישט פאר א מאנספארשוין. מען טאָר זיך נישט איינברעכן.

די ארעסטירטע האָבן שטילערהייט אויסגעהערט סאלעקס דערצייג לונג. ווען ער האָט פארענדיקט, האָט שוין קיינער נישט איבערגעריסן די שטילקייט. אפילו די צוויי יונגלעך, מיכאלעק און מארדעקס, וואָס האָבן געהאט א טבע שטענדיק זיך ארומצורייסן, האָבן זיך אריינגעשארט אין די ווינקעלעך און זענען געבליבן שטיל. עס איז געווען א שטילקייט פון א בית עולם.

— דאָ האָסטו דיין ברויט — האָט מיר סאלעק צוגערוקט די שטיקל לעך ברויט, וועלכע ער האָט געפונען אין די קעשענעס פון די בגדים פון די דערשאָסענע מענטשן.

— איך וויל עס נישט — האָב איך געענטפערט — דו קענסט עס נעמען פאר זיך.

שנעלער ... שנעלער ...

דער זייגער האלט שוין נאָך זעקס פארנאכט. פון אונדזערע קעלער פענסטערלעך זעט מען שוין נישט קיין זון. בלויז איין שטראל פון איר, א שטראל פון גאָלד, צוזאמענגעמישט מיט א בלוטיקער רויטקייט האָט זיך אריינגעגנבעט אין אונדזער לאָך אריין. ער האָט געבלאָנדזשעט איבערן ווינקל פון צווישן די צוויי ווענט, וואָס געפינען זיך אנטקעגן די פענסטערלעך. ער האָט לאנגזאם געוואנדערט איבער דער וואנט פון אונטן ביז

ארויף צום באלקן. דאן האָט ער זיך וואָס אמאָל מער פארקלענערט, ביי ער האָט זיך צוזאמענגעשמאָלצן מיט דער טונקלקייט פונעם קעלערדיקן בין השמשות.

פון קאָרדדאָר הערט זיך א גרויסער רעש. שווערע טירן ווערן אויפֿ-געפראַלט, קולות און רופענישן: „פרענדקאָ, פרענדקאָ“ און אויף דייטש „שנעל, שנעל, שנעלער“. דערנאָך פלעכט זיך אין די דאָזיקע קולות אריין אן אָפּקלאַנג פון טריט פון א המון לויפנדיקע מענטשן. זיי לויפן גיך, פונקט ווי עמעץ וואָלט זיי נאָכגעיאָגט. דאן דערווייטערן זיך שוין די קולות, עס ווערט שטיל אויף א קורצע צייט. נאָך צוויי מינוט הערט מען ווידער דעם אָפּקלאַנג פון לויפנדיקע טריט פון דעם זעלבן המון מענטשן, וואָס קערן זיך שוין אום. דער ווילדער געשריי „שנעלער, שנעלער“ יאָגט זיי נאָך, זיי לויפן אריין אין א קאמער און די שווערע טיר פארמאכט זיך הינטער זיי מיט א קלינגענדיקן קלאַפּ פון אייזערנע קייטן.

באלד פראַלט זיך אויך ביי אונדז אויף די טיר. דער קאפּאָ רופט אויס:
— אָבורקא!

מיר קענען שוין גוט דעם טייטש פון דעם דאָזיקן וואָרט. מיר ווערן איצט ארויסגעלאָזט אין בית הכסא. מיר זענען שוין צוגעגרייט צום ארויס-לויפן. צוויי פון צווישן אונדז, אויף וועלכע עס פאלט היינט פונקט אויס די ריי, טראָגן דעם שווערן אָנגעפולטן עמער. די איבעריקע לויפן מיט זייערע שיסעלעך אין די הענט.

— שנעלער... שנעלער...

מיר לויפן איינער איבערן צווייטן דורכן לאַנגן קאָרדדאָר. אין סאמע מיטן פונעם קאָרדדאָר שטייט דער אוקראינישער וואכמיסטער מיט א גרוי-סער בייטש. ווען מיר מיידן אים אויס, שלאָגט ער מיט דער דאָזיקער בייטש יעדן, וואָס קומט אים אונטער דער האנט. דערביי שרייט ער מיט א תיהי-שער שטימע אויף א לעכערלעך אויסגעצויגענעם דייטש:

— שנעלער... שנעלער...

ווי א ווינט יאָגן מיר דורך דעם קאָרדדאָר און אונדזערע צוויי חברים מיטן שווערן עמער באמיען זיך צו האַלטן מיט אונדז דעם טריט. עס קומט זיי שווער אָן, אָבער זיי טאָרן נישט בלייבן הינטער אונדז, ווייל אויב זיי וואָלטן געבליבן, וואָלטן זיי באקומען שמיץ פונעם וואכמיסטער.

איצט לויפן מיר שוין אריין אין די „אבורקע“. איטליכער האָט נאָך אויפן, וועג אויפגעקנעפֿלט די הויזן. אין דער „אבורקע“ זענען פאראן צוויי ענגלייִשע קלאָזעט־מושלען און חוץ זיי שטייען דאָרט צוגעגרייט עטלעכע עמערס און פשוטע טעפּ. בסך הכל קענען זיך אויף די אלע צוגעגרייטע כלים זעצן נישט מער ווי צען מענטשן, די איבעריקע שטייען נעבן די זיצנדיקע. זיי ווארטן, ביז די זיצנדיקע וועלן אויפשטיון, כדי צו פארנעמען זייערע פלעצער.

דער „פאן אבורקאווי“ איז דער באדינער פונעם בית הכסא. א פוילישער ארעסטירטער, וועלכן דער וואכמיסטער האָט אויסגעוויילט פאר דער דאָזיקער ארבעט. עס איז טאקע א מיאוסע ארבעט. צו די פליכטן פונעם „אבורקאווי“ געהערט דאָס רייניקן דעם בית הכסא, דאָס ארויס־גיסן די צען עמערס און טעפּ. די ארעסטירטע פילן זיך אָבער גליקלעך, ווען מען וויילט זיי אויס, זאָל שוין זיין צו דער דאָזיקער מיאוסער ארבעט. דער „אבורקאווי“ ווערט שוין אריינגערעכנט צווישן די „פונקציעס“. ער זיצט נישט אין קיין פארמאכטער קאמער. ער איז אין דער אָפענער דינסט־קאמער און דאָרט איז שוין דאָס לעבן באקוועמער און דאָס עסן בעסער. איבער אונדז האָט דער „אבורקאווי“ אן אומבאגרענעצטע מאכט. דאָס, פארשטייט זיך, איז בלויז במשך פון דער צייט, ווען מיר נעפינען זיך אויף זיין טעריטאָריע, אינעם בית הכסא. דעמאָלט ווען מיר לויפן אהין אריין, שטייט ער שוין מיט זיין בייטש. ער שרייט אומאויפהערלעך: — שנעלער... שנעלער...

די נאנצע „אבורקע“־צייט פאר אונדז אלע טאָר נישט דויערן מער ווי צוויי מינוטן. במשך פון דער דאָזיקער צייט מוזן מיר אויסגיסן און אויסשווענקען דעם גרויסן עמער, וועלכן מיר האָבן מיט זיך מיטגעברענגט. מיר מוזן מיט ריינעם וואסער אָנפילן אונדזערע שיסעלעך, כדי צומאָרגנס זאָלן מיר האָבן מיט וואָס זיך ארומצוואשן. בסך הכל קענען אויף איין מאָל נישט זיצן מער, ווי צען ביז צוועלף מענטשן, פאלט אויס אויף אינעם צו זיצן נישט מער, ווי העכסטנס א האַלבע מינוט. דער אָבורקאווי גיט אכטונג, אז קיינער זאָל טאקע לענגער נישט פארנעמען דעם פּלאַץ. עס קען זיך מרעפן, אז עמעץ איז קראַנק און ער מוז אָפּזיצן א ביסל לענגער. דער אָבורקאווי וויל דערפון אפילו נישט הערן. צו א לאנגזיצנדיקן שרייט ער:

— שנעלער... שנעלער... און בעת דעם שרייען שלאָנט ער אים מיט דער בייטש אזוי לאַנג, ביז דער ארעסטירטער שטייט אויף און אנטלויפט.

די „אבורקע“ איז געווען א וועטנעלויף צווישן א מבול ווילדע, חיה-שע געשרייען. א קאָשמאַרדיקער טייוולאָנישער חלום. פאר יעדן פון אונדז איז דעמאָלט געווען אן אומדערגרייכבארער חלום, צו מעגן פריי אוועק-זעצן זיך אין א קלאָזעט און דווקא אָפּוּיצן דאָרט אזוי לאַנג, ווי אים וואָלט זיך געגלומט.

די לעזער יאָגן מיר מוחל זיין די דאָזיקע אביסל אפשר טריוויאלע דינרעסיע. זי איז אָבער נויטיק געווען, כדי עס זאָל אָפּגעשפּיגלט ווערן דאָס פולע בילד פון אונדזערע לעבנסבאדינגונגען אין יענעם ניהנום, וווּ עס האָט מיט אן אומבאגראַנעצטער מאכט געהערשט דער רעזשים פון „שנעלער... שנעלער...“

מיר זענען „העפּטלינגע“

מיר האָבן זיך שוין אומגעקערט פון דער „אָבורקע“. ווידער זענען מיר אין אונדזער קאמער הינטער דער פארהאקטער טיר. מיר שטייען אין צוזאמענגעפרעסטע קופּקעלעך. מיר אָטעמען שווער, ווייל מיר זענען אָפּ-געמוטשעט פון לויפן. א טייל פון אונדז האָט באקומען געשלאָגן מיט בייטשן. דער אלטער יוזשווייאק (זיין אמתן יידישן נאָמען קענען מיר נישט, נאָר דאָס האָט דאָך נישט קיין שום באדייטונג) האָט געכאפט א שטארקן קלאפ מיט דער בייטש איבערן קאָפּ. איבער זיין שטערן לענגאויס פון איבערן רעכטן אויג ביז צום שאַרבן-צו ציט זיך א רויטער לאַנגער צייכן, וואָס ווערט וואָס אַמאָל טונקעלער און באקומט א בלוילעכן קאָליר.

יוזשווייאק איז א ייד ביי די זיבעציק. ער האָט א קאָפּ גרוי ווייסע האָר. בכלל איז ער נישט ענלעך צו קיין ייד. יאָרן לאַנג געווען א דירעקטאָר פון א גרויסער אסעקוראציע געזעלשאפט. ער איז אפשר א ביסל אסימילירט, דאָך אָבער האָלט ער זיך פאר א ייד. אין די צרות האָט זיך אין אים פארשטארקט דער גלויבן אין גאָט. צוויי מאָל טעגלעך פארפעלט ער נישט איצט אין דער תפיסה-קאמער דאָס דאוונען. ער דאוונט בשתיקה איינער

פינצטערע נעכט אין פאוויאק

אליין פאר זיך, אָבער מיר באַמערקן גוט די שנעלע באַוועגונגען פון זיינע ליפן און דעם באַגייסטערטן אויסדרוק פון זיינע אויגן.

יוזשוויאק גלייבט נישט, אז דייטשן זאָלן אויספירן מאָרדן איבער יידן, איבער אומשולדיקע מענטשן, וואָס האָבן נישט געזינדיקט קעגן קיין געם. שטאַל און אייזן האַלט ער, אז אלע יידן, וועלכע די דייטשן האָבן אוועקגעפירט, לעבן. זיי געפינען זיך ערגעצוווּ ביי אן אַרבעט און נאָכן פאַרענדיקן זיך פון דער מלחמה וועלן זיי אלע בשלום זיך אומקערן אין זייערע היימען.

די דאָזיקע איינרעדענישן פון אלטן יוזשוויאק האָבן געהאט זייער יסוד אין זיין טיף איינגעוואָרצלטער אמונה, אינעם גלויבן אין גאָטס גרוי סער מאַכט איבער דער וועלט. ווייל גאָט וועט דאָך קיין מאָל נישט דער-לאָזן, אז אן אומשולדיק און שוואַך מענטשלעך באַשעפּעניש, ווי צום ביי-שפּיל א קינד, זאָל ווערן אזוי אומגערעכט באַעוולט.

איצט שטייט יוזשוויאק אין מיטן פון דער קאמער. ער גלאָצט עפעס מאָדנע מיט די רויטע מיט בלוט פאַרגאַנגענע אויגן און לייגט זיך צו א נאָס טיכעלע צום קאַפּ. בעת מעשה קרעכצט ער שטילערהייט צו. די ווונד פאַרשאפט אים ווייטיק, אָבער איך בין אים חושד, אז נאָך מער יסורים האָט ער דערפון, וואָס דער ענין מיטן קלאַפּ האָט אין אים צעשטערט דעם גאַנצן בנין פון זיין ביז איצטיקן גלויבן.

דעם קלאַפּ האָט ער נישט באַקומען פון קיין דייטש און אויך נישט פון קיין אוקראינער. באַקומען האָט ער אים דווקא פונעם פּאָליאַק, פונעם „אַבורקאָווי“, וועלכער איז דאָך אויך נישט מער ווי אן ארעסטירטער. ער פּי שכל און ער פּי יושר דאַרף דאָך דער דאָזיקער פּאָליאַק זיין א פריינט און נישט קיין שונא.

צום ערשטן מאָל איז איצט יוזשוויאק מסופק אין זיין גלויבן. דער יסוד פון דעם דאָזיקן גלויבן האָט זיך א שטאַרקן וואַקל געטון. אויב א חבּר, אן ארעסטירטער, האָט אים, יוזשוויאק, א זקן, געוואַנט אזוי מער-דערלעך צו שלאָגן בלוז צוליב דעם, וואָס ער איז נישט געווען בכוח צו דער רגע אויפצושטיין פון בית הכסא, טאָ וואָס פאַרא טענות קענען מיר גאָך האָבן צו די דייטשן, צו די אָפּענע שונאים?

יוזשוויאק לייגט זיך צו דאָס נאָסע טיכל צום קאַפּ, ער קרעכצט און

בעת מעשה טראכט ער. דערווייל אָבער לויפט ארום איבער דער קאמער
דער כלומרשטער אריער הערמאן. ער איז שטארק אויפגערגעגט, ער בא-
מערקט אפילו נישט, אז מיט די גיכע באוועגונגען פון זיין ברייט צעוואק-
סענעם גוף מאכט ער פונאנדערשטופן די אין די קופקעלעך שטייענדיקע
חברים. הערמאן האלט אין איין קלאַנגן איבער יוזשוויאקס אומגליק.

— יעזום מאריא! — שרייט ער — וואָס פארא פאַלס איז דאָס? זענען
דען דאָס פּאָליאקן? א מיטבירגער, א חבר צו שלאַנגן. דאָס איז אומדער-
הערט. א בושא און א חרפה פאר אונדז פּאָליאקן. טאקע פארן נאנצן פאַלס.
פּלוצים לאָזט זיך הערן פון קאַרידאָר דאָס קלינגען פונעם גלעסל
און תיכה דערנאָך רופט א נידעריק מענעריש קול:

— גרייט זיך צום א—א—פּע—ע—ע—ל!

מיר פארלירן נישט קיין איין מינוט, ווייל מיר געדענקען, אז די
וואך האלט היינט שטשורעקס. מיר שטעלן זיך אויס לויט דעם געווענלעכן
סדר אין דריי שורות. קאזיק דער סטאראסטע שטעלט זיך אוועק פאר דער
ערשטער שורה, מיר זענען שוין גרייט.

מיר ווארטן נישט לאנג. די מיר עפנט זיך. עס קומט אריין דער
קאפּאָ. שטשורעק שטייט ביי דער שוועל. צו די יידן גייט ער נישט אריין,
ווייל ער האָט מורא צו פארברודיקן זיך דורך א צו נאָענטן קאָנטאקט מיט
די „שמוציקע יודן“. דאָך אָבער קען ער זיך נישט אָפהאלטן פון מאכן א
ביזווייליקע באמערקונג.

— ווי געט עס אייך, יודען, אין אויערעם קעפיג — שרייט ער צו
אונדז אויס פון דער שוועל מיט א מאָדנע ווילד לאכן.
מיר ענטפערן אים נישט, נאָר קאזיק דער סטאראסטע מעלדעט
אויף א געבראָכענעם דייטש:

— הער וואכמייסטער, איך מעלדע געהאָרזאמס, צעללע נומער צוויי
הונדערט אכט אונד פינפציק, אכט אונד צוואנציק העפטלינגע, אלע
אָנוועזנד.

— ווי אזוי מעלדעסטו — שרייט שטשורעק — נישט העפטלינגע,
נאָר יידן. פארשטייסטו, הונט! איר זענט יידן. נאָך אמאָל פון אָנהייב —
האָט שטשורעק קאָמאנדעוועט.

אין דעם איז באשטאנען אונדזער קאמף, וועלכן מיר האָבן שוין

די ריזידים פון פאזיטאק פארזיילן זיך...



דער ערשטער לינקס איז מורט נאָוואַטני, דער מערדער פון די זיבן פון מעסליריזם. די פרוי
איז די וואַכמייסטערקע מאַרשא, וועלכע איז דערשאַסן געוואָרן נאָך דער באַפֿרייאַונג פון וואַרשע

.....

.....

.....

.....

.....

.....

.....

.....

.....

.....

.....

.....

.....

.....

.....

.....

.....

.....

.....

.....

.....

.....

.....

.....

.....

.....

.....

פינצטערע נעכט אין פארוואק

זינט א לענגערער צייט געפירט קעגן שטשורעקן. אויף א רעכטן אמת זענען מיר טאקע געווען העפטלינגע. מיר האָבן נישט געוואָלט זיך לאָזן באַרויבן פון אונדזערע רעכט פון העפטלינגע. כמעט ביי יעדן אפעל, וועלכן שטשורעק האָט איבערגענומען, איז געקומען צו דער זעלבער סתירה. קאזיק האָט שטענדיק געמאָלדן „העפטלינגע“ און שטשורעק האָט פארבעסערט „יידן און ציגיינער“. ווען שטשורעק האָט זיך געאייילט אָדער ער איז געווען אין א בעסערער שטימונג, האָט ער זיך באַנגונט מיט בלוז פארבעסערן און האָט זיך אָפגעטראָגן. עס זענען אויך פאָרגעקומען פאלן, אז ער האָט זיך דערווייטערט, נישט מאַכנדיק וועלכע עס איז באַמערקונג.

אָבער היינט איז שטשורעק געווען עפעס באַזונדערס צערייצט. מיר האָבן עס באַמערקט שוין דעמאָלט, ווען ער איז פאר אונדז דערשינען. בחוש האָבן מיר געפילט, אז איצט וועט קומען צו א צוזאמענשטויס. איז נאָכדעם, ווי שטשורעק האָט באַפוילן נאָכאַמאָל צו מעלדן, האָט זיך קאזיק נישט גערירט פון אָרט און נישט אויפגעמאכט דאָס מויל. שטשורעק איז אריין אין צאָרן.

— וואָס — האָט ער געשריגן און בעת מעשה דערנענטערט זיך צו קאזיקן.

קאזיק איז אויף זיין אָרט געשטאנען אן אויסגעלייכטער, ווי נישט אים מיינט מען דאָס.

— וועסטו מעלדן? — האָט אים שטשורעק די פראגע אריינגעשריגן אין פנים אריין.

— מיר זענען העפטלינגע — האָט אים קאזיק רואיק געענטפערט. עס האָט זיך דערהערט א הילכיקער פאטש און דערנאָך נאָך א צווייטער. קאזיק איז א פאררויטלעכער אויפן פנים ווייטער געשטאנען אן אויסגעלייכטער אויף זיין אָרט. שטשורעק האָט זיך ארומגעקוקט נאָך א ביימש. צום גליק אָבער האָט ער זי נישט געהאט ביי זיך. אן אויפגעקאכטער איז ער ארויסגעלאָפן פון דער קאמער. דער קאפאָ האָט פארהאקט די טיר.

שטשורעק איז במשך פון יענעם אָוונט מער צו אונדז נישט צוריק געקומען. ביי די שפעטערדיקע אפעלן האָט אים קאזיק ווידער געמאָלדן „העפטלינגע“. שטשורעק האָט שוין אָבער דערויף נישט מער רעאגירט.

מסתמא האָט ער ביי זיך שוין שלום געמאכט מיטן געדאנק, אז יידן קענען אויך ראוי זיין צו דערנרייכן דעם כבוד צו זיין „העפטינגע“ ביי די דייטשן.

* * *

דער אפעל האָט פארענדיקט דעם טאָג אין תפיסה. דערנאָך האָט שוין ארום אונדז געהערשט א שטילקייט. עס איז געווען די שטילקייט פון א פאויאקער פינצטערער נאכט, במשך פון וועלכער די אומגליקלעכע מענער טשן, וואָס האָבן זיך געפונען אין איר מאכט, זענען אָנגעוויזן געווען צו בלייבן אליין מיט זייערע געדאנקען. במשך פון אזא פינצטערער און שלאָפֿ-לאָזער נאכט, ווען דער ארעסטירטער איז מיט אָפענע אויגן געלעגן אויף זיין הארטן און עפושדיקן געלעגער, האָט ער אין זיינע געדאנקען נאָכאמאָל פונעם אָנהייב איבערגעלעבט דעם גאנצן קאָשמאר פון זיין לאַגע.

במשך פון יענע פינצטערע נעכט זענען אין די מוחות פון א טייל גער-בוירן געוואָרן די סאמע ווילדסטע פלענער פון רעוואָלט. עס האָט זיך אויך אָנגעצונדן דאָס קליינע פינקעלע פון האָפענונג, וואָס האָט זיך אָפט צער-וואקסן אין א פייער פון טאט און העלדישקייט. במשך פון די זעלבע נעכט האָט די אנדערע באהערשט דער יאוש, דער געפערלעכסטער שונא פון ארעסטירטן, וואָס ווען דער ארעסטירטער איז שוין דורך אים באהערשט געוואָרן, איז ער שוין געטריבן געוואָרן צום סאמע קבר.

יענע פינצטערע נעכט האָבן מיר שטיל אונטערגעזאָגט דעם געדאנק, אז איך וועל פון דאנען נאָך ארויס א לעבעדיקער. ווען איך האָב אָבער מיטן ניכטערן שכל דורכגעטראכט דעם דאָזיקן געדאנק, איז קלאָר געווען, אז עס איז נישט מער ווי א שיינער חלום. מסתמא האָט דעמאָלט חוץ מיר נאָך עמעץ פון מיינע חברים געשפינט דעם דאָזיקן שיינעם חלום פון בלייבן לעבן און זיין פריי. ליידער האָבן זיך כמעט ביי קיינעם פון מיינע מיט-ארעסטירטע פון דער קאמער 258 נישט פארווירקלעכט זייערע חלומות, ווייל כמעט איינער אליין בין איך פון צווישן יענער גרופע מענטשן גער-בליב, א לעבעדיקער.

זעקס יידישע בעדער

איך גיי ארבעטן

אין א זונטיקדיקן נאכמיטאָג זענען צו אונדז אין קאמער אריינגע-
קומען עמלעכע געשטאפּאָוועס. מיט א טומלדיקן רעש, מיט ווילדע גע-
שרייען זענען זיי צו אונדז אריין, האָבן צעשלאָגן עמלעכע ארעסטירטע
און געהייסן אונדז אלע ארויסגיין אין קאַרידאָר און אויסשטעלן זיך
אין א ריי.

— דער סוף — האָבן מיר זיך צוגעוואַנקען איינער דעם צווייטן.
יא, עס איז נישט אנדערש, ווי דאָס. איצט האָט שוין פאר אונדז
אלעמען אויסגעשלאָגן די לעצטע שעה. מען נעמט אונדז אוועקצופירן
צום טויט.

די געשטאפּאָוועס האָבן יעדן באזונדער ארויסגערופן פון דער
ריי און געשטעלט אים א פראגע:

— וואָס איז דיין פאך?

גיי דערצייל אים, וואָס פארא פאך האָט א ייד. אזוי ווי מיר האָבן
אַבער געהערט, אז שוסטערס און שניידערס נעמט מען אריין אין דער
גרופע פון יידישע פאכלייט, וואָס געפינט זיך אויף דער פערטער אָפּטייל-
לונג פון דער תפיסה, האָבן מיר געטראכט, אז יעדנפאלס איז גוט אָנצו-
געבן זיך פאר איינעם פון די צוויי מינים פאכלייט. אפשר וועט דאָס רא-
טעווען פון טויט? און אפשר וועט מען זיך אויף אזא אופן אריינבאקומען
צווישן דער גרופע פון די יידישע פאכלייט.

די ארויסגערופענע האָבן געמאָלדן זייערע פאכן. מיכאלעס האָט זיך
אָנגעגעבן אלס קאמאשנמאכער, מארדעקס אלס שניידער, וודאווינסקי, א
יונגער אינזשיניער, האָט געמאָלדן, אז ער איז א שלאָסער. די עלטערע לייט
האָבן נישט געקענט די מלאכה פון זאָגן ליגן. סענאָאָוויטש, א זיבעציק
יעריקער ווארשעווער אינזשיניער, וואָס איז פארן קריג געווען דער פאר-
טריעמער פון די צייטווערקן, האָט געזאָגט דעם אמת וועגן זיין פאך. יוזש-
וויאק איז שוין דעמאָלט געווען פולשטענדיק צוזאמענגעבראָכן. עס האָט
געמאכט דעם איינדרוק, ווי קיין זאך וואָלט אים שוין נישט נוגע געווען.

אלע ארעסטירטע, וואָס האָבן געמאָלדן זייערע פאכן, שטייען שוין נעבן דער צווייטער וואנט. זייער צאָל איז שוין א גאָר גרויסע. איך שטיי שוין אויך צוזאמען מיט זיי. די געשטאפּאָוועזע זענען עפעס נישט צור־פרידן, ווייזט אויס, אז זיי האָבן נישט געפונען דאָס, וואָס זיי האָבן געזוכט. הערמאן האָט איצט געדארפט מעלדן זיין פאך. ער האָט זיך א פרוו געטון.

— איך בין א פאכמאן פון אויטאָם — האָט ער געמאָלדן.
— יאָ — האָט א געשטאפּאָוועזן אונטערגעכאפט — ביי וואָס האָסטו געארבעט?

— איך בין געווען א נאראזש מייסטער.
— שמעל זיך אין א צווייטער זייט.

איצט האָבן מיר זיך שוין אָנגעשטויסן, אז עס גייט דאָ אין פאכלייט פון אויטאָס. מען וועט זיי נעמען צו אן ארבעט און ווי אזוי עס זאָל נישט זיין, איז ביי אן ארבעט יעדנפאלס בעסער, ווי אין דער טויטן־קאמער. צו הערמאנען זענען תיכף צוגעקומען נאָך פינף מכלומרשמע אויטאָ פאכלייט. קאזיק דער סטאראסטע איז געשטאנען נעבן מיר צווישן דער גרע־סערער גרופע פון די נישט אָנגענומענע. קאזיק האָט ארום זיך געווארפן בליקן און געפינטלט מיט זיינע כיטרע אייגעלעך. ער האָט ארויסגעקוקט אויף עפעס א גינסטיקן מאָמענט. די געשטאפּאָוועזע האָבן עפעס צווישן זיך גערעדט. זיי האָבן אויף אונדז נישט געקוקט. קאזיק שפרינגט איצט פלינק ווי א קאיץ. איין רגע בלויז און ער שטייט צווישן יענע זעקס מיט הערמאנען. איך מאך תיכף נאָך דאָס זעלבע. עס איז געלונגען. די גע־שטאפּאָוועזע ציילן אונדז אָפּ. מיר זענען אכט. מען פירט אונדז אוועק. די איבעריקע בלייבן אין דער קאמער.

יידישע ארבעטער אין די געשמאָפּאָ נאראזשן

א געשמאָפּאָוועזן האָט אונדז אוועקגעפירט אויף גענשע נאס, דאָרט וווּ עס איז בשעת די געמאָ צייטן געווען די יידישע תפיסה. דער וואכ־מייסטער אלפמאן, וועלכער האָט אונדז באגלייט ביז צום טויער, האָט צו אונדז געזאָגט:

— יידן, דאנקט נאָט, וואָס איר גייט ארויס פון דאנען. וווהין איר זאָלט נישט גיין, איז אלץ בעסער ווי דאָ.

אויף גענשע גאס האָבן אויף אונדז אויך נישט געווארט קיין באַ-זונדערס גרויסע גליקן. אין יענער צייט איז דאָרט געווען א שטראָף אר-בעטס לאגער פאר פּאָליאַקן. צוזאַמען מיט די פּאָליאַקן האָבן דאָרט גע-לעבט אן ערך פּופּציק יידן, וואָס זענען געווען די שארית הפליטה פונעם אמאָליקן גרויסן יידישן ארבעטס לאגער פון דער „אָסטבאן“. דער לאגער „אָסטבאן“ איז געוואָרן ליטווידירט אין חודש יוני 1943 און יענע קליינע גרופע האָבן די מערדערס איבערגעלאָזט לעבן און צוגעטיילט זיי צו א שווערער ארבעט אין די ווארשעווער געשטאפּאָ-נאראוואַן, וואָס האָבן זיך געפונען אויף די „דינאַסן“. אונדז האָט מען אָנגעשלאָסן צו דער דאָ-זיקער גרופע פון פּופּציק יידן.

די גליקן פון די נאראוואַן-ארבעטער האָבן איך געטיילט כלויז במשך פון צען טעג. מען האָט אונדז איבערגעטון אין טונקל גרינע לאגער-מונ-דירן. איך האָב באקומען א פּאָר קורצע הייזעלעך, וואָס האָבן דערגרייכט קוים ביז די קניען, דאָס רעקעלע איז געווען קורץ און ענג. איך האָב נישט געקענט באוועגן מיט די הענט. פיר אזויגער פארטאָג האָט מען אונדז גע-וועקט. דערנאָך האָבן מיר במשך פון צוויי שעה געמוזט שטיין אויפן הויף ביים אפעל. אין יענעם אויגוסט זענען די פרימאָרגנס געווען קאלטע. מיר זענען געווען שלעכט אָנגעטון, נישט דערנערט און נישט אויסגעשלאָפּן, און די דאָזיקע אפּעלן, בעת וועלכע די פייניקער האָבן אונדז אָפט געשלאָגן, האָבן זיך אונדז שטארק איינגעגעסן אין די ביינער.

צו דער ארבעט זענען מיר געגאנגען צו פּוּם. א מרחק פון 4 קילאָ-מעטער אהין און צוריק. דער דאָזיקער מארש אונטער א שטארקער שמירה פון עסעסאָווצעס האָט אונדז אויך שטארק אָפּגעמאַטערט, הן אין פיזישן זין און הן אין מאָראַלישן. מיר האָבן דורכגעשפּרייזט די שיינע ווארשע-ווער נאַסן פון ביעלאַנסקא איבער דעם טעאטער פּלאַץ, קרולעווסקא און קראקאווער פּאַרשטאָט ביז די „דינאַסן“. דאָס אלץ, וואָס מיר האָבן געזען בשעת דעם וועג, די פרעכטיקע און לעבעדיקע שטאָט, וואָס האָט זיך ממש געבאָדן אין די שטראַלן פון דער ווארעמער זון און אין דער גרינטיקייט פון די ביימער און מיט גראָז און בלומען באדעקטע פּלעצער,

די שיין אנגעטוענע און צעשמייכלטע מענטשן, וואָס מיר האָבן באַגעגנט, דאָס אלץ האָט פאַר אונדז אויסגעזען ווי עפעס א נישט דערגרייכבארער חלום, א גרום פון א צווייטער און פּרעמדער וועלט. פאַר אונדז, געוועזענע מענטשן, וואָס האָבן שוין געהערט צו דער טויטער וועלט, וואָס האָבן געהאַט פאַרלוירן יעדע שייכות צום לעבן, פאַרלוירן משפּחות, געזונט, פאַרמעגנס און איצט האָבן מיר, ווי שדים מיט נאַקעטע שטיקער לייב, מיט נאַקעטע פיס, וואָס האָבן אַרויסגעשטאַרט פון אונטער די צעריסענע און קורצינקע בגדים, זיך באַוווּזן אונטער דער שיינענדיקער זון — איז דער דאָזיקער טאַנטעגלעכער מאַרש צו דער אַרבעט געווען א שווער און צערשול איבערלעבעניש.

די אַרבעט איז געווען א שווערע, דאָס עסן נאָך קנאַפער ווי אין פּאַוויאַק, די נעכט שלאַפּאַזע צוליב די מיליאָנען וואַנצן, וואָס זענען אונדז תּיכּף נאָכן אויסלעשן דאָס ליכט, ווי היישריקן באַפּאַלן אויף אונדז דזערע עפּושידיקע געלעגערס. פּונדעסטוועגן האָב איך אָנגעשטרענגט אלע כּוחות, כּדי זיך דאָרט צו דערהאַלטן. עס איז פון דאָרט געווען א מעגלעכ־קייט צו מאַכן פּליטה און א טייל יידן, וואָס האָבן נאָך געהאַט באַצויאָנגען מיט דער אַרישער זייט, האָבן די דאָזיקע מעגלעכקייט טאַקע אויסגענוצט. איך אליין האָב נאָך דעמאָלט געהאַט א ברודער, וואָס האָט זיך אויף אַרישע פּאַפּירן אויסבאַהאַלטן אין וואַרשע. איך האָב גערעכנט צו מאַכן פּליטה און צו באַהאַלטן זיך ביים ברודער.

איך בין שוין געווען צוגעגרייט צום אַנטלויפן, אָבער צוליב אן אומפּאַרזוכטיקייט האָב איך געליטן א דורכפאַל. דער געשטאַפּאַוויעץ לאַנגע, דער לייטער פון די וואַרשטאַטן, האָט מיך פאַרהאַלטן כּמעט אין לעצטן מאָמענט. דערנאָך בין איך במשך פון א מעת לעת געזעסן אויף גענשא א פאַרשפּאַרטער אין א פינצטערער קאַמער. פון דאָרט האָט מען מיך צוריקגעפירט אין פּאַוויאַק.

פאַר א פּרוּוו צו אַנטלויפן האָבן די דייטשן באַשטראַפּט מיט הענגען. צוריקגייענדיק אין פּאַוויאַק, בין איך זיכער געווען, אז צומאָרגנס וועט שוין מיין טויטער גוף הענגען ערגעצוווּ אויף אן אָנגעזעען אָרט אויפן תּפּיכה־הויף, כּדי די פּאַוויאַקער אַרעסטירטע זאָלן בפּירוש וויסן, וואָס עס דערוואַרט איינעם, וועלכער וואַנט צו וועלן אַנטלויפן פון די מערדערס

הענט. אזוי האָט געדארפט זיין על פי שכל און על פי „דין“ פון דער היטלעריסטישער בלוטיקער מאכט. איך ווייס עד היום נישט, אדאנק וואָס פארא גליק איך בין דעמאָלט נצול געוואָרן פון דער תליה. איך בין אָפֿ געזעסן עטלעכע טעג אין דער טויטן־קאמער און דאן האָט מען מיך אוועק געפירט צו דער פערטער אָפטיילונג, צו דער גרופע יידישע פאכלייט, וואָס איז געווען באשעפטיקט אין דער פאוויאקער תפיסה.

אויף דער פערטער אָפטיילונג

וועגן אריינבאקומען זיך צו דער פערטער אָפטיילונג האָבן געחלומט די ארעסטירטע פון דער קאמער 258. מיר איז געלונגען צו דערגרייכן דאָס דאָזיקע גרויסע גליק. דאָס לעבן פון די יידן פון דער פערטער אָפטיילונג איז געווען פונקט אזוי נישט זיכער, ווי דאָס לעבן פון די יידן פון דער קאמער 258. דאָך אָבער איז פאר די יידן פון דער פערטער אָפטיילונג געווען אן אויסזיכט אויף א לענגערער וועגעטאציע, לכל הפחות אזוי לאנג, ווי די דייטשן וועלן זיי דארפן. חוץ דעם זענען דאָרט די לעבנסבאדינגונגען געווען א סך בעסערע, ווי אונטן אין קאמער 258. ביי דער ארבעט האָט מען אפילו געקענט האָבן ברויט צו דער זעט, עס זענען געווען באקוועמע פלעצער צום שלאָפן און מען האָט דאָרט געהאט, הגם נישט באדייטנדיקע, אָבער דאָך אין א געוויסער מאָס א באוועגונגס־מעגלעכקייט. אויב דאָס לעבן אין קאמער 258 איז געווען א נסיסה, איז שוין דאָס לעבן אין דער פערטער אָפטיילונג געשטאנען מיט א שטופע העכער. עס איז געווען א וועגעטאציי.

איך בין געוואָרן א בעדער. איך האָב געהאט צו באדינען דעם דע־זינפעקציע־קעסל. א גרויסער, שווארצער דאמף־קעסל איז דאָס געווען. מוין ארבעט איז באשטאנען אין דעם, אז ווען א גרופע ארעסטירטע איז גע־קומען זיך באַדן, האָב איך זיי אויפגענומען אין א ספעציעל צימער, איך האָב זיי געהייסן זיך אויסטון און צוזאמענבינדן זייערע בגדים. ווען זיי זענען געגאנגען אונטער די טושן, האָב איך זייערע פעקלעך בגדים אריינגעלייגט אין קעסל, פארמאכט אים און געלאָזט דעם דאמף. די מלבושים זענען געלעגן אין דאמף במשך פון דריי פערטל שעה. שפעטער האָט שוין

א צווייטער חבר געעפנט דעם קעסל פון דער צווייטער זייט, ארויסגענומען די הייסע מלבושים און צוריקגעגעבן זיי צו די ארעסטירטע. פאר אונדז איז נישט געווען קיין סוד, אז די דאָזיקע דעזינפעקציע האָט די לייז נישט געטון, הלילה, קיין שום רעה. נאָך דער דעזינפעקציע זענען די לייז ארומד געקראָכן איבער די בגדים פונקט אזוי לעבעדיקע און געזונטע ווי פאר דער דעזינפעקציע. דערפאר אָבער האָט דער דאמף שטארק געשאדט די קליידער גופא. אזוי ווי בשעת די מלחמה צייטן זענען די קליידער ס'רוב געווען פון א שלעכטער קוואליטעט, האָבן זיי זיך נאָך א דעזינפעקציע כמעט אינגאנצן צעשיט.

מיינע חברים

צוזאמען מיט מיר האָבן אין באָד געארבעט נאָך פינף יידן. מיר זענען געווען א גרופע פון זעקס. יעדער פון אונדז איז געווען כמעט א באזונדערע וועלט פאר זיך. געקומען פון פארשידענע שטעט און סביבות, האָבן די מענטשן פון א פארשידענעם עלטער זייער שווער זיך געקענט צופאסן איינער צום צווייטן. דאָך אָבער האָבן מיר זיך אָנגעשטרענגט, כדי לכל הפחות אין א געוויסער מאָס צו געפינען א געמיינזאמע שפראך. די זאך איז אונדז צו ביסלעך געלונגען. מיר האָבן זיך איינגעלעבט, איינגעאָרדנט פאר זיך די מעגלעכע לעבנסבאדינגונגען. דעם גאנצן טאָג ביז אין שפעטן אָוונט זענען מיר געווען אין באָד. דאָרט האָבן מיר געגעסן, געעמעמט, געטראכט און געלעבט. אין אָוונט, ווען מען האָט געענדיקט די ארבעט אין באָד, זענען מיר צוריקגעגאנגען אין קאמער. דאָרט האָבן מיר שוין פארבראכט מיט די רעשט יידן פון אונדזער גרופע. עס איז א פאקט, אז אפילו אין יענע שרעקלעכע באדינגונגען וואָלט זיך געקאָנט ביי אונדז אנטוויקלען אן אינטערעסאנט לעבן פון שאפן, ווען נישט די דאמאָקלעס שווערד פון טויט, וואָס איז שטענדיק איבער אונדז געהאנגען. אין באָד האָט איבער אונדז געהאט די דעה דער אוקראינישער וואכ־מייסטער. ער איז געווען דער אייגנטלעכער באלעבאָס פון באָד. ער האָט געהאט אן אומבאגראנעצטע מאכט סיי איבער אונדז, די באָד־ארבעטער, סיי איבער די ארעסטירטע, וואָס זענען געקומען זיך באָדן. במשך פון

פינצטערע נעכט אין פאוויאק

דער צייט, ווען מיר זענען געווען אין באָד, האָבן זיך ביי אונדז געביטן א סך וואכמייסטערס. עס זענען צווישן זיי געווען פארשידענע מענטשן. מענטשלעכע, מיט וועלכע מען האָט געקענט דורכקומען און שלעכטע כלבים, וואָס האָבן געוואָרפן אן אימה און א פחד אויף די ארעסטירטע. ס'רוב זענען מיר מיט אונדזערע וואכמייסטערס דורכגעקומען. מיר האָבן באוויזן אפילו איינצונעמען איינעם, קאָוואַלענקאָ, וואָס איז באקאנט געווען פאר א מוראדיקן אכזר. מיט אונדז האָט דער דאָזיקער קאָוואַלענקאָ געלעבט בשלום און אז מיר האָבן אים שוין געהאט איינגענומען, האָט ער נישט געקענט אויך זיין געפערלעך פאר די ארעסטירטע, וואָס האָבן זיך ביי אונדז געבאָדן. בלויז איין וואכמייסטער, א מנוול, האָבן מיר געהאט. דאָס איז געווען דער אוקראינער קאָסטענקאָ. ער האָט זיך נישט געלאָזט איינ-געמען נישט מיט גוטן און נישט מיט בייזן. מיר האָבן פון אים געהאט אויסצושטויבן גרויסע צרות. צום גליק איז ער אָבער ביי אונדז נישט לאנג געווען.

איך וויל דאָ איבערגעבן א קורצן באריכט פון א געוויסער פּאָליטי-שער און געזעלשאפטלעכער ארבעט, וואָס די דאָזיקע זעקס יידישע בעדער האָבן אין יענע שווערע באדינגונגען אויסגעפירט לטובת טויזנטער ארעסטירטע פון פאוויאק, ס'רוב פּאָליאקן.

א פארקאָנספירירטע פּאָסט

אין אלטערטימלעכן רוים זענען די שטאָט-בעדער געווען די צענ-טראַלע פונקטן פון די צוזאמענטרעפן פון די רוימישע פּאָטריציער. דער פארגלייך, וועלכן איך פארנעם זיך דאָ צו מאכן צווישן דער אייביקער שטאָט מיט אירע אדעליקע תושבים און, להבדיל, דעם פאוויאק מיט זיינע עטלעכע טויזנט פארפייניקטע ארעסטירטע, קלינגט אפשר א ביסל לע-כערלעך. אָבער דאָך איז געווען א פאקט, אז דאָס פאוויאקער באָד איז געווען דער צענטראַלער פונקט פון די קאָנטראַקטן צווישן אלע פאוויאקער ארעסטירטע. יעדער ארעסטירטער האָט געמוזט לכל הפחות איין מאָל אין דער וואָך באזוכן דאָס באָד. אלע אָפטיילונגען האָבן געהאט באזונדערע אויסגעטיילטע טעג פאר באָדן זיך. דער וואכמייסטער פון א געוויסער אָפ-

טיילונג האָט אין זיין באַשטימטן טאָג געפירט די ארעסטירטע פון זיין אָפטיילונג אין באָד. כדי ארעסטירטע פון פארשידענע קאמערן זאָלן זיך נישט קענען באגעגענען, האָט מען יעדע קאמער געפירט באזונדער. נאָכדעם ווי ס'האָבן זיך אָפגעבאָדן די ארעסטירטע פון איין קאמער, האָט מען אריינגעפירט די ארעסטירטע פון דער צווייטער קאמער.

אזוי ווי דאָס אָנהאלטן א קאָנטראַקט צווישן די ארעסטירטע פון פארר שידענע קאמערן און אָפטיילונגען איז געווען פאר די ארעסטירטע א נאָר וויכטיקער ענין, האָבן מיר, די בעדער, גענומען אויף זיך די אויפגאבע צו זיין די פארמיטלער צווישן זיי. מיר האָבן איינגעאָרדנט א מין פּאַסט, וואָס האָט ביי אונדז פונקציאָנירט גענוי און פּרעציז. די דאָזיקע פּאַסט האָבן מיר געמוזט האַלטן אין שטרענגער קאָנספּיראציע, כדי די דייטשן זאָלן זיך פון איר נישט דערוויסן. די ארבעט איז געווען א געפּערלעכע, ווייל אַלס גרעסטער חטא פון אן ארעסטירטן איז באַטראַכט געווען דער „גריפּס“, דער נישט דערלויבטער און נישט צענזורירטער בריוו.

דער אופן פון פירן די דאָזיקע ארבעט איז געווען פּאַלגנדער: דער וואַכמיסטער פון א געוויסער אָפטיילונג האָט אריינגעפירט זיינע מענטשן צו באָדן זיך. ער האָט זיי אָפגעציילט און מיט א פּראָטאָקאָל איבערגעגעבן צו אונדזער וואַכמיסטער — דעם אוקראינער. אזוי ווי מיר זענען שוין מיט אונדזער וואַכמיסטער געווען זיכער, האָט ער אונדז בכלל נישט גער קוקט אין די הענט. בעת איינער פון אונדז האָט מיט אים גערעדט, האָבן מיר דערווייל אויסגעפירט אלץ, וואָס מיר האָבן געדארפט. איז קודם כל האָבן מיר צעטיילט צווישן די ארעסטירטע די „גריפּס“, וואָס זענען פאר זיי באַשטימט געווען און זענען ביי אונדז געלעגן פון פריער. דערנאָך האָבן מיר פארטיילט שטיקלעך פאפיר און בלייפּעדערס צו די ארעסטירטע, וואָס האָבן געדארפט שרייבן אן ענטפּער, אָדער סתם א „גריפּס“. דאן האָבן מיר ביי די ארעסטירטע צוגענומען זייערע בריוו, באהאַלטן אין א זיכערן אָרט, כדי איבערצוגעבן זיי צו די אדרעסאטן דעמאָלט, ווען זיי וועלן צו אונדז קומען זיך באָדן.

אדאנק דער דאָזיקער פּאַסט איז פּולשטענדיק דורכגעבראַכן געוואָרן די איזאַלאַציע צווישן די ארעסטירטע, די איזאַלאַציע, מיט וועלכער די געשטאַפּט איז אויסן געווען צו פארבעסערן די טעטיקייט פון איר אויס-

פאַרשונגס־אפאראט. די ארעסטירטע האָבן איצט געהאט א מעגלעכקייט צו פארשטענדיקן זיך צווישן זיך וועגן וויכטיקע ענינים.

די דייטשן האָבן, צום ביישפּיל, איינגעזעצט צוויי פּאָליאַקן, באַ-שולדיקטע אין דעם זעלבן ענין. אין אזעלכע פאלן האָט די געשטאַפּאַ איינעם פון די צוויי פּאָליאַקן אריינגעזעצט אויף דער דריטער אָפּטיילונג און דעם צווייטן אויף דער פינפטער. די געשטאַפּאַ איז שוין געווען זיכער, אז די דאָזיקע צוויי ארעסטירטע וועלן זיך נישט קענען פארשטענדיקן, כדי זיי זאָלן ביים פארהער אָפּגעבן איינשטימיקע דערקלערונגען. די דיי-טשן האָבן דעם דאָזיקן ענין גוט דורכגעטראכט. זיי האָבן געוויסט, אז צויב די צוויי ארעסטירטע וועלן זאָגן ליגן, מוזן ארויסקומען סתירות צווישן די דערקלערונגען פון איינעם און דעם צווייטן. אזעלכע סתירות זענען געווען פאר דער געשטאַפּאַ דאָס וואסער אויף דער מיל. דערנאָך האָבן זיי שוין געקאָנט לייכט אויספאַרשן דעם אמת.

אדאנק אונדזער פּאָסט איז אָבער פאר די ארעסטירטע געווען א מעגלעכקייט צו פארשטענדיקן זיך. די דערקלערונגען פון די ארעסטירטע זענען כמעט תמיד געווען איינשטימיקע. די געשטאַפּאַ־לייט זענען געווען אויסער זיך, אָבער זיי זענען קיין מאָל נישט געווייר געוואָרן דעם סוד פון די איינשטימיקע דערקלערונגען. וועגן אונדזער פּאָסט האָבן זיי זיך נישט דערוויסט.

אין פאוויאק איז תמיד געזעסן א געוויסע צאָל פון באזונדערס איר-זאָלירטע ארעסטירטע. דאָס זענען געווען די סאמע וויכטיקסטע מיטגליי-דער פון דער פּוילישער אונטערערדישער באוועגונג, הויכע אָפיצירן פון דער „לאנדס ארמיי“ (א.ק.א.), אוויאַטאָרן־פאראשומיסטן פון דער רויטער ארמיי און פון די ענגלישע לופט־כוחות, וועלכע מען האָט געכאַפט אויף דער פּוילישער טעריטאָריע. די דאָזיקע מענטשן האָט די געשטאַפּאַ באַ-טראכט ווי די גרעסטע פארברעכער. זיי זענען געווען באשולדיקט אין אַני-פירן מיט דער פּוילישער ווידערשטאַנד־באוועגונג, וועלכע האָט זיך אין יענע צייטן זייער שטארק אריינגעביסן די דייטשן אין די ביינער. געזעסן זענען זיי ביחירות אין די איזאָלאַטקעס פון דער ערשטער אָפּטיילונג. ספעציעלע געשטאַפּאַ־לייט האָבן זיי געהיטן בייטאָג און ביינאכט. זיי זענען

געווען דאָס אויג אין קאָפּ. אפילו די אוקראינער האָבן צו זיי נישט געהאט קיין צוטריט.

איך דערמאָן מיך, אז אין א געוויסער צייט זענען דאָרט געזעסן צו"א פינף וויכטיקע ארעסטורטע: אן אָפיציר פון די ענגלישע לופט כוחות, קענעדי, דריי פּוילישע פּאָלקאָזוניקעס: סטרושעוויטש, קאראנסקי און ראסטוואַראָווסקי און א פּוילישער פּאראשוטיסט פון לאַנדאָן יעזשי. ווען די דייטשן פלעגן די דאָזיקע פינף ארעסטורטע אריינפירן אין באַד, האָט קיינער זיך נישט געמאָרט געפינען אין דער נאָענט פון באַד-לאָקאל, פארשטייט זיך חוץ אונדז, די באדינערס. די גאנצע צייט פון זייער באַדן זיך איז זייער היטער, דער געשטאפּאָוועיץ, געשטאנען נעבן זיי. דער גע-שטאפּאָוועיץ האָט געהיט, אז זיי זאָלן זיך נישט קענען פונאנדעררעדן צווישן זיך און אז מיר זאָלן אויך מיט זיי זיך נישט קענען פארשטענדיקן. מיר האָבן אָבער יאָ געפונען דעם וועג פאר אָנקניפן מיט זיי א קאָנ-טאקט. דאָס איז לגמרי נישט געווען קיין לייכטע זאך און חוץ דעם האָט יעדע קלענסטע אומפּאַרזוכטיקייט געקענט גורם זיין דעם טויט. מיר האָבן אָבער נישט מורא געהאט פארן טויט. אונדזער לעבן איז סיי ווי געווען הפקר און דער טויט האָט געדראָט נישט בלויז צוליב א קאָנטאקט מיט די איזאָלירטע. ער האָט געדראָט צוליב דער קלענסטער זאך, צוליב א פּא-פּיראַס, צוליב א לאנגזאמער באוועגונג, צוליב א גרימאסע פון פנים. מיר האָבן נישט געקוקט אויף קיין געפאר און ממש הינטער די אויגן פון די געשטאפּאָוועעס האָבן מיר מיט די איזאָלירטע געשאפן דעם קאָנטאקט. דער קאָנטאקט מיט אונדז האָט פאר די איזאָלירטע געהאט אן ערשט-ראנגיקע באדייטונג. אזוי ווי עס האָט זיך וועגן זיי שטארק אינטערעסירט די פּוילישע אונטערערדישע אָרגאניזאציע, וואָס האָט געמאכט די גרעסטע אָנשטרענגונגען, כדי זיי אָפּצושלאָגן, האָבן זיי געמוזט האָבן א שטענדיקע פארבינדונג מיט דער אויסערלעכער וועלט. די דאָזיקע פארבינדונג איז געווען. אין פּאָוואַק איז געווען אן אוקראינישער וואכמיסטער, קאָוואלענ-קאָ. צווישן די ארעסטורטע איז ער אָנגעגאנגען פאר איינעם פון די גרעסטע כלבים. ער האָט זייער שלעכט באהאנדלט די ארעסטורטע, אָפט ארויסגע-וויזן צו זיי אכזריות. א געוויסע צייט האָבן מיר אין באַד געהאט פון אים אויסצושטיין גרויסע צרות.

פינצערע נעכט אין פאוויאק

אזוי ווי מיר האָבן פון אונדזער באַד ארויס געהאט אן אומדירעקטע פארבינדונג מיט דער אונטערערדישער אָרגאניזאציע און אזוי ווי עס איז גראד דעמאָלט געווען די צייט, ווען די פּאָליאקן האָבן מאסנווייז אויסגע־פירט טויט־אורטיילן איבער די דייטשן און די פאררעטער, האָבן מיר געגעבן צו וויסן וועגן קאָוואַלענאָם רשעות און מיר האָבן געבעטן, אז מען זאָל אים דאָרט אין שטאָט מאכן דעם ריכטיקן סוף. מיט א וואָך שפעטער האָבן מיר אָבער דערהאלטן אזא מאָדנעם ענטפער :

— אייער „כלאָפּ" (ווערטלעך) טאָר מען נישט רירן. געדענקט!

אין אָנהייב האָבן מיר נישט פארשטאנען דעם ענטפער. אָבער ווען מיר האָבן זיך גוט פארטראכט, האָט פאר אונדז דער גאנצער ענין אָנגע־הויבן קלאָר צו ווערן. מיר האָבן פארשטאנען, אז דער דאָזיקער קאָוואַל־לענקאָ מוז דאָ שפּילן א צוויידייטיקע ראָלע, אז ער שטייט אין דינסט פון דער פּוילישער אָרגאניזאציע. אזוי איז טאקע געווען. שפעטער, ווען עס האָט זיך אָנגעהויבן דער ענין מיט די פיר איזאָלירטע, איז קאָוואַלענאָ געווען דער פארבינדונגס־מענטש צווישן זיי און דער אָרגאניזאציע. נאָר אזוי ווי אפילו ער, צו וועמען די דייטשן האָבן געהאט גרויס צוטרוי, האָט נישט געקענט פריי צוקומען צו די איזאָלאַטקעס, האָט ער אלע זיינע שליחותן געמוזט איבערגעבן דורך אונדזער פארמיטלונג.

און איצט בלייבט נאָך אויפצוקלערן, ווי אזוי מיר האָבן זיך אן עצה געגעבן מיט דער שווערער אויפגאבע פון פארבינדן זיך מיט די אי־זאָלירטע. מיר האָבן געהאט צוויי מעגלעכקייטן. די ערשטע און די עיקר־דיקסטע מעגלעכקייט צו פארשטענדיקן זיך מיט די איזאָלירטע איז געווען דער דעזינפעקציע־קעסל. ווען די איזאָלירטע זענען אריינגעקומען אין באַד, האָבן זיי פונקט אזוי ווי אלע איבעריקע ארעסטירטע, איבערגעגעבן מיר זייערע בגדים צו דער דעזינפעקציע. פון צווישן די קליידער פלעג איך ארויסנעמען די „גריפסן". עס זענען דאָרט געווען בריוו צו דער אָרגא־ניזאציע, וועלכע מיר האָבן געדארפט איבערגעבן דעם אוקראינער קאָוואַל־לענקאָ און עס זענען אויך געווען בריוו צו אונדז, בריוו מיט פארשידנ־ארטיקע פראגן, מיט כקשות און פאָדערונגען פון זאכן, אין וועלכע די איזאָלירטע האָבן זיך גענויטיקט.

בשעת די איזאָלירטע האָבן זיך געבאָדן, האָבן מיר דערלידיקט

אלץ, וואָס מיר האָבן נאָר געקאָנט און דאן האָבן זיי אונדזערע ענטפערס, ווי אויך די „גריפסן“, וועלכע קאָוואַלענאָק האָט אונדז איבערגעגעבן, גע- האט שוין צוריק אין די קליידער, וואָס זיי האָבן אָפגענומען פון דער דע- זינפעקציע.

די הויפט זאכן, וואָס מיר האָבן אריינגעשמוגלט צו די איזאָלירטע, זענען געווען פאפיראַסן, שוועבעלעך און ריין פאפיר אויף צו שרייבן בריוור לעך. דאָס דורכשמוגלען די דאָזיקע זאכן האָט נישט געהערט צו די לייכטע אויפגאבן.

אונדזער צווייטע מעגלעכקייט צו פארשטענדיקן זיך מיט די איזאָ- לירטע איז געווען דער שיפר, א לשון, וואָס איז צווישן אונדז געווען אָפ- געשמעסט אין די „גריפסן“. דער אויספירער פון דעם שיפריטן געשפרעך האָט געקענט זיין בלויז חיים פינקלשטיין, וועלכער האָט באדינט דעם ווא- סעראפאראט און אלס אזעלכער האָט ער געמעגט שטיין אין דער נאָענט פון די איזאָלירטע, בשעת זיי האָבן זיך געוואשן אונטער די טושן.

פינקלשטיין, א ייד איבער די פופציק, כמעט אינגאנצן א בלינדער, מיט א פאָר גרויסע ברילן אויף דער לאנגער נאָז, מיט א ליסן קאָפּ, האָט געמאכט אן איינדרוק, אז ער קען קיין צוויי נישט ציילן. ער איז שטענדיק געשטאנען ביי זיין וואסעראפאראט און געדרייט מיט די צוויי רעדעלעך. מיטן גרעסערן צום לאָזן דאָס קאלטע וואסער און מיטן קלענערן פונעם הייסן וואסער. מיט די דאָזיקע צוויי רעדלעך האָט פינקלשטיין געדארפט רעגולירן דעם שטראָם וואסער, כדי ער זאָל האָבן אן איינהייטלעכע טעמד פּעראטור פון פּערציק גראד. פינקלשטיין איז אָבער געווען א גרויסער שלימזלניק און נישט געטויגט צו קיין שום ארבעט, האָט ער געדרייט מיט די רעדלעך און דאָס וואסער איז אים שטענדיק געשפרונגען. דאָ האָט עס געהאלטן ביי 20 גראד און באלד האָבן די באַדנדיקע געמוזט אנטלויפן פון אונטערן טוש, ווייל די טעמפּעראטור האָט שוין געהאלטן ביי די זעכציק גראד, ביים אפאראט איז געווען א טערמאָמעטער, אָבער פינקל- שטיין איז געווען, ווי געזאָגט, כמעט אינגאנצן בלינד און ער האָט נישט געזען, וואָס דער טערמאָמעטער האָט געוויזן.

די באַלנדיקע האָבן שוין געקענט פינקלשטיינס מום, און ווען דאָס וואסער איז געוואָרן צו קאלט, פלעגן זיי שרייען :

פינצערע נעכט אין פאוויאק

— פאניע פינקלשטיין, עס איז קאלט.
פינקלשטיין האָט אביסל אויסגעדרייט דאָס קלענערע רעדעלע און
טיכף האָבן שוין די באַדנדיקע באשטעטיקט:
— הא, איצט איז גוט, זיער גוט.
די דאָזיקע אומשולדיקע אויסגעשרייען ביי די נאָרמאלע ארעסטיר-
טע האָבן ביי די איזאָלירטע געדינט פאר א שיפר.
פינקלשטיין האָט צום ביישפיל רואיק א זאָג געטון:
— פאנאָויע, אויב דאָס וואסער איז צו הייס, זאָלט איר מיר טיכף
מעלדן.

פארן געשטאפּאָוועץ, וועלכער איז געשטאנען הארט נעבן פינקל-
שטיינען און די באַדנדיקע, האָט דער דאָזיקער זאץ נישט געהאט קיין שום
באדייטונג. אָבער פאר איינעם פון די איזאָלירטע איז דאָס געווען אן
ענטפער אויף א פראגע, וועלכע ער האָט מיט א וואָך צוריק געשטעלט
אין א בריוועלע צו אונדז.

דאן האָט סטרושעוויטש געזאָגט:

— דאָס וואסער איז טאקע צו הייס.

און ארויסגעזאָגט האָט ער עס אין אן אויפגערגטן טאָן.
דער געשטאפּאָוועץ האָט גאָרנישט חושד געווען, אָבער פינקלשטיין
האָט שוין געוויסט, אז אן ארעסטירטער, קאָזאקעוויטש, וואָס איז דער
קאפּאָ פון דער דריטער אָפטיילונג, דארף טיכף ומיד באקומען דעם „גריפּס“,
וואָס איז געלעגן צווישן די בגדים, וועלכע איך האָב איבערגענומען צו
דער דעזינפעקציע.

אזוי האָט אויסגעזען דער קאמף, וואָס מיר, די זעקס צעבראָכענע
יידן, האָבן געפירט קעגן דער בעסטיע, קעגן דער ריזן-מאשין פון גע-
שטאפּאָ. צי האָבן מיר דעם קאמף געוונגען? איך ווייס נישט. יעדנפאלס
איז זיכער, אז מיר האָבן זיך פארמאָסטן אים צו פירן און מיר האָבן אין
א גרויסער מאָס דורכגעפירט דאָס, וואָס מיר האָבן געוואָלט.

די זעלבסט-הילף

א צווייטער צווייג פון אונדזער ארבעט איז געווען די קאָנספּירא-

טיווע זעלבסטהילף. די דאָזיקע ארבעט איז אונדז ממש אָנגעוואָרפן גע-
וואָרן. פון איין זייט דורך די ארעסטירטע פון די קאמערן, וואָס האָבן
געהונגערט און געליטן צוליב מאנגל אין פאפיראַסן, זיי האָבן פון אונדז
געפאָדערט הילף; פון דער צווייטער זייט האָבן די ארעסטירטע פאָליאַקן,
וועלכע זענען באשעפטיקט געווען אויף פארשידענע פונקציעס אין דער
תפיסה־אדמיניסטראציע, אריינגעברענגט צו אונדז פראָדוקטן צום פאר-
טיילן זיי צווישן די נויטבאדערפטיקע. אין דער ערשטער ריי זענען געקומען
אין באטראכט די ארבעטער פון אזעלכע אָפטיילונגען, ווי די קיך, דער
שפיין מאגאזין, די בעקעריי און די קאנטיין. אין די דאָזיקע אָפטיילונגען
האָבן געארבעט אויסשליסלעך פאָליאַקן. קיין יידן האָט מען אהין נישט
צוגעלאָזט. צווישן יענע פאָליאַקן האָבן נישט געפעלט קיין מענטשן, וואָס
האָבן געהאט א פארשטענדעניש פאר די נויטן פון זייערע חברים. אזוי
ווי ביי אונדז איז געווען די צענטראלע שטעלע פאר די פארבינדונגען צווישן
די ארעסטירטע, איז אויך ביי אונדז איינגעאָרדנט געוואָרן דער צענטראל-
לער פארטיילונג־פונקט פון דער געהיימער זעלבסט־הילף. גאנצע זעק ברויט,
א סך שפינדארטיקלעך און פאפיראַסן זענען ביי אונדז אָפגעלייגט געוואָרן
און מיר האָבן דאָס צעטיילט צווישן די נויטבאדערפטיקטע.

די נויטבאדערפטיקטע זענען געווען די טויזנטער ארעסטירטע, וואָס
זענען געזעסן אין די קאמערן הינטער פארהאקטע טירן. ניינציק פראָצענט
פון די פאוויאקער תושבים זענען זיי געווען, די דאָזיקע נויטבאדערפטיקטע,
ווייל די ארבעטער, וואָס זענען צוגעלאָזט געוואָרן צו אלע פונקציעס, האָבן
צוזאמען באטראָפן נישט מער ווי צען פראָצענט פון דעם באשטאנד פון
די ארעסטירטע. דערפון קען מען זיך שאפן א בילד וועגן דער גרויסקייט
פון דער נויט, וואָס האָט געהערשט אין פאוויאק, אין דער הייל פון פּיין
און טויט.

חוץ דעם האָבן מיר אויך געוואָלט העלפן די יידן פון דעם קאָנצענ-
טראציע־לאַגער אויף גענשע גאס. זינט אָקטאָבער 1943 איז אויף גענשע
נאם איינגעאָרדנט געוואָרן דער „קאָנצענטראציע־לאַגער ווארשע“, ווו עס
זענען געזעסן איבער פינף טויזנט גריכישע, סלאָוואקישע, פראנצויזישע
און אונגארישע יידן. זיי האָבן געארבעט ביים אָפרייניקן די חורבות אויפן
שטח פונעם געוועזענעם געמאָ, זיי האָבן געלעבט אין גאָר שווערע בא-

דינגונגען, פשוט אויסגעגאנגען פון הונגער, מיר האָבן זיך אָנגעשטרענגט צו העלפן די דאָזיקע יידן.

די דאָזיקע אויפגאבע האָבן מיר, אויף ווי ווייט עס איז מעגלעך געווען, דורכגעפירט מיט דער הילף פון די איבעריקע יידן פון אונדזער גאנצער גרופע. אין יאנואר 1944 האָבן די דייטשן אריבערגעמראָגן אונדז דער גרופע פון דער פערטער אָפטיילונג אין נייעם בנין פון די ווארשטאטן. דער דאָזיקער בנין איז פאר דער מלחמה געווען א וווינונגס־הויז פאר די תפיסה־וועכטער. די דייטשן האָבן דעם דאָזיקן בנין צוזאמענגעשלאָסן מיט דער תפיסה, אויפן ערשטן און צווייטן שטאָק איינגעאָרדנט די ווארשטאטן און דעם דריטן שטאָק איבערגעבויט אויף תפיסה־קאמערן פאר אונדז, די יידישע פאכלייט.

אזוי ווי דער דאָזיקער בנין איז שוין געשטאנען מחוץ פון דער הויכער מויער, וואָס האָט ארומגערינגלט די תפיסה און די פּענצטער פון אונדזערע קאמערן זענען ארויסגעגאנגען אויף דער וויענזשענא גאס; ביים עק פון פאוויאק, ווו די דייטשע וואך־פּאָסטנס זענען נישט געווען קיין באזונדערס שטארקע, האָבן מיר געהאט כמעט א פרייען ארויסקוק אויף די הרובע גאסן. אין יענער צייט איז שוין א גרויסער טייל פון געמאָ געווען אָפגערייניקט פון די חורבות, און אויסגעגלייכט מיט דער ערד. פאר אונדז דזערע אויגן האָבן מיר געהאט א פרייען שטח. פון צווישן דעם דאָזיקן ים פון פוסטקייט האָט צו אונדז פון דער ווייטנס געקוקט מיט זיינע גלאנצנדיקע שויבן פון די פענסטער פון די וואכטורעמלעך איין איינציקער פאר־בויטער פונקט. דאָס איז געווען דער קאָנצענטראציע־לאַגער פון גענשא גאס, דער בנין פון דער אמאָליקער תפיסה, ארומגעשטעלט מיט אומציר־ליקע קליינע באראקן, וועלכע די דייטשן האָבן לעצטנס אויסגעבויט, כדי איינצואָרדענען אין זיי די טויזנטער אומגליקלעכע געפאנגענע, וואָס זענען אהער געברענגט געוואָרן פון כמעט אלע ווינקלען פון איראָפּע.

די דאָזיקע געפאנגענע זענען געווען יידן. אמאָל זענען זיי געווען מענטשן מיט לייטן גלייך. אָבער היינט אויסגעהונגערטע, הויט און ביינער, אָנגעטווענע אין די ווייס־בלויע פאסיאקעס, מיט די הילצערנע טרעפעס אויף די געשוואָלענע פיס, האָבן זיי שוין מער נישט געמאכט קיין איינדרוק פון מענטשן. זיי האָבן זיך ארומגערייט צווישן די קופעס ציגל, שטיינער

און זאמדיקער בלאָטע, אויסגעפירט זייערע שווערע ארבעטן, און ווען זיי האָבן פארשטאנען, אז דער מאַמענט איז א גינסטיקער, אז די וואך־פאַסטנס קוקן נישט, האָבן זיי זיך דערנענטערט צו אונדזער בנין, געשמעלט זיך אונטער אונדזערע פענסטער. אויך אונדזערע חברים האָבן ארויסגעקומט אויף אזא מאַמענט. ווען די פאסיאקעס זענען צוגעקומען, האָט מען תיכף פון אונדזערע פענסטער זיי ארויסגעוואָרפן ברויט.

וואָס האָבן מיר דען זיי מער געקאָנט וואַרפן, ווי שטיקלעך טרוקן ברויט, וואָס מיר האָבן אליין אָפגעשפּאַרט פון אונדזער מויל? עס איז געווען א ווייטיק און א צער בלוז זיך צוצוקוקן, ווי די דאָזיקע שאַטנס פון מענטשן האָבן זיך געוואָרפן אויף די שטיקלעך טרוקן ברויט. איינער האָט ביים צווייטן ארויסגעריסן דעם ביסן פון מויל, פונקט אזוי ווי עס טוען עס הינט, ווען זיי געפינען אין מיסט א ביין.

דאָס בילד פון די אויסגעהונגערטע פאסיאקעס, ווי זיי האָבן זיך ווי די חיות געוואָרפן אויף דעם אראָפגעוואָרפענעם ברויט, שטייט מיר עד היום פאר די אויגן. דאָס דאָזיקע בילד איז נישט ווייניקער גרויזאם פון יענעם בילד פון די פרויען און די קינדער, וואָס זענען געפירט געוואָרן צו דער שחיטה. יעדנפאלס האָט עס מיר דעמאָלט אויפגעקלערט דעם סוד פונעם נאצישן סיסטעם צו פרימיטיוויזירן די מענטשלעכע אינסטינקטן. איך האָב געוואָסט, אז נישט אנדערש ווי זיי האָב איך אליין אויסגעזען, בשעת איך בין געזעסן אין דער קאמער 258. און ס'איז פאר מיר קלאָר געוואָרן, אז א גיכער טויט איז א סך בעסער פון א לאנג דויערנדיקן הונגער פיין.

סאַבאַטאַזשן

מיר, די זעקס יידישע בעדער, האָבן ביי אונדזער ארבעט אויף איי גענע האנט דורכגעפירט א ריי סאַבאַטאַזש־אַקטן. הגם מיר האָבן זיך אָפֿ געגעבן א דין וחשבון דערפון, אז מיט אונדזערע סאַבאַטאַזשן וועלן מיר נישט גורם זיין צו דער מפּלֶה פונעם שונא, האָבן מיר דאָך נישט געקענט ביי זיך פּוּעלן איבערצולאָזן א נישט אויסגענוצטע וועלכע עס זאָל נישט זיין געלעגנהייט אויף צו פארשאַפן דעם שונא שאַדנס.

די דייטשן פלעגן צו אונדז אריינברענגען גאנצע טראנספארטן פון אויסגעוויילטע זאכן, מלבושים, פעלצן, בעטגעוואנט און אנדערע. די זאכן זענען געווען טאקע די סאמע בעסטע, צוגערויבט ס'רוב ביי יידן, וואָס זענען פריער דערמאָרדעט געוואָרן. די דאָזיקע זאכן זענען באשטימט געווען ארויסגעשוקט צו ווערן קיין דייטשלאַנד, אָבער פריער האָבן זיי געמוזט ביי אונדז דורכגיין א דעזינפעקציע. מיר האָבן שוין געזאָרגט דערפאר, אז די זאכן זאָלן פון דער דעזינפעקציע ארויסקומען אין אזא צושטאנד, אז די שונאים זאָלן פון זיי נישט האָבן קיין נוצן.

איך געדענק א פאקט, ווען דער אינטענדענט פון דער ווארשעווער געשטאפאָרצענטראלע האָט אונדז געברענגט צו פירן צען פולגעפאקט טע זעק מיט זאכן. די זעק זענען געווען פארנייט און פלאָמבירט און מיר האָבן באקומען א בפירושן באפעל נישט צו עפענען זיי. דער אינטענדענט האָט זיך נישט אויסגעקענט אין די סודות פון די דעזינפעקציע ארבעטן און איך האָב אים געשטעלט א פראגע, צי די דעזינפעקציע דארף געמאכט ווערן מיט הייסן דאמף, צי מיט א קאלטן נאז.

— וועלכע איז א ווירקזאמערע? — האָט דער חמור ביי מיר געפרעגט.

— אוודאי די הייסע — האָב איך אים געענטפערט.

— אויב אזוי, טאָ איז זעלבסטפארשטענדלעך, אז איר דארפט עס מאכן אויף א הייסער דעזינפעקציע. נאָר מאָרגן זאָל עס זיין פארטיק — האָט ער צוגעגעבן.

— יא וואָל — האָב איך צוגעשטימט און דער ענין איז געווען א דערלידיקטער.

מיר האָבן תיכה געהאט א חשר, אז אין די זעק ליגן פארפאקט עפעס נאָר וויכטיקע זאכן. מיר האָבן פינאנדערגעטרענט א זאק און באַ טראכט די סחורה. עס זענען געווען די פיינסטע פעלצן. דאָס האָט אונדז שוין געניגט. א פעלץ דארף נישט מער, ווי נאָר במשך פון צען מינוט צו ליגן אין א הייסן דאמף. דערנאָך ווערט פון אים א קליין שטיקעלע הארטע לעדער, וואָס צעפאלט זיך תיכה, ווען מען רירט זי אָן מיט דער האנט. מיר האָבן צוריק פארנייט דעם זאק און גענוי אויסגעפירט דעם באפעל פונעם אינטענדענט, דעם חמור. צומאָרגנס האָט ער אָפגענומען

די זעק. ער האָט נישט געקוקט, וואָס ער האָט דאָרט אינעווייניק. ער איז געווען פון אונדז שטארק צופרידן און געגעבן אונדז אפילו פאַפיראַסי. אן ענלעכע זאך האָבן מיר א צווייט מאָל געמאכט מיט א טראַנס-פאָרט פון הונדערט פּונקטע קאָלדערס. מיר האָבן פאַרפאַרברט די זיידענע איינשיטן און פונעם פּוך זענען געבליבן נאָר קנוילן. די קנוילן זענען הארט געווען ווי שטיינער און איטלעכער אזוי גרויס ווי א פּויסט פון דער האנט. עס האָט אונדז בלויז באַנג געטון, וואָס מיר קענען נישט זען ווי די דייטשן דעקן זיך צו מיט די דאָזיקע קאָלדערס. ווען מיר האָבן זיך איבערצייגט, אז די זאכן געלינגען, זענען מיר געוואָרן דרייַסטער. מיר האָבן זיי פאַרברענט כמעט אלץ, וואָס איז נאָר אריינגעפאלן אין אונדזערע הענט.

* * *

די יידישע בעדער פון פּאָוויאק האָבן זייער אַרבעט געמאכט מיט אן אינערלעכן באַווסטזיין, אז זיי באַטייליקן זיך אין קאַמף קעגן דעם שונא. זיי האָבן פון קיינעם נישט דערווארט קיין ווערטער פון אנערקע-נונג. אָבער די פּוילישע ארעסטירטע פון פּאָוויאק האָבן אָפּגעשאצט די לייסטונגען פון די יידישע בעדער. אָבער אזוי ווי דער ייד איז פאַר זיי געווען א באַשעפּעניש פון א מינדערן סאָרט, האָבן זיי אונדז אָפט געלויבט, באַנוצנדיק זיך מיט פּאָלגנדיקן אויסדרוק:

— איר, בעדער, זענט זייער אַנשטענדיקע „זשידקעס“.

דער „ביולעטיין אינפאָרמאַציני“, דער אונטערערדישער פּרעסע אָר-גאן פון דער לאַנדאָנער רעגירונג, וואָס איז בשעת דער דייטשער אָקופאַציע דערשינען אין וואַרשע, האָט אַמאָל אָפּגעדרוקט א נאָטיץ וועגן די גוטע מעשים פון די פּאָוויאקער בעדער. דער אוקראינישער וואַכמיסטער באַר-טשענקאָ, וואָס האָט ביי אונדז געהאַלטן די וואך, האָט אונדז אַמאָל גע-ברענגט פון דער שטאָט דעם דאָזיקן נומער פון „ביולעטיין“. מיר האָבן דאָרט געלייענט, אז „די זעקס בעדער פון פּאָוויאק האָבן גוט דערפילט זייער בירגערלעכן חוב אין קאַמף קעגן אָקופאַנט. עס קומט זיי די העכסטע אנערקענונג מצד דעם גאַנצן קעמפּנדיקן פּוילן“.

פינצטערע נעכט אין פאוויאק

אין יענער צייט זענען מיר פון דער דאָזיקער נאָטיץ לַגמרי נישט געווען אנטציקט. זי האָט פאר אונדז געדינט אלס ביישפּיל פון זשורנאַל־ליסטישער אומפאראנטוואָרטלעכקייט. ווען די געשטאפּאַ וואָלט די דאָזיקע נאָטיץ באַמערקט, ווער וואָלט געטראָגן די פּאָלגן דערפאר? מיר האָבן טאַקע אַ לענגערע צייט צוליב דעם געלעבט אין שרעק. צום גליק אָבער האָט די געשטאפּאַ נישט באַמערקט די דאָזיקע נאָטיץ.

די וואך פון דער תפיסה

געשטאפּאַוועס-באַאַמטע

דער קאָמענדאַנט פון דער תפיסה איז געווען דער הויפּטשטורמפירער פיטש, א יונגער פּרויסישער דייטש. מיר האָבן אים זעלטן ווען געזען, ווייל ער פלעגט זיך לַגמרי נישט אריינמישן אין די אינערלעכע תפיסה־ענינים, פּאַרלאָנדיק זיך אינגאַנצן אויף זיינע פּאַרטערטער.

ער האָט זיך אָבער געהאַט אויף וועמען צו פּאַרלאָנן. זיינע ציוויי פּאַרטערטער, וואָס זענען דאָרט געווען כּמשך פון מיין צייט, זענען געווען פּאַררעכנט צווישן די סאַמע בייזעסטע הינט, סאַדיסטן און מערדער. בעת איך בין געקומען אין תפיסה, איז פיטש פּאַרטערטער געווען דער באַ־ווסטער בירקל, וואָס זיין נאָמען האָט אויף גאַנץ ווארשע געוואָרפן אַ שרעק און אַן אימה. דעם דאָזיקן בירקל האָט די פּוילישע אונטערערישע אָרגאַניזאַציע פּאַרשפּט צום טויט און דער אורטייל איז איבער אים אויסגעפירט געוואָרן אין אויגוסט 1943. נאָך בירקלס טויט האָט דעם אַמט פון פּאַרטערטער פון תפיסה־קאָמענדאַנט איבערגענומען פּאַרסט, אן אַלטער מאַן מיט אַ פנים פון אן אינטעליגענט, אָבער פון פּאך אַ גנב אָדער אַ מערדער. עס איז פּאַר קיינעם נישט געווען קיין סוד, אַז דער דאָזיקער פּאַרסט איז אן אַלטער קרימינעלער פּאַרברעכער. צו די ארעסטירטע האָט ער ביי יעדער געלעגנהייט ארויסגעוויזן די נידעריקסטע סאַדיסטישע אינסטינקטן. געווען איז ער אן אמתע חיה רעה.

ארום דעם פּאַרטערטער פון קאָמענדאַנט האָט זיך געדרייט אַ מנין געשטאפּאַוועס־באַאַמטע, וועלכע האָבן אָנגעפירט מיט די פּאַרשידענע

אָפטיילונגען פון תפיסה־ביוראָ. זיי האָבן געהויסן: אלבערטס, צאנדערס, דאָנעי און אנדרערע. די דאָזיקע באאמטע זענען אין דער תפיסה אָנוועזנט געווען כלויז כמשך פונעם ארבעטס־טאָג. נאָך דער פארענדיקטער ארבעט האָבן זיי פארלאָזט די תפיסה.

די באוואכונג פון דער תפיסה

א באזונדערע זאך איז געווען די תפיסה־באוואכונג. זי איז באַ־ שטאנען בסך הכל פון אכצן מענטשן, צווישן זיי זעקס דייטשן און צוועלף אוקראינער. יעדן מעת לעת האָט זיך די באוואכונג געביטן. טעגלעך זייגער צוועלף בייטאָג האָט איין גרופע פארלאָזט די תפיסה און געגאנגען זיך אָפרוען. איר פלאץ האָט פארנומען א צווייטע גרופע, וואָס איז באשטאַ־ נען פון פונקט אזוי פיל מענטשן, ווי די ערשטע. די אָנפירער פון די דאָ־ זיקע צוויי גרופעס פון דער תפיסה־באוואכונג זענען געווען: פריוורט (דער אָנפירער פון דער ערשטער גרופע), א ווינער קעלנער און א געפער־ לעכער מענטש און האניש (דער אָנפירער פון דער צווייטער גרופע), א האלבער פאָליאק פון מזרח פרייסן. דער צווייטער איז געווען א ביסל מער מענטשלעכער פונעם ערשטן און דערפאר אפשר איז אויך די צווייטע גרופע געווען עפעס מילדער. ווען האניש מיט זיין גרופע האָבן איבערגענומען דעם דינסט, פלעגן מיר לייכטער אָפעטעמען. די דאָזיקע צווייטע וואָט האָט אונדז נישט געפייניקט אזוי אוממענטשלעך, ווי עס פלעגט עס טון פרי־ ווירט מיט זיינע באהעלפערס.

דער רעזשים

דער רעזשים איז אין דער תפיסה געווען א זייער שטרענגער ביו־ זומער 1943. די וואכמיסטערס, הן די דייטשע און הן די אוקראינישע פלעגן נאנצע טעג ארומשפאצירן איבער די קאָרידאָרן. דורך די וויזיער־ קעס (קליינע פענצטערלעך, מיט וועלכע עס זענען פארזעען די טירן פון די קאמערן) פלעגן זיי אָפט אריינקוקן אין די קאמערן. זיי האָבן באטראכט די ארעסטירטע און טאָמער איז זיי עמעץ נישט געפעלן געוואָרן, האָבן

פינצמערע נעכט אין פאוויאק

זיי דעם דאָזיקן אומגליקלעכן ארויסגערופן און געפיניקט אים כמעט בין צום טויט. אזעלכע פאלן פון פייניקן ארעסטירטע זענען פאָרגעקומען טעג-לעך אין די הונדערטער. די פייניקער האָבן זיך באנוצט מיט פארשידענע מיטלען. זיי האָבן געהייסן שפרינגען „זשאַבקעס“, געשלאָגן מיט בייטשן און אויפגערייצט ווילדע וועלף-הינט.

אין דער צווייטער העלפט פון יאָר 1943 האָט זיך דער רעזשים אביסל געמילדערט. די צאָל פון די אינדיווידועלע שיקאנעס האָט זיך פאר-קלענערט, דערפאר האָט זיך אָבער אין דער צייט באדייטנד פארגרעסערט די צאָל פון טויט-עקזעקוציעס, וועלכע די דייטשן האָבן אויסגעפירט אי-בער פאָליאקן.

אין יענער צייט, אין דער צווייטער העלפט פון יאָר 1943, איז שוין פאר יעדן קלאָר געווען, אז די דייטשנס מפלה דערנענטערט זיך. די אוקראי-נער האָבן די ערשטע געביטן דעם טאָן. זיי האָבן שוין דעמאָלט געטראכט וועגן געווינען די סימפאטיעס פון די אונטערדריקטע, כדי אין פאל פון אן איבערקערעניש זאָלן זיי זיך קענען ראטעווען.

דעמאָלט האָט שוין א טייל פון די אוקראינישע וואכמיסטערס מיט געארבעט מיט דער פוילישער אונטערערדישער באוועגונג, די איבעריקע האָבן זיך באַמיט מיט א גוטן באהאנדלען די ארעסטירטע צו רעהאבילי-טירן זיך פון זייערע פריערדיקע שלעכטע מעשים. איך האלט, אז נאָר צוליב דעם האָט זיך געבעסערט דער רעזשים אין דער תפיסה. בלויז בנוגע אונדז יידן האָט זיך דער רעזשים נישט געענדערט. די אוקראינער האָבן אונדז טאקע אויפגעהערט צו פייניקן, אָבער דערפאר האָט פרווירט, דער רשע, אונדז געפיניקט בין צום לעצטן מאָמענט.

די איבעריקע מיטגלידער פון דער תפיסה-וואך

די איבעריקע מיטגלידער פון דער תפיסה-וואך זענען געווען די פוילישע פארמלחמהדיקע תפיסה-וועכטער, די אזוי גערופענע „קלאַווישן“. זייער צאָל איז אין פאוויאק דערגאנגען בין צוואנציק. דאָס איז געווען א ברוכטייל פון די יעניקע, וואָס האָבן דאָרט געדינט פאר דער מלחמה.

יעדנפאלס זענען דאָס געווען אזעלכע, וואָס האָבן גוטווייליק איינגעשטימט מיטצוארבעטן מיט די דייטשן.

די געשטאפּאָ האָט אָבער צו זיי נישט געהאט קיין באזונדערס גרויסן צוטרוי. זיי זענען צוגעטיילט געוואָרן צו ארבעטן אין די ווירטשאפטלעכע אָפטיילונגען פון דער תפיסה. איין „קלאוויש" איז געווען שעה פון דער קיך, א צווייטער פון קעסעלרוים, פון דער וועשעריי אא"וו. ס'רוב האָבן זיי זיך אנשטענדיק אויפגעפירט, חוץ צוויי, צו וועלכע מיר האָבן געהאט גאָר ערנסטע תרעומות. איינער, אָלשעווסקי, איז געווען דער שעה פון די ווארשטאטן. א געפערלעכער אנטיסעמיט, וואָס האָט אויף זיין געוויסן געהאט א סך יידישע לעבנס. נאָך בשעת דער געטאָ-צייט האָט ער א סך יידן, וואָס זענען שוין דעמאָלט געזעסן באהאלטן אויף דער ארישער זייט, געמסרט און ארויסגעגעבן דער געשטאפּאָ. אין דער תפיסה גופא האָט ער געפייניקט און גערודפט יידישע ארבעטער פון די ווארשטאטן.

א צווייטער איז געווען מיטן צונאָמען „משוגענער פעלוש", א דע-גענערירטער שכור, וואָס איז שולדיק אין טויט פון די זיבן יינגלעך, וועלכע האָבן געמאכט דעם פרוו צו אנטלויפן פון קעסלרוים (די געשעעניש איז באשריבן אין איינעם פון די ווייטערדיקע קאפיטלען). אלס שעה פון קעסל-רוים האָט „פעלוש" שטארק געפייניקט זיינע ארבעטער, סיי די יידישע און סיי די גויאישע.

לסוף וויל איך נאָך דערמאָנען וועגן די פרויען וואכמיסטערקעס, פאָלקס דייטשקעס, וואָס האָבן זיך איינגווייליק געמאָלדן צו דער דאָזיקער ארבעט. געווען איז אין פאוויאק א וואכמיסטערקע מיטן נאָמען מארושא, א מויד פון צוואנציק יאָר, וואָס איר אמתדיקע פראָפעסיע איז געווען פראָס-טיטוציע. די דאָזיקע מארושא האָט זיך ספעציעל פארנומען צו פייניקן די יידישע פרויען, וואָס זענען אין דער טויטן-קאמער געזעסן א מעת לעת פאר דער עקזעקוציע. זי האָט געהייסן די פרויען קריכן אויף אלע פיר איבערן תפיסה-הויף, זי האָט זיי געריסן ביי די האָר און געשלאָגן מכות רצה.

ווארשיינלעך האָט מארושא געפייניקט אויך די פאלקעס. א באווייז, אז די פוילישע אונטערערדישע באוועגונג האָט זי פארמשפט צום טויט. דעם אורטייל האָבן פוילישע קעמפער אויסגעפירט אין א געוויסן אָוונט

פינצטערע נעכט אין פאוויאק

אין חודש אפריל 1944, אין סאמע הארץ פון ווארשע, אויף דער קאשי-קאָווא גאס. מען האָט זי אריינגענארט אין א פינצטערן טויער, דאָרט איר פאָרגעליענט דעם אורטייל און אריינגעשאָסן איר א קויל. א צווייטע וואכמיסטערקע, איבער וועלכער די אָרגאניזאציע האָט אויסגעפירט דעם טויט־אורטייל, איז געווען אן איבער פערציק יעריקע פרוי. איך האָב זי געקענט. יעדן טאָג האָט זי דורכגעשפרייזט דעם תפיסה־הויף, הארט געבן אונדזערע פענסטער. איר נאָמען איז מיר נישט געווען באקאנט. זי האָט געמאכט דעם איינדרוק פון א גוט דערצויגענער, אינ־טעליגענטער פרוי. עס האָט זיך אָבער ארויסגעוויזן, אז זי איז געווען א פראָוואַקאָטאָרין. זי האָט אויסגענוצט דעם צוטרוי, וואָס די ארעסטירטע פרויען האָבן איר געשענקט, זי האָט ביי זיי גענומען „גריפסן“, כלומרשט איבערצוטראָגן אין שטאָט. די „גריפסן“ האָט זי אָבער איבערגעגעבן אין געשטאפּאָ און אזוי ארום האָט זי פאראומגליקלעכט הונדערטער מענטשן, מיטגלידער פון די פּוילישע קאמפּאָרגאניזאציעס. איר טויט האָט זי גע־פונען אין מיטן פון א שיינעם פּוילינג־טאָג 1944 אויף א ווארשעווער גאס.

* * *

דאָס זענען זיי געווען, די פּייניקער און מערדער, וועמענס מאכט איבער טויזנטער מענטשלעכע לעבנס איז געווען אן אומבאגרענעצטע. בלוז במשך פון די לעצטע צוויי יאָר פון דער היטלער־אָקופאציע אין פּוילן איז דורך דעם פאוויאק דורכגעגאנגען א צאָל פון אן ערך פופציק טויזנט ארעסטירטע. צווישן זיי זענען געווען ביי די אכט טויזנט יידן. פון די דאָזיקע יידן איז אפילו קיין זכר נישט געבליבן. אלע זענען זיי געפאלן פון די הענט פון יענע פּייניקער און מערדער.

בלויז עטלעכע יחידים, מיטגלידער פון דער לעצטער יידישער עדה פון ווארשע, וואָס זענען על פי נס ניצול געוואָרן פון מערדערישע הענט, וואָגלען היינט ארום איבער דער וועלט. זיי זענען די לעבעדיקע עדות פון איינע פון די פּיל יידישע טראגעדיעס, פון דער טראגעדיע — פאוויאק.

צווייטער טייל

געשטאלטן און מעשים

א גלגול וועג

מיט האסטיקע טריט האָט רודאָלף געשפּרייזט איבער די ברייטע ווארשעווער גאסן. נישט מער ווי עטלעכע טעג געפינט ער זיך אין דער גרויסער שטאָט, נאָר פילן פילט ער זיך שוין דאָ ווי א פיש אין וואסער. דאָס ביז איצטיקע לעבן אין זיין שטעטל אויף דער פארוואָרפענער גאליצישער פּראָווינץ האָט זיך אים שטארק איינגעביסן אין די ביינער. בפרט במשך פון די לעצטע וואָכן, אין אָנהייב יוני 1943, ווען די דייטשע רוצחים האָבן פארענדיקט די ליקווידאציע פון יידן אין שטעטל און ווען זיי האָבן אין א ווארעמען זומער־טאָג אוועקגענומען ביי רודאָלפן זיין פרוי און זעקסיעריקע מיידעלע, האָט ער זיך דערפילט אינגאנצן צעבראָכן. אין טראגישן מאָמענט פון אוועקנעמען זיין פאמיליע איז רודאָלף געווען ביי דער ארבעט אין א דייטשער פאבריק. ווען ער איז צוריקגעקומען אהיים, האָט ער זיך דערוואוסט וועגן זיין גרויסן אומגליק. תחילת האָט רודאָלף באשלאָסן נאָכצוגיין זיין קליינער פאמיליע און זיך פּריוויליגן מעלדן צו דער געשטאפּאָ.

— לאָמיר שוין צוזאמען שטארבן — האָט ער געטראכט. אָבער ווען עס איז געקומען צום אויספירן דעם דאָזיקן באשלוס, האָט ער זיך פּלוצלינג דערפילט שוואַך. ער איז געבליבן ליגן אויף זיין געלעגער און מיט די אויגן פון זיין פארפייניקטער נשמה האָט ער בילדלעך

געזען, ווי מען האָט זיין ווייב און זיין מיידעלע געפירט צום שרעקלעכן טויט.

ערשט נאָך עטלעכע טעג איז רודאָלף אויפגעשטאנען פון זיין גער לעגער. ער האָט צו זיך געזאָגט :

— מער וועל איך פאר די שונאים נישט ארבעטן. איך מוז פון דאנען אנטלויפן.

רודאָלפן האָט דעמאָלט נישט אינטערעסירט מער דאָס לעבן. ער האָט נאָר געלעבט פטור צו ווערן פון שרעקלעכן קאָשמאר. געטראכט האָט ער וועגן קאמף. ער האָט אָבער נישט באוויזן צו באזאָרגן זיך דאָס נעווער. ער האָט זיך אויך נישט געקענט דערוויסן, ווו עס געפינען זיך פארטיזאנער. ער האָט געטראכט וועגן סמען זיך, אָבער קיין סם האָט ער אויך נישט געהאט.

רודאָלף איז געווען זיכער, אז באַלד, ווי ער וועט נאָר שטעלן דעם ערשטן טריט אויף דער „אַרישער זייט“, וועט מען אין אים תיכף דער קענען דעם ייד. דאן וועט שוין קומען זיין סוף. דערפאר האָט ער באשלאָסן זיך צו לאָזן אויף א רייזע. ער איז געווען זיכער, אז דערפאָרן וועט ער נישט ווייטער ווי אין די נאָענטסטע תפיסה. ווי צו להכעיס זיך אליין איז אָבער רודאָלף אומגעשטערט דערפאָרן ביז ווארשע.

אָנגעקומען איז רודאָלף קיין ווארשע אָן שום דאָקומענטן. ארויס גייענדיק פון וואקזאל, האָט ער נישט געוויסט, וואָס מיט זיך צו טון. ער האָט זיך דערמאנט, אז זיין עלטערער ברודער, וואָס איז מיט זעקס חדשים צוריק אנטלאָפן פון שטעטל, געפינט זיך אין ווארשע. רודאָלף האָט זיך דערמאָנט דעם ברודערס אדרעס. ער האָט זיך געלאָזט צו אים גיין.

ביים ברודער אין שטוב איז רודאָלף אָפגעלעגן א וואָך צייט. נאָך א וואָך ליגן איז ער א וואקלענדיקער זיך אויף זיינע פיס ארויסגעגאנגען אין גאס. די געוואלטיקע באוועגונג, די מאסן־מענטשן, די עלעגאנטע קליידער און צעשמיכלטע פנימער פון די דורכגייער האָבן אויף אים געמאכט א שטארקן איינדרוק.

— הארך נאָר — האָט ער געזאָגט צום ברודער, מיט וועלכן ער איז געגאנגען — מיר האָט זיך געדאכט, אז עס איז שוין סוף וועלט און דאָ איז דאָך פאראן א לעבן, ווי קיין מאָל גאַרנישט.

דער ברודער האָט בלוז צוגעשאַקלט מיטן קאַפּ און גאַרנישט גע-
ענטפערט.

מען האָט געמוזט זוכן צו פארדינען אויף חיונה. קומענדיק קיין
ווארשע, האָט ביי זיך רודאָלף געהאט בסך הכל עטלעכע הונדערט זלאָטעס.
דער ברודער איז אויך געווען זייער אַרים און געהאט מיט זיך זיין פרוי.
דער ברודער האָט געקענט א סוחר אויף נאָווי שוויאַט, ביי וועלכן ער האָט
גענומען סחורות, כדי זיי אָפּפארקויפן אין די קלענערע געשעפטן. ביידע
זענען זיי אוועק צום סוחר. דער ברודער האָט פאַרגעשטעלט רודאָלפּן אלס
א באקאנטן, אן אנשטענדיקן מענטש און א געטרייען פּאָליאַק. ער האָט
ביים סוחר געבעטן, אז ער זאָל אויך רודאָלפּן געבן סחורות צו פארקויפן.
זינט דעם טאָג איז רודאָלף ארומגעגאנגען צווישן די ווארשעווער
זיידגעשעפטן און פארקויפט דאָרט סחורות. פארדינט האָט ער נישט
שלעכט. עס האָט גענוגט אויף עסן און איינגעאָרדנט האָט ער זיך אויך
אין א באזונדערן צימער. דאָס צווייטע האָט ער געטון צוליב פּאַרזיכטי-
קייט. בכלל האָבן זיך אזוי נוהג געווען די באהאלטענע יידן אין ווארשע,
וואָס האָבן געשפּילט די ראָלע פון פּאָליאַקן, אז זיי האָבן נישט געווינט
צוזאַמען. ווייל טאָמער פאלט איינער אריין, זאָל דער צווייטער דערפון
נישט ליידן.

צו די דאָזיקע פּאַרזיכטיקייטס-מיטלען האָט רודאָלף מסכים געווען
אונטערן אויסדריקלעכן פארלאנג פון זיין ברודער. אליין איז ער צו אלע-
מען געווען גאנץ גלייכגילטיק. אויך האָט ער בכלל נישט געלייגט קיין
אכט אויף די מוסר-רייד פון זיין ברודער, וועלכער האָט אים געוואָרנט,
אז ער זאָל זיך נישט ארומדרייען אין די געפערלעכע געגנטן פון שטאָט.
בפרט איז געווען פאר די יידן געפערלעך די געגנט פון פלאץ קאזשימיע-
זשא, ווו עס האָבן געבושעוועט המונים פון שאנטאזשיסטן, וועלכע האָבן
געזוכט ארויסצופרעסן געלט ביי יידן.

גאנץ גלייכגילטיק האָט זיך רודאָלף צוגעהערט צום ברודערס מוסר-
רייד, פונקט ווי נישט אים מיינט מען דאָס. קיין חידוש נישט. רודאָלף
איז נישט אימשטאנד געווען איינצוזיצן אויף איין אָרט. ווען ער האָט
זיך בלוז אויף א רגע אוועקגעריסן פון דעם, וואָס עס קומט פאַר אין
איצטיקן מאָמענט, זענען אים תיכה, ווי ביידע ווערים, באפאלן זיינע טרויר-

עריקע געדאנקען. דעמאָלט איז ער שוין פון זיי געווען א געפאנגענער, ער האָט געפילט, אז ער מוז אויסגיין.

דערפאר איז ער טאקע במשך פון גאנצע טעג ארומגעלאָפן איבער גאסן, נישט לייגנדיק קיין אכט אויף די פארשארפטע און געדיכטע פּאָ-ליציי־פּאַטראָלן, וואָס האָבן אין יענער צייט גענישטערט אין די ווארשע־ווער גאסן, זוכנדיק יידן און אנדערע, „פארדעכטיקטע עלעמענטן“.

אין א געוויסן פרימאָרגן, בסך הכל דריי וואָכן נאָך זיין קומען קיין ווארשע, האָט זיך רודאָלף געפונען אין דער נאָענט פון פּלאַץ קאזשומיע־זשא. שאנטאזשיסטן־פּאָליאַקן, וואָס האָבן אין אים דערקענט דעם ייד, האָבן אים פארטשעפּט. בשעת ער האָט זיך מיט זיי געאמפּערט, איז צור געקומען א דייטשער ציוויליסט און האָט רודאָלפן פארהאלטן. די פּאָליאַקן זענען נעלם געוואָרן און דער דייטש האָט צוגערופן צוויי זשאנדארמען.

רודאָלף איז געברענגט געוואָרן אין געשטאפּאַ. דאָרט איז ער פנים אל פנים געשטאנען מיטן שרעקלעכן תלין פון ווארשעווער געמאָ, בראנד. דער תלין האָט רודאָלפן אויסגעפּאַרשט און דערנאָך איז ער געקומען צום אויספיר, אז רודאָלף איז נישט קיין ייד. נאָר אזוי ווי זיינע פאפירן זענען נישט מיט אלעמען אין אָרדענונג, זאָל ער אלנפאלס איינגעזעצט ווערן אין פאוויאק.

די ערשטע נאכט האָט רודאָלף פארבראכט אין א קאמער, וואָס האָט זיך געפונען אין קעלער פון געשטאפּאַ־בנין. די דאָזיקע קאמערן האָט מען אין ווארשע גערופן „טראמוויען“ צוליב די אויסגעשטעלטע בענק, וואָס האָבן דערמאָנט דעם אינערלעכן טייל פון א טראמוויר־וואגאָן. צומאָרגנס איז רודאָלף צוזאמען מיט אנדערע ארעסטירטע אין א לאסט־אויטאָמאָביל אוועקגעפירט געוואָרן אין פאוויאק.

פּאָרנדיק מיטן אויטאָמאָביל, האָט רודאָלף צום לעצטן מאָל אָנגע־קוקט די פרייע וועלט. ער האָט באווגנדערט די באוועגונג פון דער גרויסער שטאָט. טראמוויען פּאַרן, דורכגייער גייען אהין און צוריק. מען איילט זיך, כדי נישט צו פארשפּעטיקן מיטן דערליידיקן די געשעפטלעכע ענינים, מען שטעלט זיך אָפּ, מען כאפט א שמועס מיט א היימישן. דאָס לעבן גייט פּאַראוויס און קיינעם ארט נישט, אז אָט אין דער „בודע“ זיצט שוין רודאָלף א געפאנגענער, אז ער געפינט זיך אין די הענט פון די מערדערס

און פון אונטער די דאָזיקע הענט גייט שוין קיין ייד נישט ארויס א לעד-
בעדיקער. רודאָלף איז נישט געווען קיין שטארקער מאמין, אָבער אין
יענעם מאָמענט האָט ער אָנגעהויבן צו טראַכטן וועגן נאָט.

— אפשר איז דאָך פאראן א גאָט אויף דער וועלט? נאָר ווען ער
וואָלט געווען, וואָלט ער דאָך נישט דערלאָזט צו דער שהיטה פון די אומד-
שולדיקע קינדער. און בפרט נאָך, וואָס לעב איך נאָך? פאר מיר וואָלט
געווען בעסער, ווען איך בין שוין איצט א מת. אויב גאָט איז פאראן, מוז
ער זיין זייער גרויזאם. איז דען דער טויט אַליין ווייניק? פארוואָס האָט
ער נאָך גוזר געווען אויף אלע יידן דורכצומאכן דעם גרויליקן וועג, וואָס
פירט צום טויט?

אין רודאָלפן האָט זיך דערוועקט א שטארקער באַגער צו זיין שוין
טויט. ער האָט שטארק מקנא געווען זיינע נאָענטע, וועלכע האָבן אין יענעם
מאָמענט זייער מאַרטירער־וועג געהאַט הינטער זיך.

פארטיפט אין זיינע געדאַנקען איז רודאָלף געווען, ווען דער אוי-
טאָמאָביל האָט זיך אריינגעראלט אין תפיסה־הויף. א צעטומלטן האָט מען
אים געפירט אין קאַנצעלאַריע און דערנאָך צו דער אכטער אָפטיילונג,
וואָס האָט פארנומען א העלפט פון גרויסן תפיסה־קעלער.

מיר דערמאָנען זיך פון פריער, אז בראַנד האָט פון רודאָלפן אַראָפּ-
גענומען דעם השד פון יידישקייט. אין דער תפיסה האָט אָבער די נייד-
אָנגעקומענע באַקוט א דאָקטאָר. דער דאָזיקער דאָקטאָר איז, אַנב, געווען
א פּאָליאַק און אויך אן אַרעסטירטער. ווען דער דאָזיקער דאָקטאָר האָט
רודאָלפן באַקוט, האָט ער תיכף צום וואַכמייסטער א ווינק געטון:

— „דיזער איסט בעשנימען“.

דער וואַכמייסטער האָט זיך דערנענטערט צו רודאָלפן און אים א

פרעג געטון:

— „ביסט דו יודע?“

— ניין — האָט רודאָלף געענטפערט.

אָבער דער וואַכמייסטער האָט שוין נישט געהערט רודאָלפס ענט-
פער. ער האָט אים דערלאָנגט א הילכיקן פאַטש און דאן גענומען קאַפּען
אים מיט זיינע געקאָוועטע שטיוול. בשעת דעם שלאָגן האָט דער דייטש
געשריגן:

— פארוואָס האָסטו זיך נישט מודה געווען, דו הונט? די דייטשע
פּאָליציי ווילסטו אָפּנארן?

א ביז בלוט צעשלאָגענעם האָט דער וואכמיסטער רודאָלפּן אריינגע-
געוואָרפּן אין א קאמער. די שווערע טיר האָט זיך נאָך אים פארהאקט.
רודאָלף האָט זיך ארומגעקוקט מיט פארנעפלטע אויגן. ארום אים זענען
געשטאנען עטלעכע צענדליק יידן.

דער בלאַנדער גבור

ליפשיץ האָט זיך היינט אויפגעוועקט פריער ווי יעדן טאָג. מיט א
פארשלאָפענעם בליק האָט ער א קוק געטון אויפן אלטן וואנט־זייגער, וואָס
איז געהאנגען פונקט אנטקעגן זיין בעט. עס איז געווען זיבן אזייגער און
די גאָלדענע זון־שטראַלן האָבן זיך דרייט אריינגערופן דורכן אָפּענעם
פענסטער אין ליפשיצס שלאָפּצימער.

אין צווייטן בעט איז געלעגן זיין פרוי און נעבן איר זיין טעכטערל,
ביידע נאָך איינגעהילט אין טיפּן פארטאָגיקן שלאָף. זיין צווייטער זון
איז געשלאָפּן אין דעם קליינעם פון שטרוי געפלאַכטענעם בעטל. דער
קליינער האָט צעקאָפּעט די קאָלדע, מיט וועלכער ער האָט געדארפט זיין
צוגעדעקט. ער האָט זיך עפעס מאָדנע אויסגעדרייט אין א זייט און געלעגן
איז ער אויף דער ברייט פון בעטל.

שטילערהייט האָט זיך ליפשיץ אראָפּגעשלייכט פון זיין געלעגער.
באָרויס האָט ער זיך דערנענטערט צום פענסטער און ער האָט גענומען
ארויסקוקן אויף דער שטילער גאס. מען האָט נאָך כמעט נישט געזען קיין
דורכגייער. נאָר פון דערווייטנס זענען דערגאנגען אָפּקלאנגען פון די
טראַמוויי־גלאָקן. די פרימאָרגנדיקע שטילקייט האָט געהערשט איבער
וואַרשע.

פונקט אזוי ווי ער האָט עס געפּלעגט טון יעדן אינדערפרי, האָט
ליפשיץ געמאכט עטלעכע אויסגערעכנטע גימנאסטישע באַוועגונגען. דער-
נאָך האָט ער זיך גענומען ראַזירן. ער האָט זיך געוואשן און געדויערט
האָט נישט לאַנג, איז ער שוין געווען אינגאנצן אָנגעטון.
די פרוי האָט זיך איבערגעוועקט. מיט פארשלאָפענע אויגן ארומ-

געקוקט זיך איבער דער גאנצער שטוב. און ווען זי האָט דערזען דעם מאן און אָנגעטוענעם, האָט איר פנים אויפגעבליט מיט א ליבן שמיכל. עס איז געווען עפעס א געמישט שמיכל פון צופרידנקייט און א גרענעצלאָזע ליבשאפט. די פרוי האָט איר מאן שטארק ליב געהאט, פונקט אזוי, ווי ער זי און זייערע קליינע קינדערלעך. זי האָט געוואוסט, אז נאָר אדאנק זיין איבערמענטשלעכן כוח און זיין איניציאטיווע לעבן זיי אלע נאָך ביז היינט. און גאָט וועט זיי מסתמא באשיצן אויך ווייטער. אזוי לאנג, ביז צו דעם איצטיקן קאָשמארדיקן לעבן וועט ענדלעך נעמען א סוף.

איצט האָט זי באטראכט די שיינע און הויך געוואקסענע, כמעט אטלעמישע געשטאלט פון איר מאן. ער איז צו איר צוגעגאנגען, זיך אראָפֿ געלאָזט אויפן ראַנד פון איר בעט. זי האָט אים ארומגענומען דעם האַלדז. געקושט אים דעם קאָפּ בלאַנדע האָר, דאָס פנים, וואָס האָט ארויסגע- שפּראַצט מיט געזונט און זיינע בלויע אויגן. ליפשיץ האָט געקושט זיין פרוי, דערנאָך האָט ער נאָך א לאנגע וויילע געקושט די שלאָפנדיקע קינדער און דאן איז ער מיט שנעלע טריט ארויס אין גאס.

ליפשיץ האָט זיך אָפּגעגעבן חשבון, אז ער געהערט צו די ווייניקע גליקלעכע יידן, וועלכע האָבן באוויזן אפילו אין טאָג נישט צו פארברענ- גען אין געטאָ. דאָס האָט ער קודם כל געהאט צו פארדאנקען זיין נישט יידישן אויסזען און חוץ דעם נאָך א ריי אנדערע סיבות, אויף וועלכע עס איז כדאי זיך אָפּצושטעלן.

ליפשיץס פאָטער, א באלעבאטישער ייד, האָט זיין זון געגעבן א וועלטלעכע דערציאונג. ליפשיץ האָט געלערנט אין גימנאזיע, דערנאָך אויף דער אוניווערסיטעט. ער האָט באקומען דעם דיפלאָם פון א כעמיקער. דערביי האָט ער זיך תמיד שטארק אינטערעסירט מיט ספּאָרט. נאָך בשעת די סטודענטישע צייטן האָט ער געהערט צו די בעסטע שווימערס און באַקסערס פון זיין קרייז. אין מיליטער, וווּ ער האָט געדינט, איז ער געווען דער בעסטער שיסער פון רעגיימענט. ער איז טאקע געווען שטארק באלייבט ביי זיינע פאָרגעזעצטע אָפיצירן און ער האָט דאָס מיליטער פארלאָזט אלס אָפיציר-אספיראנט (פּאָדכאָראָנזשי).

אין יאָר 1936 האָט ליפשיץ פארענדיקט דעם מיליטערישן דינסט. ער האָט אָנגעהויבן צו טראכטן וועגן תכלית. נאָך זייענדיק אין מיליטער,

האָט ער אין פּוּיזן געמאַכט געוויסע באַקאַנטשאַפֿטן, איצט האָט ער באַ-
שלאָסן פּראַקטיש אויסצונוצן זײַ. מיט דער הילף פֿון די דאָזיקע באַקאַנטע
האָט ער זיך אין פּוּיזן געדונגען אַ געשעפֿטס־לאַקאַל און איינגעאַרדנט אַ
געשעפֿט פֿון כעמישע אַרטיקלען.

פּוּיזן איז תּמיד געווען דורכגעדרונגען פֿון אַנטיסעמיטיזם. וואָלט
זיך ליפּשיץ מודה געווען אין זײַן אַ ייד, וואָלט בײַ אים אַ קונה נישט
געעפֿנט קײן טיר. ליפּשיץ האָט זיך דערמיט גערעכנט און ער האָט זיך
פֿון אָנהייב אָן איינגעמאַרדן אַלס פּאַליאַק. דערנאָך האָט ער חתונה געהאַט
מיט אַ ייִדיש מיידל פֿון זײַן שטעטל, אָפּגעלעבט מיט איר עטלעכע גליק־
לעכע יאָר. ביז צום אויסברוך פֿון דער מלחמה און קײן מאָל האָבן זײַ,
אַפֿילו פֿאַר די נאָענטסטע שכנים, נישט פֿאַרראַטן זיך מיט זײַער ייִדישקײט.
דאָס איז זײ בשעת דער מלחמה שטאַרק צונױץ געקומען. ווען דײַטשן
זענען אַריינגעקומען קײן פּוּיזן, האָבן זײ דאָס רוב פּאַליאַקן פֿאַרײַגט פֿון
דער שטאָט. ליפּשיץ מיט זײַן פֿרוי און קלײן טעכטערל, וואָס ער האָט שױן
דעמאַלט געהאַט, האָבן זיך צוזאַמען מיט אַנדערע טױזנטער פּאַליאַקן
באַזעצט אין וואַרשע. זײ האָבן געהאַט די בעסטע מאַסקױרונג. פּוּיזנער לײַט
האָבן זײ געקענט אַלס פּאַליאַקן און במילא איז זײַ זײַער לײַכט אָנגעקומען
צו שפּילן די זעלבע ראָלע אויך אין וואַרשע.

אין וואַרשע האָט זיך ליפּשיץ געמאַכט אַ קלײן פֿאַבריקל פֿון כע־
מישע פּראָדוקטן. ליפּשיץ האָט גוט פֿאַרדינט. ער האָט באַווױזן צו פֿאַר־
גרעסערן זײַן פֿאַבריק און הגם ער האָט זיך געמוזט שטאַרק היטן מיט
זײַן ייִדישקײט, האָט ער דאָך קײן מאָל נישט פֿאַרגעסן, ווער ער איז. תּיכּף
נאָכן באַזעצן זיך אין וואַרשע האָט ער אָנגעקניפֿט באַציאָונגען מיט די
ייִדישע אָרגאַניזאַציעס. ער האָט אונטערשטיצט יידן און ער האָט אין זײַן
פֿאַבריק אויף וואַלע איינגעאַרדנט אַ פֿאַרקאַנספּירירטן צענטער פֿון דער
ייִדישער ווידערשטאַנדס־באַוועגונג, וועלכע האָט צוגעגרייט דעם אויפ־
שטאַנד אין וואַרשעווער געמאָ.

איצט איז ליפּשיץ פֿון זײַן שטוב אַראָפּ אין גאַס. פֿונקט אזױ ווי
יעדן אינדערפֿרי, האָט ער זיך גענומען צופֿאַרן אין זײַן פֿאַבריק. נאָר
הײַנט איז ער אַרויסגעאַנגען אַביסל פֿריער ווי געווענלעך. אזױ ווי ער
האָט זיך נישט געאַײַלט, האָט ער באַשלאָסן נישט תּיכּף זיך אַרייַנצוזעצן

אין טראמוויי, נאָר א שטיקל וועג גיין צו פוס, כדי צו באטראכטן די פריי מאַרגנדיקע באוועגונג פון דער גרויסער שטאָט.

מיט זיכערע טריט האָט ער געשפאנט איבער דער מארשאלקאָוסקא גאס. אנטקעגן אים זענען געגאנגען המונים דייטשן. דייטשן אין פארשידנ־ארטיקע מונדרין און ציוויל געקליידטע מיט האקנקרייצן אין די קנעפ־לעכער. ליפשיץ האָט זיי אלע גלייך אריינגעקוקט אין די פנימער. היינט האָבן אים די דאָזיקע מנוולים, וואָס האָבן מיט זייערע ספעציפיש גאוהד דיקע טריט געשפרייזט איבער דער באזיגטער ערד, עפעס מער ווי תמיד פארשאפט פארדרום. די באוועגונג פון דייטשן איז גראָד אין דער שעה געווען א גרויסע. זיי האָבן זיך געאוילט אין זייערע ביוראָס. זיי זענען געשפרונגען אין די טראמווייען מיט די אויפשריפטן „נור פיר דויטשע“, ווי פארסטע זענען זיי געלאָפן אהין און צוריק.

ליפשיץ האָט באטראכט זייערע פעטע צעגאָסענע מאָרדעס און זיין הארץ איז פול געווען פון ווייטיק און שנאה קעגן די פארברעכערס, וואָס האָבן אומגעבראכט מיליאָנען יידישע קינדער. פֿלוצלינג האָט ער דערפילט א שטארקן באגער אריינצושפיען אין פנים א דורכגייענדיקן הויכן עסעס אָפיציר מיט א רויטער נאָז, אויף וועלכער עס זענען געזעסן א פאָר גרויסע ברילן.

— ליפשיץ, האלט זיך — האָט ער צו זיך געפליסטערט.

דערנאָך איז ער פלינק ווי א קאץ אריינגעשפרונגען אין א דורכ־פאָרנדיקן טראמוויי.

ליפשיץ איז אויסגעשטיגן אויף וואַלסקא גאס. פון דאנען האָט ער נאָך געהאט א שטיקל וועג צו פוס. ער האָט זיך גענומען גיין. געמאכט עטלעכע שריט, האָט ער דערפילט, אז עמעץ גייט אים נאָך. ער האָט אויס־געדרייט דעם קאָפ און באמערקט הינטער זיך א הויכן פארשוין אין אָפֿי־צירישע הויכע שטיוול. עפעס האָט אים א שטאָך געטון אין מוח. דאָס הארץ האָט אָנגעהויבן שטארקער צו קלאָפן. ליפשיץ האָט דווקא נישט געהערט צו די איבערגעשראָקענע, אָבער איצט האָט ער בחוש דערפילט די סכנה. ער האָט פארשנעלערט די טריט און מיט די אויגן האָט ער גע־זוכט, צי עס איז נישטאָ קיין מעגלעכקייט צו מאכן פליטה. די גאס איז

אָבער כמעט געווען ליידיק. ליפשיץ האָט נישט געזען קיין מעגלעכקייט אוועקצורייסן זיך פון דעם פארפאָלגערס אויגן.

אפשר אריינשפרינגען אין א טויער? אין דער רגע האָט זיך ליפשיץ בארעכנט, אז עס איז נישט כדאי. ער האָט שוין גוט געקענט אלע טויערן פון יענער געגנט. ער האָט געוויסט, אז זיי האָבן נישט קיין דורכגענג. הכלל, וואָס וועט ער האָבן פון אריינשפרינגען אין טויער? ער וועט דאָך תיכף בלייבן אין אים א געפאנגענער.

דערווייל האָט ליפשיץ הינטער זיך דערפילט גיכע און האסטיקע טריט. תיכף זענען פאר אים געשטאנען צוויי הויך געוואקסענע פארשויענע. הינטער זיך האָט ליפשיץ געפילט א דריטן.

זיי האָבן פאררעדט ליפשיצן אין דער פוילישער שפראך און ליפשיץ האָט פארשטאנען, אז ער האָט צו טון מיט „קריפאָ-לייט“ (דייטשע קריי מינאלי-פאָליציי, אין וועלכער עס האָבן ס'רוב געדינט פאָליאקן). דער ערשטער חברה-מאן האָט שוין געהאלטן א רעוואָלווער אין דער האנט. מיט כזה האָט ער ליפשיצן אריינגעשטופט אין נאָענטסטן טויער. ליפשיץ איז אריין אין טויער. נאָך אים די דריי לייט. דער ערשטער מיטן רעוואָל-ווער אין דער האנט, די איבעריקע צוויי די הענט אין די קעשענעס.

— גיב אהער דייע דאָקומענטן — האָט ער דער ערשטער באפוילן. ליפשיץ האָט זיך ארומגעקוקט. ער איז געשטאנען אין ווינקל פון א גרויסן קאָרידאָר, א צוגעשפארטער צו דער וואנט.

— עס האלט שלעכט — האָט ער געטראכט, און ווילנדיק געווינען א ביסל צייט, האָט ער דעם קריפאָ-מאן געענטפערט מיט א פראגע: — נאָך וואָס דארפט איר מייע דאָקומענטן?

ליפשיץ האָט געוואָלט אָנהייבן א פרוו וועגן דורכקומען מיט זיי מיט געלט. אָבער דער ערשטער מיטן רעוואָלווער אין דער האנט האָט זיך נישט געלאָזט פאררעדן. ער האָט אויסגעשריגן צו ליפשיצן: — די הענט הויך!

ליפשיץ האָט איצט פארשטאנען, אז מיט זיי וועט ער שוין נישט קענען דורכקומען. אין דער רגע איז ער אינגאנצן אויפגעטרייסלט געוואָרן. פלינק ווי א קאץ האָט ער זיך א וואָרף געטון אויף דעם מיטן רעוואָלווער. מיט דער לינקער האנט האָט אים ליפשיץ אָנגעכאפט ביי דער האנט, אין

וועלכער ער האָט געהאלטן דאָס געווער. א גענימע באוועגונג און דער קריפּאָמאן האָט געלאָזט דעם רעוואָלווער. ליפּשיץ האָט מיט דער רעכט-טער האנט אין דער זעלבער רגע געכאַפּט דעם רעוואָלווער. דער אגענט, א פארבליפטער, האָט אפילו נישט געהאט קיין צייט אָפּצוּעמעמען. דער נאנצער משא ומתן האָט געדויערט א האלבע סעקונדע. תיכּף איז געפאלן א שאָס און דער אגענט איז שוין געלעגן אויף דער ערד. א צווייטער שאָס און דער צווייטער חברה-מאן איז געווען פארטיק. ליפּשיץ האָט ווייטער געצויגן ביים צינגל, אָבער דער רעוואָלווער איז געבליבן שטיל, ער האָט מער נישט געענטפערט. אן אומגליק, דער רעוואָלווער האָט זיך פארהאקט. דער דריטער אגענט, וואָס איז אזוי ארום געבליבן לעבן, האָט אָנ-געהויבן צו שרייען געוואלד. מענטשן זענען זיך צוזאַמענגעלאָפּן. ווי פון אונטער דער ערד זענען אויסגעוואקסן דייטשע זשאנדארמען. ליפּשיץ איז געווען א פארלוירענער.

* * *

„דינסטשטעללע דער זיכערהייטספּאָליציי ווארשאָאָג“ — אזא טאָוול איז געהאנגען איבערן טויער פון א גרויסן בנין אין די שוכאַ-אלייען. אויפן צווייטן אָדער דריטן שטאָק פון דעם דאָזיקן בנין איז געווען א צימער, וואָס אויף דער טיר איז אָנגעשריבן געווען: „יודען אפטיילונג — לייטער: אונטערשטורמפירער בראנד“.

ליפּשיץ האָבן זשאנדארמען אריינגעפירט אין דאָזיקן צימער. א מיטלוויקסיקער און בייכיקער דייטש, מיט א גוטמוטיקן פנים איז דער תלין בראנד געשטאַנען פאר דעם הויכגעוואקסענעם ליפּשיץ און האָט צו אים ארויפגעקוקט גלייך אין די אויגן. בראנד האָט שוין געהאט א מעל-דונג וועגן דעם פּאָרפאל אויף וואלסקא גאס. איצט האָט ער פריינטשאפט לעך און מיט באוונדערונג באטראכט ליפּשיץ. ער האָט בלוז געוואַלט וויסן, ווי אזוי האָט ליפּשיץ באוויזן ארויסצורייסן דעם רעוואָלווער ביים אגענט.

ליפּשיץ האָט זיך איצט געפילט אינגאנצן פארשפילט. ער האָט שוין נישט געהאט קיין שום האָפענונג אויף ראטעווען זיך. ער איז געשטאַנען

פאר בראנדן און ממש געציטערט ווי א פיש. ער האָט נישט מורא געראט פארן טויט, נאָר ער האָט געוואוסט, אז די דייטשן וועלן זיך אָן אים וועלן נוקם זיין פארן דערשיסן די צוויי אנגענטן און מסתמא וועלן זיי אים שטארק פייניקן פארן טויט.

אָבער דער פריינטשאפטלעכער אויפנעם ביי בראנדן האָט תיכף צע-בלאָזן די שווארצע כמארעם. ליפשיץ האָט זיך אינערלעך א ביסל בא-רואיקט און געוויזן בראנדן די קונץ פון ארויסרייסן דעם רעוואָלווער. בראנד איז געווען אנטציקט. ער איז ארויסגעלאָפן פון צימער און תיכף צוריקגעקומען נאָך מיט א צווייטן געשטאפּאָוועץ, עפעס א גרעסערן אָפּ-ציר. ליפשיץ האָט געמוזט נאָך אמאָל ווייזן זיין קונץ. דערנאָך זענען אריינגעקומען נאָך א סך געשטאפּאָ-לויט. זיי האָבן ליפשיצן באטראכט, ווי עפעס א זעלטענע היה. ליפשיץ האָט נאָך עטלעכע מאָל געמוזט ווייזן די קונץ. בראנד האָט אים עטלעכע מאָל פריינטשאפטלעך געקלאפט איבער די אקסלען, געגלעט איבערן קאָפּ און לסוף אים געזאָגט:

— „דו ביסט איין בראווער בורשע.“ אזעלכע יונגעלייט ווי דו דארפן מיר האָבן צו דער ארבעט. דו האָסט נישט וואָס מורא צו האָבן. בראנד האָט באשטעלט פאר ליפשיצן דעם בעסטן מיטאָג. געגעבן אים ציגארעטן. דערנאָך האָט ער אים אליין מיט גרויס כבוד אראָפּגעפירט אין „טראמוויי“-ארעסט.

ליפשיץ איז אין „טראמוויי“ געזעסן איינער אליין. ער האָט איצט דורכגעטראכט זיין לאגע. אָט ווארט שוין איצט אויף אים זיין פרוי. אין דער צייט קומט ער אהיים עסן מיטאָג. איר ווארטן איז אָבער אומזיסט. ער וועט שוין היינט נישט קומען און מסתמא וועט ער שוין קיין מאָל נישט זען זיין פרוי און די קינדער.

די פרוי נעבעך, זי וועט שוין באלד ווערן אומרואיק, הלמאי דער מאן פארשפעטיקט זיך. פארנאכט, ווען זי וועט זען, אז ער איז נישטאָ, וועט זי טעלעפאָנירן אין פאבריק. פונקט אזוי האָט זי געטון מיט עטלעכע וואָכן צוריק, ווען ער האָט זיך צוליב א געשעפט פארשפעטיקט אהיים. נאָר דעמאָלט איז ער אליין געווען ביים טעלעפאָן, אָבער ווער וועט איי-פון דאָרט ענטפערן היינט? ליפשיץ האָט שטארק רחמנות באקומען אויף

זיין פרוי מיט די פיצלעך קינדער. אן אים זענען זיי דאך פולשטענדיק שוצלאָז צווישן די רוצחים.

אוי, ווי גרויזאם דער גורל איז! דאָ מוז ער זיצן א פארשפארטער און דאָרט ווארטן זיי אויף אים, זיינע — ליפשיץ האָט שטיל ארויסגע-פליסטערט דאָס וואָרט — יתומים.

א גאנצע נאכט האָט זיך ליפשיץ אָפגעמאטערט, זיצנדיק אויף א גרויסער האָלצערנער שטול. אינדערפרי האָט אים א געשטאפּאַמאן ארויס-געפירט פון דער קאמער און געפירט צו בראנדן.

בראנד האָט אים אויפגענומען א צעשמייכלטער, געהייסן זיך זעצן, אליין זיך מיט זיין שטול צוגערוקט נאָענט צו ליפשיץ. נאָכן אויספרעגן, ווי אזוי ליפשיץ האָט פארברענגט די נאכט און ווי אזוי ער פילט זיך, איז בראנד תיכף צוגעטרעטן צום ענין.

— אזוי ווי דו ווייסט — האָט ער שטיל גערעדט — ווילן מיר דיר נישט טון קיין שלעכטס. דו ביסט א יאט מיט ביינער און דו ביסט מיר צום הארצן געפעלן פון דעם ערשטן בליק. איך וויל, אז דו זאָלסט ביי אונדז ארבעטן. דו וועסט אונדז העלפן ארויספישן די פוילישע באנדיטן. דו ווייסט דאָך גוט, אז איך, יידן, האָבן זיי אויך נישט געשווינט, וויפל צרות און פיין איר האָט יעדן טאָג אויסצושטיין מצד די דאָזיקע באנדיטן. און די אגענטן, וועלכע האָבן דיך נעכטן פארטשעפעט אין גאס, זענען דאָך אויך געווען פאָליאקן. גלויב מיר, ווען נישט פאָליאקן, וואָלטן מיר אייך נישט געטון קיין שלעכטס. מיר טוען עס בלויז אונטערן דרוק פון די פוילישע באנדיטן. אָננעמענדיק מיין פאָרשלאג, וועסטו דערפילן א יידישע פאָטריאָטישע פליכט.

ליפשיץ איז איצט געזעסן א פארבליפטער. ער איז אפילו צוגעגרייט געווען צו הערן פון בראנדן א וועלכן עס זאָל נישט זיין פאָרשלאג, אָבער קיין מאָל איז אים נישט איינגעפאלן צו טראכטן, אז בראנד וועט זיך צו אים ווענדן אויף אזא מין אופן. ווייל וואָס איז איצט ליפשיץ? איינער פון יענע צום טויט פארמשפטע און דערצו נאָך געפינט ער זיך שוין אין די הענט פון שונא. פארוואָס רעדט בראנד צו אים אזעלכע דבורים, פונקט ווי ליפשיץ וואָלט געווען עפעס א צד, ווי ער וואָלט געהאט עפעס צו פארקויפן.

מעגלעך, אז אויב ליפשיץ וואָלט געהאט גענוג צייט איבערצוטראכטן דעם ענין, וואָלט זיך אים געלייגט אויפן שכל, אז בראַנדס רייד זענען פול מיט צביעות. אָבער בראַנד האָט שוין דערפאר געזאָרגט, אז ליפשיץ זאָל נישט האָבן קיין צייט צו טראַכטן.

— וואָס טראַכטו אזוי לאַנג — האָט אים בראַנד אונטערנעיאָגט — איך האַלט, אז דו דארפסט תיכף אָננעמען מיין פּאַרשלאַג. דו ווייסט דאָך גאנץ גוט, וואָס עס דערווארט דיר, אויב דו וועסט מיין פּאַרשלאַג נישט אָננעמען.

ליפשיץן איז אפילו אויף א רגע נישט איינגעפאלן מיטצוארבעטן מיט די דייטשן קעגן דער פּוילישער אונטערערדישער באוועגונג. זינט יאָרן שוין האָט ער געארבעט לטובת דער באוועגונג און ער וואָלט זי קיין מאָל נישט פארראטן. דאן איז פאר אים געווען קלאָר, אז אלץ, וואָס בראַנד האָט אים איצט געזאָגט, איז שקר. ווייט נישט דערפאר פירן דייטשן אויס מאסן־מאָרדן קעגן יידן, ווייל זיי ווילן דערמיט געווינען די פּאָליאקס. אויב די פּאָליאקס באציען זיך פיינטלעך קעגן יידן, שטייען זיי אָבער אין מלחמה־צושטאנד מיט די דייטשן. שוין דער דאָזיקער פאקט פון קאמף קעגן א בשותפותדיקן שונא פארברודערט אים, ליפשיץן, מיט דער פּוילישער אונטערערדישער באוועגונג. זאָל ער פארראטן די דאָזיקע באוועגונג? — איך וועל עס נישט טון — האָט ער געטראַכט, און אינצווישן א פרעג געטון :

— וועל איך ארויס אויף דער פּרייז?

— זעלבסטפארשטענדלעך — האָט בראַנד געענטפערט, אָבער תיכף האָט ער זיך באוואָרנט :

— אָבער נאָך דעם, ווי מיר וועלן האָבן די געהעריקע פארזיכערונג, אז דו וועסט נישט אנטלויפן.

איצט איז ליפשיץן איינגעפאלן א געדאנק. ער דארף זיך דאָך בלויז במשך פון א האַלבער שעה געפינען אויף דער פּרייז. צום באהאלטן זיך שטייען פאר אים אָפן א סך ערטער. און וועט זיך ליפשיץן באהאלטן, וועט אים שוין קיין שום דייטש נישט געפינען. איז וואָס? מען דארף מאכן דעם אָנשמעל פון אָננעמען בראַנדס פּאַרשלאַג.

— איך נעם אָן אייער פּאָרשלאַג — האָט ער געזאָגט מיט עפעס א טרוקענער שטימע.

— אזוי טוסטו קלוג — האָט זיך בראַנד אזש אויפגעריסן פון זיין שטול און פון פרייד געקלאַפט ליפשיצן איבער זיין ברייטער פלייצע — איך האָב געוווּסט, אז דו האָסט א יידיש קעפעלע.

בראַנד איז געווען מלא שמחה, פונקט ווי פון ליפשיצס אנטשלוס וואָלט געווען אָפהענגיק דער גורל פון גרויס־דייטשלאַנד און איר נצחון אין דער מלחמה.

דאָסענן איז ליפשיץ באַפעסטיקט געוואָרן אין דער מינונג, אז די געשטאַפּאָ לעכצט ממש נאָך זיין מיטאַרבעט. א פריידיקע האָפענונג האָט אים איצט באַהערשט. און דאָך וועט ער נאָך פון דאַנען ארויס א לעבע־דיקער. אומבאַוווּסט האָט ער צו זיך א שמייכל געטון. בראַנד האָט אים די גאַנצע צייט גוט באַטראַכט און דערנאָך האָט ער געפרעגט:

— מיט וואָס קאָנסטו אונדז פאַרזיכערן, אז דו וועסט נישט אנט־לויפן, אויב מיר וועלן דיך לאָזן אויף דער פריי?

— איך האָב א גוט איינגעאַרדנטע פאַבריק, זי איז ווערט איבער צוויי מיליאָן זלאָטעס. צי איז די דאָזיקע פאַבריק נישט קיין גענוגנדיקע פאַרזיכערונג?

בראַנד איז נישט געווען איבערראשט. ער האָט געצויגן מיט די אַקסלען און געענטפערט:

— וועגן דער פאַבריק ווייסן מיר. דאָס איז אָבער פאַר אונדז נישט גענוג. אויב דו ווילסט געניסן פון אונדזער פאַרטרויען, מוזטו אויך האָבן פאַרטרויען צו אונדז. זאָג מיר, וווּ עס געפינט זיך דיין פאַמיליע. ווען מיר וועלן דאָס וויסן, דעמאָלט וועלן מיר זיין זיכער מיט דיר.

ליפשיץ האָט שוין איצט אין זיך שטאַרק געגלויבט. זאָל ער נאָר ארויס פון דאַנען, וועט ער תיכף באַהאַלטן זיין פאַמיליע און זיך אליין. האָט ער טאַקע נישט געטראַכט, נאָר תיכף געגעבן בראַנדן דעם אדרעס פון זיין משפּחה.

איצט האָט שוין בראַנד גערעדט רואיק:

— דער ענין איז דערלידיקט. דו וועסט איצט אריבערנעפירט ווערן אין פּאָוויאַק. דאָרט וועט דיר נישט זיין שלעכט, ווייל איך וועל דעז־

פינצטערע נעכט אין פאוויאק

תפיסה-קאָמענדאנט געבן א באפעל, אז ער זאל דיך האלטן אויף באזונדער דער רעכט. אין פאוויאק וועסטו זיצן נישט מער, ווי צוויי טעג, ביז מיר וועלן זיך איבערצייגן, אז דו האָסט אונדז נישט אָפגענארט. דערנאָך וועלן מיר דיך ארויסלאָזן צו דער ארבעט.

ליפשיץ איז ארויסגעפירט געוואָרן פון בראנדס צימער. אויפן וועג האָט ער צו זיך געשמייכלט א צופרידענער.

* * *

דער פרימאָרגן איז געווען א באזונדערס הייסער. די זון האָט געדערנט מיט א שטארקן זשאר, די לופט איז איבערגעפולט געווען מיט א פייכטקייט, וואָס לייגט זיך שווער אויפן הארץ און אויפן געמיט. אין דער קאמער 258 אין פאוויאקער קעלער האָט די לופט ממש געשטיקט. די ארעסטירטע זענען געזעסן צוזאמענגעפרעסטע אויף די שטרויזעס. זיי האָבן זיך געבאָדן אין אייגענעם שווייב. דער הונגער האָט זיי שוין געהאט באַרויבט פון זייערע כמעט לעצטע כוחות.

די אייזערנע טיר האָט זיך פלוצלינג אויפגעפראַלט. די ארעסטירטע האָבן זיך שנעל אויפגעשטעלט. עס איז אריינגעקומען א „נייער“.

דער נייער איז שטיין געבליבן נעבן דער טיר. ער האָט זיך ארומגעקוקט און געזאָגט:

— ווי מוראדיק הייס עס איז דאָ!

דערנאָך האָט ער פון זיך אראָפגעוואָרפן דאָס עלעגאנטע רעקל, וואָס איז אויפגענייט געווען לויט דער לעצטער ווארשעווער מאָדע, דאָס העמד און ביז צו דער העלפט א נאקעטער איז ער געשטאנען אין מיטן פון דער קאמער.

די ארעסטירטע האָבן באטראכט זיין גוט געבויטן קערפער פון א ספּאָרטלער, זיינע עלאסטישע מוסקולן, זיין שיין פנים און דעם קאָפּ בלאַנדע האָר.

— ווער זענט איר? — האָט מען אים געפרעגט — א ייד?
— יאָ — האָט דער נייער געענטפערט — מיין נאָמען איז ליפשיץ.
די ארעסטירטע האָבן צווישן זיך געמאכט באַמערקונגען.

— קוקט נאָר, נישט ענלעך בכלל צו א ייד און דאָך איז ער אריין געפאלן.

— ווי אזוי האָט מען אייך גענומען? — האָט אים עמעץ געפרעגט. ליפשיץ האָט תיכף דערציילט אלץ, וואָס עס איז מיט אים געשען. די ארעסטירטע יידן האָבן געעפנט מויל און אויערן און מיט נרויס באַ-וונדערונג האָבן זיי באטראכט זייער נייעם חבר. ווען ער האָט אָבער גע-האלטן ביי דערציילן וועגן דעם, ווי ער האָט בראנדן געגעבן דעם אדרעס פון זיין משפחה, האָבן א טייל געניטערע ארעסטירטע געצויגן מיט די אקסלען און געשאַקלט מיט די קעפ, ווי איינער וואָלט געזאָגט: אוי, א נארישקייט.

ליפשיץ האָט אָבער נישט באמערקט דאָס פארהאלטן זיך פון זיינע נייע חברים. ער איז אינגאנצן באהערשט געווען פון דער האָפענונג אין קורצן באפרייט צו ווערן. זיין דערציילונג האָט ער פארענדיקט מיט פאָלגנ-דיקע ווערטער:

— דאָ וועל איך זיין א טאָג אָדער צוויי. בראנד האָט געגעבן א באפעל, אז מען זאָל מיך דאָ גוט באהאנדלען. מיך האָט מען טאקע דורכ-געלאָזט אָן שום רעוויזיעס. דער דייטש האָט מיר אפילו געגעבן ציגארעטן, נאָר ער האָט מיר אָנגעזאָגט, אז איך זאָל אייך נישט געבן צו רויכערן. ליפשיץ האָט ארויסגענומען פון דער קעשענע א שאַטל „עגיפטי-שע“ און ווילנדיק תיכף באווייזן, אז ער האָט נישט בדעה צו פאָלגן דעם וואכמיסטער, האָט ער אָנגעצונדן א פאפיראָס און האָט יעדן פון די ארעסטירטע, וואָס האָט געוואָלט רויכערן, דערלויבט עטלעכע מאָל צו ציען.

* * *

די בייסנדיקע שטימע פון א גלעקל האָט איבערגעריסן די טיפע שטילקייט פונעם פרימאָרגן. אין דער תפיסה האָט זיך פארענדיקט די נאכט און א נייער טאָג האָט זיך אָנגעהויבן. א נייער טאָג פון צרות און ליידן, פון פיין און דערנידעריקונג, פון הונגער און נויט. די ארעסטירטע ווישן אָפּ דעם שלאָף פון זייערע אויגן. דאָס גלעקל קלינגט אָבער עקשנות-דיק, פונקט אזוי ווי עס וואָלט געוואָלט אויך אויפרייסן די טויטע פון

זייער אייביקן שלאָף. אינעם קלינגען פון גלעקל האָט נישט איינער פון די ארעסטירטע געפרוּווט ארויסהערן זיין גזר־דין, די אנטשיידונג פון זיין גורל, וואָס דער היינטיקער טאָג קאָן מיט זיך ברענגען פאר אים. פאר איינעם — די באפרייאונג, פאר א צווייטן דעם טויט, פאר א דריטן דעם „טראנספּאָרט“, פאר א פערטן דעם פארהער אין געשטאפּאָ אָדער אן אנדערע פייניקונג אין דער תפיסה גופא.

אין דער קאמער 258 זיצן היינט 30 ארעסטירטע. פון זיי זענען 24 יידן און 6 ציגיינער. די היז איז אן אומדערטרעגלעכע, די פליי בייסן זיך אריין אין די גופים מיט טויזנטער שמארצנדיקע שפילקעס, דער הונגער מאטערט און דרייט אויס די געדערים. עס איז אָבער נישטאָ קיין צייט צו טראכטן וועגן די צרות. די געפאנגענע שטייען שנעל אויף, זיי טוען זיך אָן די צערסענע בנדים, זיי מאכן שנעל אָרדענונג אין דער קאמער און שטעלן זיך אויס צום „אפעל“. נאָך דעם אפעל ווערט געטילט דער פריש־טיט. עס פראלט זיך אויף די שווערע טיר. מען דערלאנגט דאָס ברויט. פאר יעדן א קליין שטיקל פון 150 גראם. די ברייטלעך זענען קליינע, צע־שניטענע אויף פיר פּאָרציעס. איין ברויטל פאר פיר ארעסטירטע.

קאזיק, דער סטאראסטע, שטייט ביי דער טיר און נעמט איבער דאָס ברויט פאר דער גאנצער קאמער. דרייסיק פּאָרציעס מאכט אויס זיבן גאנצע ברייטלעך און צוויי באזונדערע פּאָרציעס. אלץ ווערט געטון זייער שנעל און ווען דער קאפּאָ גיט איבער קאזיקן די ברייטלעך, האָט דער לעצטער אפילו נישט קיין צייט איבערצוציילן זיי. ביי זיין האנט שטייט א יונגער ציגיינער.

ווען די טיר ווערט צוגעמאכט, ציילט קאזיק דאָס ברויט. ער האָט בלוז זעקס און די צוויי באזונדערע פּאָרציעס. עס פעלט א ברויט. מען פרעגט דעם ציגיינער, אפשר האָט ער פון אונטער דער האנט אוועקגענומען א ברויט. דער ציגיינער לייקנט. עס איז אפילו נישט געווען מעגלעך, אז ער זאָל נעמען. נעבן אים זענען דאָך געשטאנען נאָך אנדערע ארעסטירטע, זיי וואָלטן געמוזט באמערקן.

הכלל, נישט אנדערש, נאָר דער קאפּאָ האָט געהאט א טעות אנטשטאָט זיבן ברויט האָט ער געגעבן בלוז זעקס. קאזיק האָט געעפנט דעם „יודאש“ און האָט צוגערופן דעם קאפּאָ.

דער קאפאָ איז אן ארעסטירטער פּאָליאַק. ער פארנאכלעסיקט אָבער נישט קיין שום געלעגנהייט, כדי אָנצוטון די יידן צרות. די וואך האַלט היינט שטשורעק. די לופט איז א געשפּאנטע, עס איז געפּערלעך.

טראָץ אַלעמען האָט קאזיק געמאָלדן וועגן דעם פעלן פון א ברויט. דער קאפּאָ ווייסט פון גאָרנישט. ער האָט קאזיקן געגעבן דאָס גאנצע ברויט. דער קאפּאָ האָט שטשורעקן תיכּה געמאָלדן, אז „די יידן באקלאָגן זיך, אז זיי האָבן באקומען ווייניק ברויט.“ שטשורעק איז בעצמו אריינגעקור מען אין דער קאמער.

— ווער האָט גענומען דאָס ברויט? — האָט שטשורעק געפרעגט.
קייער האָט זיך נישט מודה געווען. שטשורעק איז אריין אין כּעס און געשריגן :

— איך וועל אייך תיכּה ווייזן! אלע ארויס!
די ארעסטירטע פון קאמער 258 שטייען אין א ריי אויסגעשטעלט אויפן תּפּיסה־הויף. די פּנימער צו דער וואנט. זיי שטייען און ווארטן. שטשורעק פירט דורך א רעוויזיע אין קאמער. ער זוכט דאָס זיבעטע ברויט, וואָס איינער פון די ארעסטירטע האָט געגנבעט ביי זיינע חברים.
עס דאכט זיך, אז שטשורעק האָט עפּעס געפונען. פּלוצלינג גייט ער אן אויפּנערענטער ארויס אין הויף. אים גייען נאָך צוויי אנדערע וואכ־ מייסטערס. אלע זענען באוואָפּנט מיט אייזערנע שטעקנס. שטשורעק דער־ נענטערט זיך צו די ארעסטירטע און באפעלט :

— נידער!

די ארעסטירטע ליגן שוין אויף דער ערד. שטשורעק הייבט אויף דעם שטעקן און שרייט :

— איך וועל מיט אייך דאָ לערנען. גאָלד האָט איר אין תּפּיסה?
קיין חידוש נישט. ווי יידן זענען, מוז אויך זיין גאָלד.

דערנאָך האָבן די ארעסטירטע פון דער קאמער 258 געמוזט במשך פון צוויי שעה קריכן אויף אלע פיר איבערן תּפּיסה־הויף. שטשורעק און די איבעריקע צוויי וואכ־מייסטערס זענען די גאנצע צייט נאָכגעגאנגען די קריכנדיקע און מערדערלעך געשלאָגן זיי מיט די אייזערנע שטעקנס. גאָך די צוויי שעה זענען די ארעסטירטע געווען פארפּייניקט כּמעט צום טויט. זיי זענען געבליבן ליגן אין מיטן הויף. שטשורעק האָט זיי געהייסן באגיסן

פינצטערע נעכט אין פאוויאק

מיט קאלט וואסער אזוי לאנג, ביז זיי זענען נישט אויפגעשטאנען.
דערנאך האָט שטשורעק די פארפייניקטע ארעסטירטע ארוינגעפירט
אין א זאל נעבן דער תפיסה־ביוראָ. ער האָט ארויסגענומען צוויי גאָלדענע
דאָלאַר־מטבעות און געפרעגט:

— ווער פון אייך האָט דאָס פארשטעקט?

צוויי יונגע ציגיינערס האָבן זיך תיכף מודה געווען. מיט צוויי טאָג
צוריק האָבן דייטשן אומגעבראכט אין פאוויאק א גרעסערע צאָל יידן. נאָך
דער עקזעקוציע האָט מען די ארעסטירטע פון קאמער 258 ארויסגערוּפן
צו אן ארבעט, וואָס איז באשטאנען אין צוזאמענלייגן די קליידער פון די
אומגעבראכטע. צווישן די קליידער האָט מען געפונען גאָלדענע מטבעות
און די צוויי יונגע ציגיינער, וועלכע זענען געווען ביי דער ארבעט, האָבן
זיך באהאלטן די צוויי געפונענע מטבעות. האָט מען געדארפט אן ענין
מיט א געננבעטן ברויט (וואָס, אגב, ווי עס האָט זיך שפעטער ארויסגע-
שטעלט, איינער פון די צוויי יונגע ציגיינערס האָט עס טאקע גענומען),
אז די גאנצע זאך מיט די מטבעות זאָל אנטדעקט ווערן דורך שטשורעק.
דער דאָזיקער עפזאָד איז איינער פון פילע, וואָס האָבן זיך פאר
די יידישע פאוויאק־ארעסטירטע איבערגעחזרט כמעט יעדן טאָג. עס איז
אָבער כדאי געווען אים צו באשרייבן, לכל הפחות דערפאר, ווייל ער האָט
געהאט א שייכות צו אונדזער באקאנטן, ליפשיץ.

בשעת די ארעסטירטע זענען אין ליידן געקראַכן איבערן תפיסה-
הויף און זיי האָבן געכאפט די מערדערישע קלעפ פון די דייטשן, איז
ליפשיץ אויך געווען צווישן די קריכנדיקע. אין א געוויסן מאָמענט האָבן
די ארעסטירטע באמערקט, אז דער אָבערשארפירער צאנדערס איז ארויס-
געקומען פון דער תפיסה־ביוראָ מיט א גרויסער בייטש אין דער האנט.
ער האָט זיך דערנענטערט צו דער גרופע קריכנדיקע יידן און עמעצן גע-
זוכט. ווען ער האָט דערזען ליפשיץ קריכן אויף דער ערד, איז ער צו אים
צוגעגאנגען און אָנגעהויבן אים דערלאנגען מיט דער בייטש. צאנדערס
האָט שוין ליפשיץ נישט אָפגעלאָזט. טריט ביי טריט איז ער אים נאָכגע-
גאנגען און אומאויפהערלעך געשלאָגן אים מיט דער בייטש.

די איבעריקע ארעסטירטע האָבן די זאך באמערקט. זיי זענען אָבער
צו שטארק געווען פאָרטון אין זייערע צרות, כדי זיי זאָלן קאָנען טראכטן

וועגן ליפשיצן. אָבער דעמאָלט, ווען זיי זענען געשטאנען אין גרויסן זאל, וועמענס פענצטער זענען ארויסגעגאנגען פונקט צום תפיסה־טויער, האָבן זיי געזען דעם עפּילאָג פון ליפשיצס געשיכטע.

נאָכדעם. ווי צאנדערס האָט ליפשיצן אזוי אכזריותדיק צעשלאָגן, האָט ער אים צוגעפירט צום תפיסה־טויער. דאָ האָט ליפשיצן דערזען אן אויטאָ, אָנגעלאָרן מיט מענטשן. דאָס זענען געווען יידן, וועלכע מען האָט דעם זעלבן טאָג ארויסגעפירט צו די געטאָ-חורבות, כדי זיי דאָרט צו דער־שיסן. אין אויטאָ איז געווען ליפשיצס פרוי און די קינדער.

אויך זיי האָבן ליפשיצן דערזען און זיין קליינער זון, וואָס איז גע־זעסן אויף דער מוטערס שוים, האָט אויסגערופן צום פאָטער:
— טאטש, טאטש.

ליפשיצן האָט דערהערט דעם דאָזיקן רוף און ערשט איצט האָט אין זיין מוח אויפגעבליצט דער פונקט פון אמת. ער האָט תופס געווען, ווי מיאום ער האָט זיך געלאָזט פארפירן. יאָ, בראנד האָט אים געמאכט צום נאר. ארויסבאקומען פון אים דעם אדרעס פון זיין משפחה און איצט שיקט ער זיי אלעמען צום טויט. און ער, דער קלוגער ליפשיצן, וואָס האָט זיך פארמאָסטן איבערצוקלייגלען בראנדן, איז אליין געפאלן א קרבן פון זיין אומפאָרזיכטיקייט. ממש מיט אייגענע הענט האָט ער זיין פרוי און די קינדער ארויסגעגעבן צו די מערדער.

די קינדערישע שטימע פון זיין זון האָט ליפשיצן געמאכט אויפ־ציטערן. אין אויגנבליק האָט ער זיך ווי א ווילדע חיה א וואָרף געטון אויף צאנדערסן. נאָך איידער יענער האָט זיך געכאפט, האָט אים ליפשיצן מיט א פלינקער באוועגונג געוואָרפן אויף דער ערד. ליפשיצן איז אין מאָמענט שוין געלעגן אויף צאנדערסן און פון זיין גארטל האָט ער אים ארויס־געריסן דעם רעוואָלווער.

ער האָט אָבער שוין נישט באוויזן אָנצונעמען דעם רעוואָלווער אין אזא פּאָזיציע, אז ער זאָל קאָנען שיסן. עטלעכע אוקראינער, וואָס זענען געשטאנען ביים אויטאָ מיט די יידן, האָבן באמערקט דאָס ראנגלען זיך פון די צוויי. זיי זענען צוגעלאָפן, און איידער ליפשיצן האָט געקאָנט שיסן, האָבן זיי אים מיט ביקסן־קאלבעס דערלאָנגט די ערשטע קלעפּ אין קאָפּ. די אוקראינער האָבן דערנאָך במשך פון לאַנגע מינוטן געממיתט ליפשיצן.

פינצמערע נעכט אין פאוויאק

ער איז געלעגן אויף דער ערד א צעבלומיקטער און אומבאוועגלעכער. ער האָט שוין גאָרנישט געפילט.

די אוקראינער האָבן דעם קערפער אויפגעהויבן פון דער ערד, ארויפגעוואָרפן אים אויפן אויטאָמאָביל, וועלכער האָט תיכף דערנאָך, ארומגערינגלט פון אן אָפטיילונג זשאַנדארמען אין ווייסע מונדירן אויף מאַטאַציקלעטן, גערירט פון אָרט. מען איז געפאָרן צו דער עקזעקוציע.

הויפטשארפירער בירקל

ווען איך הער עמעצן דערצוילן וועגן טיפן פון דייטשע אכזריות-ניקעס, וואָס דאָס פייניקן מענטשן איז פאר זיי געווען א פארגעניגן, שטייט מיר ווי פאר די אויגן דאָס בילד פון פאוויאקער וויצעקאָמענדאנט, דעם הויפטשארפירער בירקל. וועגן זיינע מוראדיקע אכזריותן האָט אין יענער צייט געוואָסט גאנץ ווארשע. די פוילישע אונטערערדישע פרעסע, וואָס איז דערשינען אין ווארשע, האָט זייער אָפט געשריבן וועגן דער דאָזיקער היה אין א מענטשלעכער געשטאלט.

פונקט ווי איך וואָלט אים היינט געזען, האָט ער זיך איינגעקריצט אין מיינ זכרון. זיין הויכע און שלאַנקע געשטאלט. דעם קאָפּ האָט ער געהאלטן אביסל אויסגעבויגן אויף רעכטס. פון אונטערן ברייטן ראַנד פון זיין געשטאפּאָהיטל האָבן ארויסגעקוקט מיט א טעמפן בליק א פאָר גרויע קאלטע אויגן. די נאָז אביסל פארבויגן, די ליפן פארהאקט און פארביסן. ווי א שד איז ער ארומגעגאנגען איבערן תפיסה־הויה. טאָמער האָט ער גע-כאפט אן ארעסטירטן, וואָס איז אין הויה געשטאנען ביי א וועלכער עס זאָל נישט זיין ארבעט און די ארבעט איז ביי אים נישט געגאנגען אזוי ווי בירקל וואָלט געוואָלט, איז שוין דעם דאָזיקן ארעסטירטן נישט געווען מיט וואָס מקנא צו זיין. ווי א טיגער האָט זיך בירקל געוואָרפן אויפן קרבן. ער פלעגט זיינע קרבנות פארפייניקן צום טויט.

צוויי וועלך־הינט האָט ער געהאט. די הינט האָט ער אליין געשולכט אין דער תורה פון אכזריות. בשעת ער האָט געמאכט זיינע שפאציר־גענג איבער דעם תפיסה־הויה, זענען אים די הינט נאָכגעגאנגען. דאָס איז שוין

געווען דער געווענלעכער פייזאזש פון פאוויאקהויף אין די צייטן פון בירקל. ארום א טויטע שטילקייט און אין מיטן פון איר שפרייזט בירקל. זיינע פעסטע טריט האָבן אָפגעקלונגען מיט א ווידערקול פון זיינע מיט אייזן געקאוועטע שטיוול. הינטער אים „ביים פוס“ האָבן זיך נאָכגעשלעפט די צוויי כלבים: דער גרעסערער, ראָלף און דער קלענערער, דינא. די מאָרר דעם אראָפגעלָזט צו דער ערד, די ווידלען פארשמעקט צווישן די הינטערשטע פיס. פאמעלעך האָבן זיי געשפאנט זאלבערדיט און טאָמער האָט בירקל געטראָפן א קרבן און ער האָט צופעליק נישט געהאט קיין חשק אליין זיך מיט אים אָפצורעכענען, האָט ער א מאך געטון צו די הינט:

— נעם אים!

די הינט האָבן זיך א וואָרף געטון אויפן מענטש. דער שטארקערער, ראָלף, האָט דעם קרבן תיכה געוואָרפן אויף דער ערד. דאן האָבן שוין די ביידע הינט דעם מענטש ממש אויפגעפרעסן לעבעדיקערהייט. שטיקער פלייש אראָפגעריסן און ווילד געוואָיעט, נאָכדעם ווי זיי האָבן דערפילט דעם ריח פון בלוט. איצט האָט די טויטע שטילקייט איבערגעריסן א שרעקלעכער ווייגעשריי פונעם קרבן. די הינט האָבן געכארטשעט און בירקל איז געשטאנען און צוגעקוקט זיך א צופרידענער, א צעשמייכלטער. מיט א פאָטערלעכער ליבשאפט האָט ער נאָך געגלעט די חיות איבער די העלדזער.

— בראווע קערלע! בראווע יונגען!

דאָס הייסע בלוט איז זיי אראָפגערוגען פון די מאָרדעס און בירקל האָט זיי אריינגעפירט אין תפיסה־באָד צום וואשן.

קיין באזונדערע אונטערשידן צווישן ארעסטירטע פאָליאקן און יידן האָט בירקל נישט געמאכט. אויב ער האָט אן ארעסטירטן אריינבאקומען אין זיינע הענט, האָט ער נישט געפרעגט, ווער ער איז. א פאָליאק אָדער א ייד, אלץ איינס אן אונטערמענטש און באנדיט. נאָר סוף כל סוף האָט ער אין שייכות צו פאָליאקן געמוזט זיך רעכענען מיט געוויסע קריטעריעס. כדי צו פארפייניקן א פאָליאק, האָט ער געמוזט האָבן לְכָל הפחות א שוין פון א סיבה, דאקעגן יידן האָט ער געמעגט פייניקן סתם אזוי, אָן א פאר־וואָס און אָן א פארווען.

איך האָב געזען צוויי שוידערלעכע ספעקטאקלען, וועלכע האָבן גע־

מאכט פריין דאָס בלוט אין די אָדערן. אויף דער דריטער אָפטיילונג פון דער תפיסה זענען געזעסן פּאָליאָקן, דאָס רוב באשולדיקטע אין שווערע פּאָליטישע פארברעכנס קעגן דער נאצי־מאכט. צו די ארעסטירטע פון דער דאָזיקער אָפטיילונג האָבן זיך די דייטשן באצויגן מיט א באזונדערער אויפמערקזאמקייט. האָט זיך אמאָל געטראָפן, אז דער וואכמיסטער פון דער אָפטיילונג האָט אין עפעס א קאמער געכאפט צינארעמן. דער וואכ־מיסטער האָט וועגן דעם געמאָלדן דעם הויפטשארפירער און יענער איז תיכף אריינגעקומען אין דער אָפטיילונג און גענומען באשטראָפן די פאר־ברעכער.

אויפן תפיסה־הויף זענען געלעגן גרויסע הויפנס דורכגעברענגטע קוילן. די קוילן זענען נאָר וואָס ארויסגעפירט געוואָרן פון די גרויסע תפיסה־קעסלען. זיי האָבן געגליט פון גרויס היץ. א שטיקנדיקער רויך וואָס האָט געזעצט פון די הויפנס, האָט זיך מיט זיין שווארצקייט געלייגט איבערן גאנצן הימל און פארדעקט דאָס ליכט פון דער זון.

בירקל האָט אראָפגעפירט די ארעסטירטע אויפן הויף. ער האָט זיי אויסגעשטעלט אין א קרייז ארום דעם פייער, געהייסן אויסטון די שייך און געהייסן די ארעסטירטע מיט באַרוויסע פיס שפרינגען אויפן גליינד־דיקן הויפן. די ארעסטירטע האָבן במשך פון א האלבער שעה געמוזט שפרינגען אויפן הויפן אהין און צוריק. נאָך דער האלבער שעה האָט ער זיי אָפגעלאָזט, אָבער אלע אנטיילנעמער אין דער דאָזיקער „ספּאָרט־פאר־אנשטאלטונג“ זענען געווען טויטלעך אָפגעברייט. עטלעכע זענען דערנאָך געשטאָרבן פון די בראנד־ווונדן.

א צווייטן סאדיסטישן ספעקטאקל האָט בירקל איינגעאַרדנט מיט א גרופע יידן. אין פאוויאק האָט מען געברענגט א גרופע פון 15 יידן, גע־כאפטע אויף דער ארישער זייט. פונקט אזוי ווי אלע אויפן פאוויאק גע־ברענגטע יידן, זענען די פופצן געווען פסיכיש צוזאמענגעבראָכן. זיי האָבן דאָך גאנץ גוט געוויסט, אז זייער מאָרגן הייסט טויט. מיט דער דאָזיקער גרופע האָט זיך בירקל איינגעאַרדנט זיין טייוולאָנישע פארוויילונג. ער האָט זיך צו זיי דערנענטערט און גאנץ געמיטלעך האָט ער געזאָגט:

— איר וועט זיך באַדן.

נאָך דעם האָט ער זיי אריינגעפירט אין תפיסה־באָר, געהייסן זיך

אויסטון, שטעלן זיך אונטערן וואסער און בשעת מעשה האָט ער די באָד־
באדינערס געהייסן לאָזן קאָכעדיקס וואסער.

די בעדערס זענען געשטאנען צעטומלטע און נישט גערירט זיך פון
אָרט. דער עלטסטער בעדער האָט זיך גענומען מוט און געמאכט א בא־
מערקונג:

— הער הויפטשארפירער, איך מעלדע געהאָרכזאם, די מענטשן וועלן
ווערן אָפגעברייט.

בירקל האָט ארויסגענומען דעם רעוואָלווער, נעבן פנים פון עלטסטן
בעדער האָט ער אויסגעשאָסן צום באלקן און זעענדיק, אז אלע בעדער
ציטערן שוין פאר פחד, האָט ער אָנגעהויבן צו שרייען:

— איך וועל אייך אלע דאָ דערשיסן, אלטע זעקע! צי האָט איר נישט
פארשטאנען דעם באפעל? דו — האָט ער דעם רעוואָלווער צוגעלייגט דעם
עלטסטן צום קאָפּ — דו וועסט לאָזן דאָס וואסער. דו ווילסט, צי נישט?

ביי בירקלען האָבן די נאָז־לעכער געציטערט ווי ביי א פערד, די
אויגן האָבן געוואָרפן פונקען. דער בעדער האָט זיך איינגעבראָכן, מיט
וואקלענדיקע טריט איז ער צוגעגאנגען צום וואסער־אפאראט און מיט
ציטערנדיקע הענט האָט ער געלאָזט דאָס וואסער, וואָס האָט זיך כמעט
געקאָכט אין די רערן. בירקל איז געשטאנען נעבן דעם בעדער און געקוקט
אויפן טערמאָמעטער. בשעת מעשה האָט ער דעם רעוואָלווער געהאלטן
אין האנט און געסטראשעט די יידן, וואָס זענען געשטאנען אונטערן בריענ־
דיקן וואסער:

— נישט רידן זיך פון אָרט! ווער עס רירט זיך, כאקומט די קויל!
די יידן זענען פון אונטערן וואסער ארויס מיט רויטע און ברוין־
בלויע פענכערס. בירקל האָט געשריגן:

— א מינוט צום אָנטון זיך! ארויס!

די שווער אָפגעברייטע יידן האָבן זיך נישט געקאָנט אָנטון. ווער עס
האָט געכאפט וועמענס אָנגעטועכץ און נאקעטע זענען זיי ארויסגעלאָפן
פון באָד.

* * *

איך בין געווען אן עדות פון יענעם פאָרפאל. און הגם מיר זענען געווען געוויינט צו זען כל המינים שוידערלעכקייטן, מוז איך מיך מודה זיין, אז דאָס בילד פון די לעבעדיקערהייט געקאָכטע מענטשן האָט אויף מיר געמאכט דעם שרעקלעכסטן איינדרוק. נאָכדעם ווי איך האָב מיך אָפּ געטרייסלט פון דעם גרויזאמען בילד, האָב איך געטראכט וועגן דעם גרויסן כוח פונעם מענטשלעכן לעבנס־אינסטינקט. די פופצן יידן האָבן נישט געהאט קיין שום ספקות וועגן זייער גורל. זיי האָבן געוויסט, אז מאָרגן וועלן זיי סיי ווי שוין נישט לעבן. איז פארוואָס האָבן זיי געלאָזט זיך היינט פייניקן פון בירקלען? בירקל האָט געדראָט מיט טויט, און דער טויט איז דאָך סיי ווי געווען דער באלעבאָס פון זייער גורל. איז וואָס פארא אונז טערשיד, צי מען שטארבט היינט פון דער קויל פון בירקלס רעוואָלווער, צי מען פאָרט מאָרגן מיט אן אויטאָמאָביל צום עקזעקוציע־פלאץ אויף זאמענהאָף גאס 19. להפך, אויב מען שטארבט פון בירקלס קויל דאָ אויפן אָרט, שפאָרט מען זיך נאָך איין דעם שוידערלעכן וועג צו דער תּלִיה, וואָס דערווארט דעם פארמשפטן צומאָרגנס. די יידן האָבן אָבער נישט אויסגענוצט די געלעגנהייט, ווייל דער לעבנס־אינסטינקט הייסט אפילו פאר איין מינוט פון לעבן באצאָלן דעם העכסטן פּרייז. פופצן יידן האָבן טאקע באצאָלט פאר די עטלעכע שעה לעבן דעם העכסטן פּרייז.

מיט א קורצער צייט שפעטער האָט אויך בירקל בעצמו געהאט די מעגלעכקייט אויף זיין אייגענער הויט צו איבערצייגן זיך וועגן דעם כוח פון מענטשלעכן לעבנס־אינסטינקט. אין אויגוסט 1943 האָבן מיר איז פאוויאק געוויסט, אז די פּוילישע אונטערערדישע באוועגונג האָט ארויס געגעבן א טויט־אורטייל אויף בירקלען. איך צווייפל נישט, אז אויך בירקל האָט וועגן דעם געהאט בפירושע ידיעות. ער האָט אָבער נישט געגלויבט, אז דער טויט קאָן האָבן אויך א צוטריט צו אים.

דורך א צופאל האָב איך מיך באגעגנט מיט בירקלען אין א געוויסן פרימאָרגן אין דער צווייטער העלפט פון חודש אויגוסט. ער האָט דעמאָלט זיינע צוויי כלבים אריינגעפירט אין תּפּיס־הבאָד און געהייסן די בעדער וואשן זיי. די בעדער האָבן געוואשן די הינט און בירקל האָט זיך דאָס מאָל געהאלטן אין דער מעלה. ער איז צו אונדז געווען קאָרעקט, אפּילי העפלעך.

איך דערמאָן מיך, אז אין יענער צייט האָט מיט אונדז נאָך געארבעט אין באָד א פּוילישער יינגל מיטן נאָמען זבישעק סקויבנסקי. ער איז אלט געווען א יאָר זיבעצן. ווען דער יינגל האָט געזען, אז בירקל געפינט זיך אין א גוטער שטימונג, איז ער צו אים צוגעגאנגען און האָט געמאָלדן :
 — הער הויפטשארפירער, איך האָב אין תּפּיס־דעפּאָזיט א זייגערל.
 דאָ אין באָד זענען אונדז זייגערס שטארק נויטיק צו דער ארבעט. איך בעט מיר ארויסצוגעבן דעם זייגער פון דעפּאָזיט.
 מיר זענען געשטאנען אלע פארבליפטע. מיר האָבן איינגעהאלטן דעם אָטעם. וואָס וועט דאָ איצט פּאַרקומען?
 אָבער צו אונדזער דערשטוינען האָט בירקל רואיק געענטפערט זבישעקן :

— גוט, זי בעקאמען די אור.

בירקל האָט תּיכּף אָנגעשריבן א צעטל אין דעפּאָזיט, אז מען זאָל זבישעקן צוריקגעבן זיין זייגערל. דערנאָך האָט ער אונדז אלעמען באַ-דאנקט פארן וואשן די הינט און איז ארויסגעגאנגען.
 בעת ער איז נאָך געשטאנען אין באָד, האָב איך אים גוט באטראכט. איך האָב אין זיין פארהאלטן זיך לחלוטין נישט באמערקט קיין שום צייכן פון אומרו.
 אָבער דעם זעלבן פארנאכט איז ער אויף איינער פון די ווארשעווער גאסן דערשאַסן געוואָרן דורך מיטגלידער פון דער פּוילישער אָרגאַניזאַציע. די חיה־רעה אין מענטשלעכן קערפער האָט אזוי ארום באקומען זיין כשר פארדינטע שטראָף.

אַלבערטס — דער קאַלטער מערדער

די שחיטה פון „אמעריקאַנישע“ יידן

דאָס יידישע ווארשע איז שוין דעמאָלט געלעגן אין חורבות. דאָס געמאָ פארברענט און פארניכטעט. די מענטשן אויסגעשאַכטן אָדער פאר-ברענט אין די גאזקאמערן פון טרעבלינקע און מאידאנעק.
 טויזנטער פליטים פון געטאָ, יידן, וואָס האָבן באוויזן צו ראטעווען

בלויז דאָס נאקעטע לעבן, האָבן זיך ארומגעוואלנערט אויף דער „ארישער זייט“. א טייל איז געזעסן באהאלטן אין די מיינלעכער, די איבעריקע זענען ארומגעגאנגען איבער די גאסן, אָפּט נישט האָבנדיק קיין אָרט, וווּ דורכצושלאָפּן די נאָענטסטע נאכט. דאָס לעבן פון די פּליטים איז געווען ביז נאָר שווער. ווער עס האָט נאָך פארמאָגט א ביסל געלט, האָבן אים געפּעלט די נויטיקע באקאנטשאפטן, כדי זיך צו קענען איינארדענען, דאָס רוב האָט פארראטן דאָס יידישע לעבע פנים און אממיינסטן פון אלעמען די טרויעריקע יידישע אויגן, אין וועלכע עס איז געווען פארבאָרגן דער גאנצער צער און פיין פון יידישן גורל. די גרויסע מערהייט פון די פּליטים האָט נישט געהאט קיין געלט, אָפּט אויך נישט קיין באקאנטשאפטן צווישן פּאָליאַקן. זייער גורל איז געווען דער סאמע ערגסטער.

אלע פּליטים בכלל, אָן אונטערשיד, צי זיי האָבן עפעס פארמאָגט אָדער נישט, האָבן געהאט אויסצושטיין גוואלדיקע יסורים, אין יעדער געזען אויסגעשטעלט אויף א סכנה אריינצופאלן אין די מערדערס הענט און צו פארלירן דאָס לעבן.

די געשטאפּאָ האָט געוויסט וועגן די געטאָ-פּליטים אויף דער „ארי-שער זייט“. זי האָט טאקע אָנגענומען כלערליי מיטלען, כדי זיי צו לייע-ווידירן. די דאָזיקע מיטלען זענען געווען פארשידנארטיקע. איך וויל מיר דאָ אָבער נישט אריינלאָזן אין פרטים בנוגע די דאָזיקע מיטלען. איך וויל מיך אָפשטעלן בלויז אויף איינעם פון זיי, אָבער דווקא אויף דעם סאמע וואגינסטן, וויל מיט זיין הילף האָט די געשטאפּאָ ליטווידירט א סך טויזנט-טער פון די פּליטים. דאָס דאָזיקע מיטל זענען געווען די א"ג אמעריקא-נישע פּאפּירן.

אין א געוויסן מאָג איז אין „האַטעל פּאָלסקי“ אויף דלונא גאס געעפנט געוואָרן א ביוראָ פאר רעגיסטרירן יידן-בירגער פון אמעריקאנישע מלוכות און אזעלכע, וואָס זענען דורך זייערע קרובים פון אמעריקע ארויס-גערופן געוואָרן, כדי צו זיי צו פּאָרן. אלס יסוד פאר דער דאָזיקער רע-ניסטראציע האָט געדינט א רשימה, וועלכע די געשטאפּאָ האָט געמאכט אויפן סמך פון פארשידענע ארויספאָדערונגען, וועלכע זי האָט בשעתו באקומען פון אמעריקע פאר יידן אין פּוילן.

די ידיעה וועגן דערעפענען די ביוראָ האָט צווישן די געטאָ-פּליטים

נעמאכט א שטארקן רושם. אין אָנהייב האָבן זיך יידן צום ענין באצויגן מיט אומצוטרוי, אָבער טראָץ דעם איז מען געגאנגען. עס איז נישט קיין וווגדער. צווישן די פּליטים זענען געווען א סך, וואָס האָבן זיך נישט געהאט וווּ אהינצוטון און נישט האָבנדיק קיין אנדערן אויסוועג, זענען זיי געגאנגען אין האָטעל. מיט זיי האָט זיך דער יריד אָנגעהויבן. נאָך זיי זענען געגאנגען אנדערע, איינער האָט געצויגן דעם צווייטן. צום באדויערן זענען געקומען אויך א סך אזעלכע, וואָס האָבן יאָ געהאט א מעגלעכקייט איבערצולעבן אויף דער ארישער זייט.

די באוועגונג ארום דעם פּוילישן האָטעל האָט זיך וואָס אמאָל מער פארשפּרייט. באלד איז ארויסגעשיקט געוואָרן דער ערשטער טראנספּאָרט יידן — „אמעריקאנישע בירגער“. די דייטשן האָבן זיך באמיט, אז פון די יידן, וואָס זענען ארויסגעשיקט געוואָרן מיטן ערשטן טראנספּאָרט, זאָלן קיין ווארשע אָנקומען גוטע ידיעות. נאָך א קורצער צייט האָט מען שוין אין ווארשע געוויסט, אז דער טראנספּאָרט געפינט זיך אין א לאַגער אין פראנצויזישן קוראַרט וויטעל. די יידן ווארטן דאָרט אויף אן אויסטויש מיט דייטשן פון אמעריקע. דערווייל גייט זיי זייער גוט. עס פּעלט זיי ממש נישט פון קיין פייגל־מילך. א מחיה. נאָך יאָרן פון פּייז און לייזן אין געמאָ, נאָכן אומזיכערן און געפארפּולן לעבן אויף דער ארישער זייט, האָט דאָס פארברענגען אין א קוראַרט פשוט אויסגעזען ווי א חלום.

אין פּוילישן האָטעל האָט דערווייל אמטירט א „קאָמיסיע“, וועלכע איז באשטאנען פון עטלעכע געשטאפּאָלייט: אדאם, א פּאָליאק, לאַלעק סקאָסווסקי און קעניגל, צוויי יידישע געשטאפּאָוועס. ארום זיי האָבן זיך גערייט סתם יידן און פּאָליאקן, וואָס האָבן געהאט די אויפגאבע צי ווערבירן קאנדידאטן. טעגלעך זענען אין האָטעל אויפגענומען געוואָרן הונדערטער יידן, וואָס האָבן געצאָלט צענדליקער טויזנטער זאָלטעם פאר אריינשטעלן זיי אויף דער רשימה פון די „אויסלענדער“. די יידן זענען אין האָטעל געקומען מיטן גאנצן רעשט פון זייער האָב און גוטס, ווער עס האָט נאָך געהאט עפעס פון זיינע זאכן, פון צירונג אָדער געלט. אין האָטעל האָט מען געפירט א גוט לעבן. מען האָט געגעסן און געטרונקען, געשפּילט א ברירוש און געפּילט זיך ווי נייגעבוירענע. יידן האָט זיך געדאכט, אז עס איז שוין פאר זיי געקומען די ישועה.

פינצטערע נעכט אין פאוויאק

דייטשן האָבן נישט צעשטערט די אילוויע. אין די האַטעל סאַפּאָנען האָט מען באַגעגנט געשטאַפּאָוועס, וואָס האָבן מיט די יידן געפירט גע- מיטלעכע געשפרעכן און זיי מכבד געווען מיט ציגאַרעטן. די דאָזיקע אידיליע האָט אין פּוילישן האַטעל געדויערט אזוי לאַנג, ביז אין אַ געוויסן יול-טאָג, ווען די געשטאַפּאָ האָט געהאַלטן, אז דער האַטעל האָט שוין דערפילט זיין ראָלע, איז דער האַטעל אַרומגערינגלט געוואָרן דורך דייטשע זשאַנדאַרמעריע. אלע יידן, וואָס זענען געווען אין האַטעל, האָט מען אוועקגעפירט אין פּאוויאק.

* * *

דער אָבערשאַרפּירער אלבערטס איז געווען איינער פון די אָנפירנדיקע געשטאַפּאָ-לייט אין דער פּאוויאקער תּפּיסה. ער איז געווען דער לייטער פון דער ווירטשאַפּט-אַפּטיילונג, ער האָט זיך אויך פּאַרנומען מיט דער תּפּיסה-קאַנצעלאַריע. יעדער אַרעסטירטער האָט נאָך אַ געוויסער צייט פון זיצן אין דער תּפּיסה געמוזט זיך באַקענען מיט דעם דאָזיקן אויסער-געווענלעך עלעגאַנטן געשטאַפּאָ-אַפיציר. איך האַלט נישט דווקא, אז אל-בערטס איז ענלעך געווען צום גריכישן אָפּגאַט אַפּאָלאָ, נאָר איך האָב אַן איינדרוק, אז אלבערטס אליין האָט שטאַרק געהאַלטן פון זיין שיינקייט. ער האָט געשטרעבט צו זיין אַ מוסטער פון אַ מאַן, פון דער נאָרדישער ראַסע און פון „רומפּולן הערן פּאַלק“.

פאַר אונדז, די אַרעסטירטע אין פּאוויאק, האָט די הויכע און גלייך אויסגעצויגענע געשטאַלט פון אָבערשאַרפּירער אלבערטס אויסגעזען אפילו גאַנץ סימפּאַטיש. אזוי איז געווען ביז דעמאָלט, ווען מיר האָבן בעסער דערקענט דעם דאָזיקן מנוול און מיר זענען שוין געווען אימשטאַנד ריכטיקער אָפּצושאַצן זיינע מעלות און חסרונות.

אלבערטס האָט עמלעכע מאָל טעגלעך מיט זיין פעסטן מיליטערישן שריט דורכגעשפּרייזט דעם תּפּיסה-הויף. דעם קאָפּ האָט ער געהאַלטן פאַר-ריסן אין דער הויף, אויף די הענט שניירווייסע הענטשקעס, אויף די פּיס אַ פּאַר הויכע לאַקירטע שטיוויל ווי אַ גענעראַל.

פון אלבערטסן האָבן מיר קיין מאָל נישט געהערט קיין הויך קול.

ער האָט קיינעם נישט געשלאָגן, אויף קיינעם נישט געשריגן. בלויז דורכ־שפּרייזן האָט ער געפּלעגט דעם הויף און ווען עס האָט זיך געטראָפּן, אז ער האָט באגעגנט אן ארעסטירטן און דער ארעסטירטער האָט אים א דער־שראָקענער באגריסט, האָט זיך אלבערטס קיין מאָל נישט נוהג געווען אזוי ווי די איבעריקע געשטאפּאָלייט, וואָס אין בעסטן פאל פלעגן זיי דעם ארעסטירטן כלומרשט נישט באמערקן. אלבערטס פלעגט יעדן ארעסטירטן עלעגאנט ענטפערן אויף א באגריסונג. און געטון האָט ער עס מיט א גראַ־ציעזער האנט־באוועגונג, העפלעך, עלעגאנט און סימפאטיש.

די יידישע ארעסטירטע פון דער קאמער נר. 258 האָבן געוויסט, אז יעדן טאָג זייגער 10 פארמיטאָג קומט אלבערטס אין דער שכנותדיקער קאמער 257, וועלכע איז אין יענער צייט געווען די יידישע טויטן־קאמער, און רופט פון דאָרט ארויס די צום טויט פארמשפּטע יידן. מען האָט יע־וויסט, אז פון דאָרט פירט זיי אלבערטס אין דער תּפּיסה קאנצלעלאַריע, פון וואנען זיי גייען אויף דער „אומזידלונג“.

צוליב דעם האָבן די יידן פון דער קאמער 258 גערופן אלבערטסן — צוזאמען מיט זיין גוטסקייט און העפלעכקייט — „אלבערטס, דער מלאך המות“. דאן האָבן זיך אָנגעהויבן צו פארשפּרייטן עקשנותדיקע קלאַנגען, אז דער דאָזיקער הויכער פונקציאָנער פון דער תּפּיסה־וואַך, פירט אייגנ־הענדיק אויס די עקזעקוציעס איבער די יידישע קרבנות. באמת האָט מען נישט געגלויבט אין די דאָזיקע קלאַנגען. עס האָט זיך נישט געלייגט אויפן שכל, אז דאָס קאָן זיין אמת. צום אויספירן די עקזעקוציעס איז באשטימט געווען די „ווייסע זשאנדארמעריע“ און ווען עס וואָלט אפילו אויסגעקור־מען, אז די תּפּיסה־וואַך וואָלט אליין געמוזט אויספירן אן עקזעקוציע האָט אלבערטס להלּוטין נישט געדארפט דאָס מאכן מיט זיינע אייגענע הענט. ער האָט ארום זיך געהאט א גאנצן שטאב פון אויסגעשפּראַכענע מערדערס, אויף וועלכע ער האָט זיך גאנץ רואיק געקענט פארלאָזן. איז אויב אלבערטס נעמט זיך אליין צו דער דאָזיקער ארבעט, טוט ער עס פון אייגענעם ווילן, פון אן אינערלעכער ליבשאפט, פון סאדיזם.

— עס איז אָבער אוממעגלעך — האָבן מיר צווישן זיך באשלאָסן — אז דער פיינער און העפלעכער אלבערטס זאָל זיין א סאדיסט פון אזא מין.

פינצטערע נעכט אין פאוויאק

מילא, וואָס ער איז, איז ער, אָבער דאָס, וואָס מען רעדט איצט וועגן אים, איז שוין איבערגעטריבן.

אָבער די חברים פון דער פאכלייט-גרופע, וואָס איז דעמאָלט גע-
זעסן אויף דער פערטער אָפטיילונג (דער מחבר פון דאָזיקן בוך איז צו
דער דאָזיקער גרופע אָנגעשלאָסן געוואָרן ערשט שפעטער), האָבן דערציילט.
אז פון די פענסטער פון זייער קאמער האָבן זיי אן אויסבליק אויף דעם
פלאַץ אנטקעגן דעם תפיסה-טויער. אויף דעם דאָזיקן פלאַץ, צווישן די
חורבות פון די הייזער דזשיעלנא גאס נר. 25 און 27 ווערן אָפט אויס-
געפירט עקזעקוציעס איבער די „אומזידלונגס יידן“ און די יידן פון דער
פערטער אָפטיילונג זעען אָפט, ווי אַלבערטס שיסט פון זיין אויטאָמאט צו
די אָרימע קרבנות. ערשט דעמאָלט, ווען אונדזערע חברים האָבן דער-
ציילט די דאָזיקע בפירושע זאכן, האָבן מיר אָנגעהויבן צו גלויבן אין אמת
פון די פארשפרייטע קלאנגען וועגן אַלבערטסן.

עס איז פאר אונדז געווען קלאָר, אז אונטער דער דאָזיקער גלאטיקער
פעל פון אן אומשולדיק שפעלע באהאלט זיך א געפערלעכע מערדערישע
חיה מיט בלוטדורשטיקע אינסטינקטן. זינט דעמאָלט, דערהערנדיק בלוז
דעם אָפקלאַנג פון די באקאנטע שריט, האָבן מיר ממש געציטערט.
שוין אין די שפעטערע צייטן, ווען איך האָב צוזאמען מיט מייער
פינף חברים געארבעט אין תפיסה-באָד, האָבן מיר צוליב אַלבערטסן גע-
האט אויסצושטיין א מאָמענט פון שרעק.

אין א געוויסן מאָמענט האָט זיך אַלבערטס דערנענטערט צום באָד-
בנין און ווי זיין טבע, רואיק און העפלעך, דורכן אָפענעם פענסטער אונדז
א פרעג געטון:

— וויפיל ארבעטער זענט איר דאָ פאראן?

— זעקס מאן — האָט איינער פון אונדז געמאָלדן.

— אלע יידן?

— יא וואָל.

— אלע ארויס — האָט ער באפוילן.

— נא, יינגלעך, היינט איז שוין אונדזער סוף — האָבן מיר איינער
דעם צווייטן צוגעווינקען — א שאלה, אויב אַלבערטס, דער מלאך המות,
קומט נאָך אונדז, טאָ ווער קאָן נאָך האָבן א ספק וועגן אונדזער גורל?

געציעטרט האָבן מיר ווי פיש. דאָך זענען מיר ארויס פון באָד. אל-
 בערטס האָט אונדז געהייסן זיך אויסשטעלן אין א ריי, מיר האָבן זיך
 אויסגעשטעלט און בשעת מעשה האָבן מיר שוין אָנגעהויבן צו מאכן
 שלום מיטן געדאנק וועגן טויט. אָבער אלבערטס האָט זיך נישט געאייילט.
 לאנגזאם האָט ער אונדז איבערגעציילט און געקוקט אויף אונדז מיט זיין
 מאַדנעם שמייכלענדיקן בליק. ווייזט זיך אָבער ארויס, אז ער איז געווען
 א שלעכטער בעל השבון. מיר זענען געווען זעקס און ער האָט אונדז נישט
 געקאָנט איבערציילן. האָט ער געציילט נאָך א מאָל און אונדז האָט זיך
 געדאכט, אז די מעשה דויערט שוין א יאָר. מען וואָלט במשך פון דער
 צייט געקאָנט באווייזן איבערצוציילן א גאנצע דיוויזיע מיליטער.
 אלבערטס האָט אָבער געהאט צייט. לאנגזאם האָט ער עפעס געשלעפט
 פון זיין קעשענע. מיר קוקן, וואָס ער שלעפט. צו אונדזער דערשטוינגונג
 איז עס א שאכטל ציגארעטן. אלבערטס עפנט דאָס שאכטל, דערלאנגט יעדן
 פון אונדז צו דריי ציגארעטן. דערנאָך באגריסט ער אונדז מיט זיין פיניער
 האנט-באוועגונג, דרייט זיך אויס און גייט ווייטער. מיר בלייבן שטויגענ-
 דיק אויפן אָרט.

— וואָס איז דאָס? — פרעגט זיך איינער ביים צווייטן.

ערשט שפעטער האָבן מיר זיך דערוואוסט, אז הער אלבערטס איז
 דעם זעלבן טאָג צוריקגעקומען פון אן אורלויב און מעשה העפלעכקייט
 האָט ער פאר יעדן פון די ארעסטירטע, וואָס זענען געווען באשעפטיקט
 אין דער תפיסה אויף פונקציעס, געברענגט א מתנה: דריי ציגארעטן.
 אויף אזא אופן האָט זיך אלבערטס באגריסט מיט די ארעסטירטע.
 די דאָזיקע באגריסונג, פונקט אזוי ווי זיין מתנה, וואָלטן מיר אים גערן
 מוחל געווען.

* * *

עס איז א פארנאכט נאָך א הייסן טאָג. די לופט אין דער קעלער-
 קאמער אויף דער אכטער אָפטיילונג איז אָנגעזאפט מיט פייכטקייט. די
 ארעסטירטע זיצן ווי געווענלעך אויף זייערע שטרוויזעק, איינער צוגעפרעסט
 צום צווייטן. די ענגשאפט איז איצט גרעסער, ווי פריער. במשך פון היינט
 טיפן טאָג זענען צוגעקומען דריי פרישע קרבנות. די העמדער האָבן זיך

צוגעקלעבט צו די לייבער. פאר שוואכקייט האָט קיינער נישט געקאָנט רעדן. אפילו דאָס יונגווארג האָט נישט געהאט קיין חשק ארומצוקריגן זיך צווישן זיך, ווי זיי האָבן עס תמיד געפלעגט טון.

פלוצלינג האָט זיך דורך די פענצטערלעך דערהערט פון תפיסה־הויף א שווערער גערויש פון אַנקומענדיקע אויטאָמאָבילן. באַלד לאָזט זיך שוין הערן א שטארקער רעש, א צוזאמענגעמיש פון הויכע רופענישן אויף דייטש מיט בילן פון הינט.

פאר די ארעסטירטע, וועלכע זענען געזעסן אין קאמער, איז דער גאנצער געטומל אויפן הויף געווען א נייעס, עפעס אן אויסערגעווענלעכע דערשיינונג, ווייל די שטילקייט פון א בית־עלמין איז דאָ כמעט קיין מאָל נישט געוואָרן איבערגעריסן.

קאזיק, דער סטאראסטע, האָט זיך צוגערוקט א בענקעלע צו דער וואנט אונטערן פענצטערל. ער איז ארויפגעקראַכן, א וויילע געשטאנען, האלטנדיק זיך צוליב פאָרזיכטיקייטס טעמים אין א זייט פון פענצטערל, כדי מען זאָל אים נישט באמערקן פון דרויסן. דאן איז ער אראָפּגעשפרונגן גען און האָט באריכטעט:

— גאנצע המונים מענטשן. איך דערקען, אז עס זענען יידן. די פרויען זענען פיין אָנגעטון. אלע האָבן א סך געפעק, שיינע וואליזעס. קינדער זענען אויך דאָ.

— וואָס קאָן דאָס זיין? — האָבן מיר געטראכט — ווארשיינלעך ערגעצווו געווען אן אקציע.

אינער פון די היינט פריש געברענגטע ארעסטירטע, ליטוואק, א ווארשעווער יונגערמאן, האָט זיך אויפגעריסן פון זיין אָרט, ער איז צו געשפרונגען צום בענקעלע און פונקט אזוי ווי עס האָט עס געטון פריער קאזיק, האָט ער זיך אנידערגעשמעלט ביי דער זייט פון פענצטערל און ארויסגעקוקט אין הויף. ווען ער איז אראָפּגעקראַכן, האָט ער געזאָגט:

— זיי האָבן שוין ליקווידירט דעם פּוילישן האָטעל. איך קען די אלע מענטשן, צוזאמען מיט זיי בין איך דאָרט געווען ביז נעכטן פארטאָג, ביז זיי האָבן מיך געכאפט אין גאס, ממש הינטער דער האָטעל־טיר, בשעת איך בין אויף א רגע ארויסגעגאנגען, כדי צו העלפן א חבר אריינצובאקור מען זיך אין קאנאל, ווייל ער האָט געוואָלט זיך נאָך אומקערן אין געטאָ,

ווי ער האָט געהאט באהאלטן געלט. איצט האָבן זיי פאַרנומען די איב־
ריקע יידן פון האָטעל — האָט ער מעלאַנכאָליש צוגעגעבן — יא, אויך דאָס
איז שוין געענדיקט.

מיר האָבן דאן אָנגעווענדט אלע נויטיקע פאַרזיכטיקייטס מיטלען
און האָבן זיך ביים פענצטערל איינגעאַרדנט אן אַבסערוואַציע־פונקט, כדי
מיר זאָלן קאָנען זען אלץ, וואָס קומט פאַר אין הויף.

א גרויסע צאָל מענער, פרויען און קינדער זענען געשטאנען אין
רייען אויסגעשטעלט אויפן תּפּיס־הויף. אין א זייט זענען געלעגן הויפּנס
געפּעק. פונקט אין מיטן הויף איז געשטאנען א לאַנגער טיש און ביים
טיש זענען געזעסן צוויי געשטאפּ־אַפּיצירן: בראַנד, דער באַוויסטער רוצח
פון די וואַרשעווער יידן און זיין באהעלפּער מענדע. נעבן זיי זענען גע־
שטאנען עטלעכע געשטאפּ־לייט פון צווישן דער תּפּיס־הוואַך מיט אל־
בערסטן בראַש.

בראַנד מיט זיין ברייט צעגאַסענעם חזירישן פנים האָט געקאָמאַנ־
דעוועט. איינעם נאָכן צווייטן פון די יידן צוגערופן צום טיש, דורכגעקוקט
פאפּירן און געשיקט איינעם אויף לינקס, דעם צווייטן אויף רעכטס. די
שורה פון רעכטס איז וואָס אמאָל געווען אלץ גרעסער. די שורה פון לינקס
איז געבליבן גאנץ קליין. בסך הכל עטלעכע צענדליקע מענטשן.

מיר האָבן שוין אויפן ווינק פארשטאנען, אז עס ווערט דאָ דורכ־
געפירט א „סעלעקציע“. דאָס דאָזיקע וואָרט פארמאָגט אפשר נישט קיין
באַזונדערס גרויסע באדייטונג פאר מענטשן, וואָס האָבן נישט מיטגע־
מאכט דאָס דייטשע גיהנום אין פּוילן. אָבער פאר יענע, וואָס האָבן דאָס
דאָזיקע גיהנום יאָ מיטגעמאכט, באדייט דאָס דאָזיקע אומשוֹלדיקע לאַ־
טיינישע וואָרט גרויל און שרעק, ווייל בשעת די „סעלעקציעס“ און נאָך
זיי זענען אומגעקומען אין פּוילן מיליאָנען יידן.

די געשטאפּאַ איז געקומען צום אויספיר, אז עס איז שוין מער נישט
כדאי צו טרייבן ווייטער דעם שפּיל מיטן פּוילישן האָטעל. די געשטאפּאַ
האָט דעם דאָזיקן „קאמף“ געווינען. עס האָט זיך איינגעגעבן אַרײַנצו־
נארן עטלעכע טויזנט יידן. די גרופּעס, וועלכע זענען שוין ארויסגעשיקט
געוואָרן אין דער צווישנצייט קיין וויטעל אָדער האַנאווער, וועלן נישט
פארפּאָלן ווערן פאר דער געשטאפּאַ. צו יעדער רגע האָט מען דאָך איבער

זיי די שליטה און קיינער וועט דאך נישט שטערן אין זייער ליטווישע. דאקעגן איז שוין געקומען די צייט, כדי צו פארענדיקן דעם ענין אין ווארשע.

איך האָב איינגעשטעלט מיינע עטלעכע טעג, וואָס איך האָב דעמאָלט גערעכנט, אז זיי זענען מיר נאָך געבליבן פון מיינ לעבן. איך בין זייער לאנג געשטאנען אויף דעם קליינעם בענקעלע אין דער זייט פון קעלער פענצטערל. איך האָב מיך צוגעקוקט צו דער דעפילאדע פון טויט. מיינ לעבן גופא איז אין יענעם מאָמענט געווען שטארק איינגעשטעלט, ווייל ווען א דייטש וואָלט מיך דערזען אן ארויסקוקנדיקן, וואָלט ער מיר תיכף אריינגעיאָגט א קויל פון זיין אויטאָמאט. איך האָב אָבער נישט געטראכט וועגן דער סכנה, איך האָב זיך נישט געקאָנט אָפרייסן פון דעם בילד פון צינישער אכזריות און היילפלאַזיקייט. באזונדערס האָט מיך געמאכט אויפֿטרייסלעך דאָס בילד פון די קינדער. קלענערע און גרעסערע, העלע קעפלעך, ראָזיקע פנימלעך, געוואָרפן מיט די אייגעלעך אהין און אהער, געטוליעט זיך צו די פרויען און געציטערט.

יא, דאָס האָב איך באשטימט געזען. זיי האָבן אלע געציטערט. מסתמא געוואָסט, ווו זיי זענען און צו וואָס מען האָט זיי אהער געברענגט. אין דעם מאָמענט איז פאר מיינע אויגן געשטאנען דאָס בילד פון אן אייגן עופהלע, וואָס האָט מיט א גאָר קורצער צייט צוריק דורכגעמאכט דעם זעלבן וועג צום טויט.

די דייטשן האָבן גאנץ רואיק געמאכט זייער ארבעט. באצויגן זיך צו די יידן כמעט ווי העפלעך. לעגיטימירט און געהייסן אוועקגיין. די שורה פון רעכטס איז שוין געווען ריזן גרויס, די שורה לינקס האָט זיך כמעט נישט פארגרעסערט. איך האָב פארשטאנען, וואָס דאָס באדייט. רעכטס הייסט טויט, לינקס הייסט לעבן, אָדער ריכטיקער געזאָגט: צייטווייליק נאָך מאַטערן זיך.

די סעלעקציע האָט געדויערט ביז שפעט אין אָוונט. דערנאָך האָבן מיר געהערט, ווי מען טרייבט אריין א גרויסן המון מענטשן אין תפיסהרבינין. שפעטער האָט זיך מיט א קנאָקנדיקן בראַל פארמאכט הינטער זיי די אייר-זערנע תפיסה־טיר און פון אונדזער קאָרידאָר האָט זיך געהערט א געטומל פון הונדערטער פּאָר פיס. די עטלעכע צענדלינג יידן פון דער לינקער שורה

הָאָט מען אוועקגעפירט אויף דער פרויען-אָפטיילונג, דאקעגן דעם גרויסן המון פון רעכטס הָאָט מען אריינגעטריבן אויף אונדזער אָפטיילונג, וועלכע איז געווען די אָפטיילונג פון טויט.

שפעטער האָבן מיר זיך דערוויסט, אז מיט די עטלעכע צענדליק יידן, וואָס זענען אוועקגעפירט געוואָרן אויף דער פרויען-אָפטיילונג, ווייל כלומרשט האָבן זיי געהאט בעסערע פאפירן פון די איבעריקע, האָבן די נאָציעס געפרווט אָנהייבן א נייעם שפיל מיט „אמעריקאנישע בירגער“. עס הָאָט געהייסן, אז פון דעם מאָמענט זענען די „אמעריקאנער“ אינטער-נירט אין פאוויאקס. פארשטייט זיך, אז איצט איז זיי שוין נישט געלונגען אריינצובאקומען קיין באדייטנדיקע צאָל יידן. דאָך אָבער האָבן זיי אריינגע- באקומען נאָך א קליינע צאָל יידן און דעם גאנצן טראנספּאָרט האָבן זיי שפעטער ארויסגעשיקט קיין האנאווער. עס איז נאָך כדאי צו באמערקן, אז פון די אלע טראנספּאָרטן „אמעריקאנישע“ יידן, וואָס זענען ארויס- געשיקט געוואָרן קיין וויטעל און האנאווער, האָבן זיך אָפגעראטעוועט בלויז געצייילטע יחידים. דאָס רוב איז אומגעקומען.

איצט קאָמיר זיך אומקערן צום געטומל אויף אונדזער קאָרידאָר. דורך דער פארמאכטער טיר האָבן מיר געהערט, ווי מען טרייבט אריין די מענטשן אין די קאמערן. שפעטער הָאָט שוין ארום אונדז געהערשט א שטילקייט, א טויטע שטילקייט פון א געווענלעכער נאכט אין דער פאוויאק- תפיסה.

צומאָרגנס הָאָט מען די מענטשן ארויסגעטריבן פון די קאמערן אין קאָרידאָר. מען הָאָט זיי געהייסן אויסשמעלן זיך אין א ריי און נעמען די פרישטיק-קאווע. הינטער דער טיר פון אונדזער קאמער איז גראָד געשטא- נען א ריי פון פרויען. מיר האָבן געפרווט אָנקניפן מיט זיי א געשפרעך. דער קרומער טשאריסקי הָאָט זיי א פרעג געטון דורך דער וויזיערקע (א קיילעכדיק פענצטערל אין דער תפיסה-טיר):

— וואָס טוט זיך מיט אייך?

— עס איז ביטער — הָאָט אים אויף יידיש געענטפערט א קליינע, שווארצע פרוי — מיר גייען אהין — הָאָט זי מיטן פינגער געוויזן די פּאָדלאָגע.

פינצטערע נעכט אין פאוויאק

די ריי האָט זיך פּאַראַוויסגערוקט. אוקראינער האָבן זיך דערנענטערט. מיר האָבן געמוזט איבעררייסן דאָס געשפרעך. מיט עטלעכע שעה שפעטער איז אין קאַרידאָר ווידער א געטומל. מען האָט די מענטשן נאָך אמאָל ארויסגעטריבן פון די קאמערן, ווידער אויסגעשטעלט אין רייען. זיי זענען איצט געשטאנען אין א טאָפּלמע ריי, אויסגעשטעלט לענגאויס דעם איבער הונדערט מעטער לאנגן קאַרידאָר. דערנאָך האָט מען זיי געהייסן אין גרופעס צו פינף מענטשן ארויסגיין אויפן הויף. בלויז א קורצע צייט האָט געדויערט, זינט די ערשטע גרופע איז ארויס פון קאַרידאָר און מיר האָבן פון א נאָר נאָענטן מרחק דערהערט א שארפע סאַלזע פון אויטאָמאט־שאַסן. עס איז געווען קלאָר. דאָס איז שוין געווען די עקזעקוציע.

איצט איז הינטער אונדזער מיר ווידער געשטאנען א ריי פרויען. מיר האָבן שוין אָבער נישט געקאָנט ארויסקוקן. פּלוצלינג האָב איך דער־הערט א געוויין פון א פרוי און תיכף האָב איך געהערט, ווי א צווייטע האָט איר אריינגעזאָגט :

— בהמה, וואָס ווינסטו. נאָר איין מאָל שטארבט מען דאָך. דו מוזט זיך האַלטן, כדי די שונאים זאָלן אין אונדז נישט האָבן קיין נקמה.

* * *

שפעטער, ווען איך בין שוין געזעסן אויף דער פערטער אָפּטיילונג, האָבן מיר מיינע פריינט דערציילט וועגן פּרטים פון דער דאָזיקער עקזע־קוציע: זי איז פּאַרגעקומען פונקט אקעגן דעם פּאוויאק־טויער אין די חורבות פון די הייזער דזיעלנא נאם 25 און 27.

די יידן פון דער פערטער אָפּטיילונג האָבן פון זייערע פענצטער אלץ געזען. זיי האָבן געוויסט צו דערציילן, ווי אוקראינער האָבן מיט גרויסע שטעקנס געטריבן גרופעס נאקעטע מענטשן צו פינף אין א שורה פונעם תּפּיס־היטויער איבער דער פּוסטער נאם צו די חורבות. צווישן די חורבות איז געווען אויסגעגראָבן א טיפּער גרוב און איבער אים איז גע־האנגען א הילצערן בריקל. די אוקראינער האָבן די קרבנות געטריבן צום בריקל און ווען זיי האָבן באטראַטן דאָס בריקל, האָט זיך פון א זייט גע־

לאָזט הערן א סעריע שאַסן פון אויטאָמאט און תיכף האָט זיך דאָס פינפטל נאקעטע מענטשן איבערגעקערט אין גרוב אריין. אזוי איז געגאנגען איין פינפטל נאָכן צווייטן, צוזאמענגעמישט מענער, פרויען און קינדער.

אין א געוויסן מאָמענט האָט איינער פון די ארויסקוקנדיקע יידן באַמערקט פון דער זייט, פון וואנען עס האָט זיך געהערט די שיסעריי, א שאַטן פון א מענטש, וועלכער איז געשטאנען הינטער דער חורבה מויער. די יידן האָבן געווענדט זייערע בליקן אין דער זייט פון שאַטן און זיי האָבן דערקענט אין אים אלבערטסן דעם מלאך המות. ער איז געשטאנען אן אויסגעגלייכטער. אין זיינע הענט, אָנגעטוענע אין שנייד ווייסע הענטשקעס, האָט ער געהאלטן אן אויטאָמאטישע ביסק. ווען דאָס פינפטל נאקעטע מענטשן האָט דערגרייכט דאָס בריקל, האָט אלבערטס אויפגעהויבן דעם אויטאָמאט און דאָן האָט א סאלווע דורכגעשניטן די לופט. דערנאָך האָט ער מיט א גראציעזער באוועגונג אראָפגעלאָזט די ביסק. ווער עס האָט געקענט אלבערטסן, האָט געוויסט, אז מיט דער זעלבער האַנט-באוועגונג גריסט ער די ארעסטירטע אויפן תפיסה-הויף. אין יענעם טאָג האָט אלבערטס איינער אליין דערמאָרדעט אן ערך 300 מענטשן, צווישן זיי א היפשע צאָל פרויען און קינדער. ער איינער אליין — אלבערטס דער קאלטער מערדער.

מיין פריינט ווילרִי

איך האָב מיך באַקענט מיט אים אין א שפעטן האַרבסט־טאָג. אין אמתן האָט מען שוין דעמאָלט געהאלטן ביים סוף פון האַרבסט, הגם דער ווינטער האָט נאָך נישט געהאט באוויזן ארומצונעמען די וועלט מיט זיינע קאלטע אָרעמס. אין יאָר 1943 האָבן מיר אין פּוילן געהאט א שיינעם האַרבסט. עס זענען געווען זוניקע און אפילו וואַרעמע טעג. איך בין געזעסן אין פאָרהויז פון תפיסה־באָד נעבן מיין גרויסן דעזינפּעקציע־קעסל. געזעסן און ווי געווענלעך האָב איך געטראכט. איך האָב געטראכט וועגן גורל פון מיינע נאָענטע, וועגן מיין אייגענער לאַגע און וועגן דער אויסזיכט־לאָזיקייט פון מאָרגן. עמעץ האָט א שטארקן

פינצטערע געכט אין פאוויאק

קלאפ געטון אין די טיר. אין הסכם מיטן תפיסה־רעגולאמין האָט אונדזער טיר געמוזט שטענדיק זיין פארמאכט און דעם שליסל האָט ביי זיך גע־האלטן דער אוקראינישער וואכמיסטער. איצט האָט אונדזער וואכמיסטער געעפנט די טיר. עס זענען אריינגעקומען דריי מענער, אָנגעטוענע אין די קאָנצענטראַציע־לאַגער־ישע פּאַסאַקעס, מיט גראַנאַטענע בערעטן אויף די קעפּ. עס זענען געווען דייטשן — געפּאַנגענע פּון קאָנצענטראַציע־לאַגער אויף גענשע גאַס. אזוי ווי אין זייער לאַגער איז נאָך דעמאָלט נישט געווען איינגעאָרדנט קיין באָד, זענען זיי צו אונדז געקומען זיך באָדן. דער ערשטער פּון יענע דריי, א הויכער, בלאַנדער מאַן מיט אַן אויסזען פּון אַן אינטעליגענטלער, האָט אויף זיך געצויגן מיין באַזונדערע אויפ־מערקזאַמקייט. ער איז טאַקע תּיכּף צו מיר צוגעגאַנגען, געדריקט מיר די האַנט און געזאָגט:

— מיין נאָמען איז וויל־לי. איך בין באשעפּטיקט אלס שרייבער פונעם לאַגער־שפּיטאַל. דער דאָזיקער צווייטער, וואָס איז דאָ מיט מיר צוזאַמען, איז דער לאַגער־דאָקטאָר און דער דריטער איז דער אדמיניס־טראַטאָר. איר פּאַרשטייט דאָך, אזא „מעדכען פיר אלעס“.

— יא, איך פּאַרשטיי — האָב איך געענטפּערט און איך האָב מיך באַגריסט מיט אלע דריי.

שפּעטער זענען געפּאַלן די זעלבע געווענלעכע פּראַגן, וועלכע מען האָט שטענדיק געהערט איבערחזן דורך ארעסטירטע, בשעת זיי האָבן זיך ערגעצוווי באַגעגנט.

— ווי לאַנג נאָך? ווען וועט שוין א סוף נעמען צו אונדזער נויט?

— ווער קאָן דאָס וויסן? — פּלעגט דער געפּרעגטער ארעסטירטער געווענלעך ענטפּערן מיט א צווייטער פּראַגע.

אָבער פּון וויל־לין האָב איך נישט געהערט דעם דאָזיקן געווענלעכן ענטפּער. וויל־לי האָט געהאַלטן, אז אונדזער נויט קאָן שוין לאַנג נישט דויערן. די סאָוועטן מאַכן ריזן־פּאַרשויטן אויף די פּראַגן. זיי געפינען זיך שוין גאָר נאָענט צו די אַמאָליקע פּוילישע גרענעצן. אין עטלעכע וואָכן ארום וועלן זיי שוין זיין אין וואַרשע. איינגטלעך קאָנען מיר נאָר פּון דער זייט רעכענען אויף אונדזער ישועה — האָט מיר וויל־לי פּאַרזיכערט.

וויללי האָט מיר דערציילט וועגן זיך. ער זיצט שוין זינט דעם יאָר 1933, דאָס איז זייט דער היטלער־רעזשים איז אויפגעשטאנען אין דייטש־לאַנד. ער איז געווען א סאָציאל־דעמאָקראַט, אן אדוואָקאט אין בערלין, שטארק פארנומען זיך מיט פאָליטישער טעטיקייט און טאקע דערפאר האָבן אים די היטלערסטן ארעסטירט אין די סאמע ערשטע טעג. במשך פון זיינע צען יאָר ארעסט האָט ער שוין זייער פיל מיטגעמאכט, געווען אין א סך לאַגערן און דורכגעגאנגען גרויסע מאטערנישן און פייניקונג־גען. לטוף איז ער איצט אין „קאָנצענטראַציע־לאַגער־וואַרשע“. דאָ גייט אים אפילו נישט שלעכט, נאָר דאָס עלפֿטע יאָר פון געפאנגענשאפט האָט שטארק אונטערגעשניטן זיין געזונט.

— איך בין אין געשטאפֿאָ — האָט ער דערציילט — כאַלאַסטעט מיט גרויסע פאָליטישע טאיים. איך האָב נישט קיין שום האָפענונג, אַז זיי זאָלן מיך ווען עס איז ארויסלאָזן א לעבעדיקן. איך בין זיכער, אַז ווען עס וועט קומען זייער לעצטע שעה, וועלן זיי מיט מיר מאַכן א סוף. איך מוז זוכן א מעגלעכקייט צו מאַכן פֿליטה.

נאָך דעם דאָזיקן ערשטן באַגעגעניש איז וויללי געקומען צו אונדז כמעט טעגלעך. צוליב זיין ארבעט אין שפיטאָל האָט ער זיך געמוזט אָפט באַדן. איין מאָל, בשעת מיר זענען צוזאמען געזעסן, האָב איך אים אויסגעפרעגט וועגן זיין משפּחה.

— איך האָב אין בערלין א פרוי און צוויי קינדער — האָט ער מיר געענטפּערט. אין די ערשטע יאָרן האָב איך מיט זיי געהאט א פארבינדונג. מיר האָבן זיך דורכגעשריבן איין מאָל אין חודש. נאָר שפעטער האָט זיך מיין פאמיליע פון מיר אָפּגעזאָגט. איך האָב שוין אויף זיי פאר־ציכטעט, איך וועל זיך צו זיי שוין מער נישט אומקערן. אויב איך וועל יאָ איבערלעבן די דאָזיקע גרויליקע צייט, וועל איך מיך באַזעצן אין דרום אמעריקע און דאָרט וועל איך באשרייבן און פארעפנטלעכן אלץ, וואָס איך האָב געזען בשעת די עלף יאָר אין די נאַצישע קאָנצענטראַציע־לאַגערן.

אן אנדער מאָל האָט זיך געטראָפּן, אַז צוויי יוגנטלעכע דייטשן, וואָס זענען געזעסן אלס ארעסטירטע אין דעמזעלכן לאַגער אויף גענשע־

גאס, זענען אנטלאָפֿן. נאָך דער פֿליטה האָבן זיי געלאָזט זיך פֿאַרן צו דער פֿריישישער גרענעץ, רעכענענדיק אז עס וועט זיי געלינגען דורכרייסן זיך אהיים. אָבער אויף דער גרענעץ האָט זיי פֿארהאלטן די פֿאַליציי. דאָן האָט מען זיי געברענגט אין פֿאוויאק. דאָ זענען זיי געזעסן אָפֿגעזונדערט און געווארט אויף זייער פֿסק דין. לויט די נאצישע פֿאררדענונגען האָט זיי פֿאַר א פֿרוו צו אנטלויפֿן דערווארט די תּליה.

מיט די דאָזיקע צוויי יוגנטלעכע האָב איך מיך א מאָל געטראָפֿן, בשעת זיי זענען געקומען זיך באַדן. דעמאָלט האָבן זיי מיר דערציילט, אז זיי וועלן בלייבן לעבן, ווייל הימלער אליין האָט זיי באגנעדיקט. די צוויי דייטשן האָבן געבעטן, אז ווען איך וועל מיך טרעפֿן מיט וויללִין, זאָל איך אים זאָגן, ער זאָל זיי שיקן אין תּפיסה ציגארעטן און עסנווארג.

ווען איך האָב די זאך געמאָרדן וויללִין, האָט ער מיר געענטפֿערט:
 — זעסטו, איך אליין וואָלט פֿון דער זאך נישט געמאכט קיין עסק. די יינגלעך זענען דאָך אין א גרויסער נויט. אָבער אונדזערע פֿריינט אין לאַגער טראָגן קעגן זיי א גרויסן פֿארדרוס. ערשטנס האָבן זיי פֿאַר זייער פֿליטה אויסגעוויילט א שלִימזלדיקן מאָמענט און זיי האָבן א סך חברים קאליע געמאכט א מעגלעכקייט צו באקומען פֿאסירשיינען אויף צו גיין אין שטאָט. דו פֿאַרשטייסט דאָך גאנץ גוט, אז אזא פֿאסירשיין איז א וועג צו דער פֿרייהייט. צווייטנס זענען זיי געלאָפֿן קיין דייטשלאַנד און דאָס באטראכטן מיר, דייטשע פֿאַליטישע העפּטלינגע, אלס א פֿאַראַט. יעדער פֿון אונדז האָט אויף אייביק אויסגעמעקט פֿון זיין נשמה די דאָזיקע אומדאנקבארע היים. מיר ווילן זי פֿשוט מער נישט אָנקוקן. נאָך הימלערס מַפֿלה ווילן מיר אין אונדזערע פֿאסיאקעס דורכגיין איבער גאנץ פּוילן. דאָס וועט אונדז ממילא ראטעווען פֿון טויט, ווייל אלע וועלן פֿאַרשטיין, אז הגם מיר זענען דייטשן, זענען מיר אָבער נישט די אָקופּאנטן, נאָר די זעלבע געפֿייניקטע און אומגליקלעכע מענטשן, וואָס איר זענט.

אין יענער צייט בין איך שוין געווען פֿולשטענדיק זיכער, אז וויללִין איז אונדזערס א מענטש. מיר, די זעקס בעדער, האָבן אים אויפֿגענומען זייער הארציק, פֿונקט ווי אן אייגענעם. מיר האָבן זיך געטיילט מיט אים מיט אלעם, וואָס מיר האָבן געהאט, מיר האָבן פֿאַר אים נישט געהאט קיין שום סודות.

איין מאָל האָבן מיר זיך מיט וויללִין אָפּגעֶרעדט וועגן מאַכן פֿליטה. מיר האָבן שוין אפילו געהאט אויסגעארבעט א פולשטענדיקן פלאן. דער פלאן אין באשטאנען אין פאַלגנדן: איין מאָל אין דער וואָך קומען צו אונדז זיך באַדן אלע ארעסטירטע פון גענשע לאַגער. אין אזא טאָג דרייען זיך גרופּן פון הונדערטער „פאסיאקעס“ אהין און צוריק דורכן תפיסה־טויער. נישט קיין ווונדער, אז אין אזא טאָג איז דער געטומל אויפן פאוויאק אן אומבאשרייבלעכער און די תפיסה־וואַך איז נישט אימשטאַנד גענוי צו קאָנטראָלירן די באוועגונג. מיר האָבן געוואָלט אויסנוצן אזא צערודערטן טאָג. מיר האָבן טאקע באשלאָסן, אז בשעת א גרופּע פאסיא־קעס וועט זיך באַדן, וועלן מיר דערווייל אין א צווייטן צימער זיך איר בערטן אין זייערע בגדים. דערנאָך וועלן מיר צוזאמען מיט וויללִין און מיט א גרעסערער גרופּע פאסיאקעס, געפירט דורך אן עס־עס מאַן, וואָס מוּן, פארשטייט זיך, זיין געבלאַטעוועט, ארויסגיין פון דער תפיסה דורכן תפיסה־טויער, ממש אונטער די אויגן פון דער תפיסה וואַך. ווען מיר וועלן שוין זיין אין געטאָ — האָבן מיר געפלאַנט — וועט זיך אונדזער גרופּע צוזאמען מיט וויללִין אוועקרייסן פון דער גרופּע. דערנאָך וואָלטן מיר געמוזט זיך בלוין דורכרייסן איבערן געטאָ־שטח, איבערשפּרינגען די מויער און שוין זענען מיר אין שטאָט. עס איז א זעלבסטפארשטענדלעכע זאך, אז מיר האָבן זיך מתחייב געווען מיטצונעמען וויללִין מיט זיך און געפינען פאר אים אין ווארשע א באהעלטעניש, פונקט אזוי ווי פאר יעדן פון אונדז.

דער דאָזיקער פלאן איז נישט געווען קיין שלעכטער. ער האָט פארמאָגט גרויסע אויסזיכטן פאר האָבן א דערפאַלג. דאָך אָבער וואָלט מען ביי זיין רעאליזירן געמוזט נאָך מנצה זיין צוויי וויכטיקע מניעות. ערשטנס, וואָס טוט מען מיט אונדזער אוקראינישן וואכמיסטער, צוויי־טנס, ווי געפינט מען צווישן די עס־עס לייט פון גענשער לאַגער אזעלכן, וואָס וועט זיך וועלן אונטערנעמען די אויפגאבע פון ארויספירן אונדז פון תפיסה.

אין יענער צייט האָבן מיר אין באַד געהאט צוויי אוקראינער. זיי האָבן, נאטירלעך, נישט געארבעט צוזאמען, נאָר אזוי ווי איינער האָט געהערט צו דער ערשטער וואַך און דער אנדערער צו דער צווייטער, האָבן

פינצטערע נעכט אין פאוויאק

זיי זיך יעדן טאָג געביטן. איינער פון די דאָזיקע אוקראינער איז געווען בארטשענקאָ, א גוטער שגז און אן אמתדיקער פריינט. דעם וואָלטן מיר קיין מאָל נישט אריינגעצויגן אין אזא מין צרה. אָבער דערפאר איז דער צווייטער, קאסטיענקאָ, געווען א מנוול און א רשע. ער איז אין פאוויאק געקומען פון א ספעציעלער שול, ווו די דייטשן האָבן איינגעאָרדנט לימודים פאר אכזריות. ער האָט די דאָזיקע מלאכה גוט געקענט. ער האָט צום ביישפיל געפֿלעגט זיך אוועקשטעלן שטילערהייט מיטן רעוואָלווער אין דער האנט ערגעץ אין א זייט פון תפיסה־הויף און א נישט באמערקטער פון קיינעם, האָט ער באטראכט די פענצטערלעך פון תפיסה־בנין. טאָמער האָט ער אין וועלכן עס איז פענצטערל באמערקט א קאָפּ פון אן ארעסטירטן, וואָס האָט געלעכצט נאָך א ביסל לופט אָדער געוואָלט ווארפן א בליק אויף גאָטס וועלט, האָט ער תיכף אריינגעשאָסן אין דעם פענצטער. צום גליק איז קאסטיענקאָ געווען פונקט אזא שלעכטער שיסער, ווי ער איז געווען א מענטש. כמעט קיין מאָל איז אים נישט געלונגען צו טרעפן. אָבער דאָך האָט ער איין מאָל אויף אזא אופן דערשאָסן אן ארעסטירטן. אין באָד גופא האָט קאסטיענקאָ באוויזן זיינע גבורות. מילא אונדז, די בעדער, האָט ער גערודפט און געפייניקט, וויפל ער האָט נאָר געוואָלט. אָבער דאָס אליין איז נאָך פאר אים נישט געווען גענוג. ער האָט אויך פארשאפט צרות די ארעסטירטע, וואָס זענען געקומען זיך באָדן. אין מין זכרון האָט זיך איינגעקריצט א גרויליקער עפיוזאָר. בשעת עס האָבן זיך געבאָדן פאסיאקעס, האָט ער בשותפות מיט אן עס־עס מאן, וואָס האָט באוואכט די פאסיאקעס, גענומען פייניקן די זיך באָדנדיקע. פֿלוצלינג האָבן זיי ביידע ארויסגעשלעפט פון צווישן די פאסיאקעס אן עלטערן ווינער ייד. איך זע נאָך איצט פאר מינע אויגן די צאפֿלענדיקע געשטאלטן פון די צוויי יונגע רוצחים, בשעת זיי האָבן דעם ייד געשלאָגן מיט שטאָל־לענע בייטשן און פארפייניקט אים כמעט ביז צום טויט. איינעם פון אונדז האָט קאסטיענקאָ געהייסן האלטן דעם ייד. אונדזער חבר האָט זיך אָפגעזאָגט, דערפאר האָבן מיר אלע שפעטער באקומען שמיץ.

אלזאָ דעם דאָזיקן קאסטיענקאָ האָבן מיר געוואָלט אָנלערנען. מיר האָבן באשלאָסן א מינוט פארן אנטלויפן אומשעדלעך צו מאכן דעם רוצח. דער אופן פון דורכפירן די זאך איז געווען א גאנץ פשוטער. מיר האָבן

געפלאנט קאסטיענקאָן צו פארמאכן אין דעם דעזינפעקציעקעסל. דאָרט וואָלט ער אפשר דערשטיקט געוואָרן. אלנפאלס וואָלט ער פון דאָרט בשום אופן נישט געקאָנט אלארמירן די תפיסה־מאכט וועגן אונדזער פליטה. אויף אזא אופן האָבן מיר געוואָלט ליזן די ערשטע שוועריקייט, וואָס מיר האָבן געהאַט ביים רעאליזירן דעם פלאן פון פליטה.

וועגן דער צווייטער שוועריקייט האָבן מיר זיך געמוזט פארלאָזן אויף וויללין. ער האָט אונדז טאקע פארזיכערט, אז ער וועט לויכט געפינען דעם עס־עס מאן, וועלכער וועט זיך אונטערנעמען אונדז ארויסצופירן.

בשעת מיר האָבן ארומגערעדט די ווייטערע פרטים פון דער פליטה, האָט זיך ארויסגעוויזן, אז וויללי האָט נישט וואָס אָנצוטון. ער האָט נישט קיין לייטישן אָנצוג, הויז דעם פאסיאק, ער האָט נישט קיין שיד און נישט קיין פאלטן. אין פאסיאק טאָר זיך וויללי אפילו אויף א רגע נישט ווייזן אין שטאָט, ווייל די פאליציי וועט אים דאָך תיכף פארהאלטן. הכלל, וואָס בלייבט צו טון? מיר האָבן זיך צוזאמענגעלייגט. איינער פון אונדז האָט וויללין אוועקגעגעבן פון זיך א פאָר הויזן, דער צווייטער א רעקל, דער דריטער א פאלטן און שיד. וויללי איז שוין איצט געווען לייטיש אָנגעטון. מיר האָבן געקענט צוטערעטן צום אויספירן דעם פלאן.

וויללי האָט געהאלטן, אז עס איז שוין דער לעצטער מאָמענט פאר אנטלויפן. יעדנפאלס מוז די זאך געשען העכסטנס ביז סוף יאָר 1943 און דעמאָלט האָבן מיר שוין געהאלטן סוף פון חודש נאָוועמבער. מיר, פארשטייט זיך, זענען געווען מסכים מיט וויללין, ווייל יעדער טאָג האָט פאר אונדז באדייט א סכנה און מיר האָבן געוואָלט אזוי גיך ווי נאָר מעגלעך זיין מהויז דער תפיסה.

איין מאָל האָט מיך וויללי באקענט מיטן אָבערשטורמאן מוט, וואָס האָט גראד באוואכט ווילליס גרופע, וואָס איז געקומען זיך באַדן. — ער איז אן אונדזערער — האָט מיר וויללי געזאָגט וועגן מוטן — אן אלטער סאָציאליסט און דו קאָנסט מיט אים רעדן ווי מיט אן אייגענעם. איך וויל פרווון אים משפיע זיין, אז ער זאָל אונדז ארויספירן.

איך האָב מיט מוטן אָנגעהויבן א געשפרעך. ער איז טאקע געווען זייער העפלעך און גרייט אונדז צו העלפן. דאָך האָט ער אָבער נישט געקענט אונטערנעמען זיך אונדז ארויסצופירן. ער אַליין איז געווען דער פירער

פינצטערע געכט אין פאוויאק

פון דער לאגער-וואך און אלס אזעלכער האָט ער נישט געקאָנט טון אזא
ואך. דאקעגן אָבער האָט ער צוגעזאָגט צו געבן אונדז אן אנדערן עס-עס
מאן, וועלכער וועט אונדז ארויספירן.

מיט עטלעכע טעג שפעטער איז טאקע וויללי געקומען צו אונדז
מיט עפעס אן עס-עס מאן, א רומענישן פּאָלקס דייטש. מיט אים האָבן
מיר אָנגעהויבן צו פארהאנדלען וועגן עצם ענין.

אָבער דעמאָלט זענען שוין געקומען די ערשטע אנטווישונגען. אין
א נאָכמיטאָג איז ביי אונדז געזעסן דער אָבערשטורמאן מוט. ער האָט
גראד געהאט געמאכט א גוטע כוסה און זייענדיק אין א פריילעכער שטיר-
מונג, האָט ער אונדז דערציילט וועגן זיינע נעכטיקע גבורה-מעשים. אלזאָ
נעכטן האָט ער געפירט צו דער ארבעט אין געטאָ א גרופע גריכישע יידן.
מיר האָבן געקענט די דאָזיקע יידן. זיי זענען ס'רוב געווען אויסגעהונגערט,
א סך פון זיי האָבן געהאט געשוואָלענע פים און יעדן טאָג זענען פון זיי
א סך געשטאָרבן צוליב די ספעציפישע הונגער קראנקייטן.

אזעלכע יידן האָט נעכטן מוט עסקאטירט און בשעת דער ארבעט
האָבן זיך דריי פון די דאָזיקע יידן דערווייטערט פון דער גרופע. זיי זענען
געגאנגען צווישן די געטאָ-חורבות, ווייל זיי האָבן געהאָפט צו געפינען
עפעס צו עסן. זייער אייביקער חלום איז דאָך געווען צו געפינען א מאכל,
מיט וועלכן מען וואָלט געקענט א ביסל שטילן דעם פייניקנדן הונגער.

— מיך האָט אָבער שטארק פארדראָסן די חוצפה פון די דאָזיקע
לייזיקע יידן — האָט מוט א פריילעכער פאָרגעזעצט זיין דערציילונג —
איך בין געגאנגען זיי זוכן. איך האָב זיי טאקע געפונען אין עפעס א
חרובן קלער. וואָס טראכט איר, האָב איך נעטון מיט זיי?

מיר האָבן אין דעם מאָמענט גראד נישט געטראכט וועגן גאָרנישט.
ביי מוטן האָבן געפינקלט די גרויע אויגן און זיין פנים איז געווען אויס-
געקרומט אין עפעס א ווילדן געלעכטער.

— איך האָב זיי טאקע אויפן אָרט דערשאָסן, די דאָזיקע „דרעקיקע
זעקע“. מיט דער מאשין — האָט ער געוווּזן זיין רעוואָלווער.

איך האָב געטראכט:

— א שיכור זאָגט דעם אמת. יא, אָבער ווי אזוי האָט דאָס א
סאָציאל־דעמאָקראַט און א מאן, וואָס וויללי האָט וועגן אים גערעדט,

אלם אן „אונדזערן“, געקאנט אָפטון אזא מין זאך? עפעס איז דאָ נישט אין אָרדענונג.

איך האָב געשוויגן, געלאָזט מוטן ווייטער רעדן, אָבער דער גאנצער ענין האָט מיך שטארק פארדראָסן.

א קורצע צייט שפעטער האָבן מייע פריינט, די בעדער, אויף זייער אייגענער הויט זיך איבערגעצייגט וועגן די מאָראַלישע און עטישע מעלות פון דעם סאָציאל־דעמאָקראַט מוט. אזוי ווי ער האָט ביים אָנהייב דער־קלערט זיין גרייטקייט צו העלפן אונדז, האָבן צוויי אונדזערע פריינט, פינקלשטיין און כיל געגעבן אים בריוו צו זייערע באקאנטע אין וואַרשע. דורך די דאָזיקע בריוו האָט מוט געדארפט באקומען געלט. מוט האָט איבערגעגעבן די בריוו, ער האָט אויך גענומען דאָס געלט, אָבער דאָס געלט האָט ער באהאלטן זיך, נישט געבנדיק די ארעסטירטע יידן קיין פרוּטה.

דערנאָך איז געקומען א ווייטערע אנטווישונג. דאָס מאָל שוין מצד וויללִין גופא. ער האָט פּלוצלינג אויפגעהערט אונדז צו באזוכן. תהילת האָט אונדז די זאך פארדראָסן. מיר האָבן דאָך מיט אים געהאט פארבונדן אונדזערע אלע האָפּענונגען אויף ראַטעווען זיך. מיר האָבן זיך טאקע נאָך געפרעגט אויף אים, און מיר האָבן זיך דערוווסט, אז וויללִי איז געוואָרן אין לאַגער א גרויסע פּערזענלעכקייט. ער האָט באקומען א פּאָסירשין און טעגלעך איז ער געפאָרן קיין וואַרשע. איצט איז פאר אונדז די זאך געווען קלאָר. וויללִי פילט זיך וואַרעם. מיט דעם פּאָסירשין קאָן ער דאָך צו יעדן מאָמענט מאכן פּליטה. דאָס, וואָס ער האָט פון אונדז געקאָנט אויסנוצן, האָט ער שוין געהאט, צו וואָס זענען אים, אלזאָ, נויטיק די זעסס יידן?

בדרך אנב האָבן מיר אויך געהערט, אז זינט וויללִי איז געוואָרן א חשוב ביי די נאציס, האָט ער געפייניקט זיינע מיטארעסטירטע און באַ־זונדערם שלעכט האָט ער זיך באַצויגן צו די יידן.

וויללִי האָט שוין איצט נישט געפרוּווט צו אנטלויפן. ער האָט זיך שוין גוט און פעסט געפילט. עס איז אים אָבער נישט לאַנג באשערט געווען צו געניסן פון זיין מאַכט. פּלוצלינג איז ער קראַנט געוואָרן אויף פּלעקן־טיפּוס. דאן איז וויללִי במשך פון עטלעכע חדשים געלעגן אין פּאָוואַקער שפיטאָל. אין שפיטאָל האָט אים אָפט באזוכט דער קאָמענדראָנט פון לאַגער, א געסטאפּאָ־שטורמבאן פירער. וויללִי איז געזונט גע־

וואָרן און ער האָט זיך אומגעקערט אין לאַגער קורץ פארן אויסברוך פון ווארשעווער אויפשטאנד אין אויגוסט 1944.

די לעזער זענען מסתמא נייגעריק צו דערוויסן זיך, וואָס מיט וויללין איז געשען. צי האָט ער טאקע דורכמארשירט גאנץ פוילן אין זיין פא-סיאק און צי שרייבט ער אין אמעריקע די ראָמאנען וועגן די נאצישע קאָנצענטראציע-לאַגערן.

ניין, חשובע לעזער, וויללי האָט נישט געטון דאָס ערשטע און ער טוט נישט דאָס צווייטע. וויללי לעבט נישט. מיר האָט שוין נאָך דער בא-פרייאונג דערציילט אן אָפגעראטעוועטער חבר פון פאוויאק, וועלכער האָט געקעמפט בשעת דעם אויפשטאנד, אז וויללי איז געווען צווישן די ווייניקע דייטשע ארעסטירטע פון גענשער לאַגער, וועלכע זענען געווען אין לאַגער בשעת דעם אויסברוך פון אויפשטאנד. ווען דער אויפשטאנד איז אויס-געבראָכן, האָבן די נאצים איבערגעטון די עטלעכע דייטשע העפטלינגע אין עס-עס מונדירן. איז וויללי שוין געוואָרן אן אָפיציעלער עס-עס-מאן. ער האָט צוזאמען מיט די איבעריקע עס-עס-לייט פארטיידיקט דעם לאַגער פארן אָנגריף פון די פוילישע אויפשטענדלער.

ביים ערשטן אָנגריף האָבן די פוילישע אויפשטענדלער פארנומען דעם גענשער לאַגער. וויללי איז צוזאמען מיט זיינע איבעריקע עס-עס-פריינט געפאלן אין דעם קאמף.

וויללי'ס טויט בין איך נישט אויסן צו באדויערן. עס איז געווען דווקא אזא טויט, וועלכן ער האָט זיך כשר פארדינט.

דאקעגן באדויער איך, וואָס א סך אזעלכע „סאָציאל-דעמאָקראטן“ ווי וויללי זענען יאָ געבליבן לעבן און היינט ווערן זיי באטראכט ווי גלייכ-בארעכטיקטע מיטגלידער פון דער מענטשלעכער משפחה.

דער גורל האָט אונדז פארבונדן

געווען איז דאָס אין די ערשטע טעג פון מיין זיצן אין דער טויטן קאמער 258. דעם זעלבן פרימאָרגן, ווען מען האָט צו אונדז אריינגעפירט אונדזער באקאנטן ליפשיץ, איז אויך געקומען א צווייטער „נייער“. א הויכער בחור פון עטלעכע צוואנציק יאָר מיט א קאָפּ שווארצע לאָקן. זיין

ידישלעך אויסזען האָט זיך ממש געוואָרפן אין די אויגן. אָנגעטון איז ער געווען אין טונקעלע בריטשעס און הויכע אָפיצירישע שטייול, א בלוי זומער העמדל און א געל רעקל. אין דער האנט האָט ער געהאלטן א שול-העפט מיט א נישטפארשניצטער בלייפערדער.

מיר זענען אין דעם מאָמענט געווען שטארק פארנומען מיטן אויס-הערן ליפשיצס געשיכטע. ווען נישט דאָס, וואָלטן מיר זיך תיכף פאר-אינטערעסירט מיט דעם דאָזיקן נייעם פארשוין. אָבער אזוי ווי מיר זענען געווען פארטון אין דעם ענין ליפשיץ, איז דער נייער אריינגעקומען א כמעט נישט באמערקטער. בלויז מארדעקס, דער 17-יעריקער חסידישער יינגל, האָט אויסגערופן:

— קוקט נאָר אים אָן. דער יאט איז געקומען אין שול. ער האָט א העפט מיט א בלוי.

מארדעקס האָט זיך צעלאכט אויפן קול. אָבער קיינער האָט נישט געלייגט קיין אכט אויף מארדעקסן.

ערשט אין אַוונט ביים אפעל, ווען מיר האָבן זיך דערוויסט, אז דער נייער געהערט צו דער קאטעגאָריע „פלוס“, האָבן מיר זיך מיט אים פאראינטערעסירט. עס איז דאָך א מאָדנע זאך. א „פלוס“ — דארף ער זיצן אין קאמער 257. ווי אזוי קומט ער צו אונדז?

חברה האָבן דעם נייעם גענומען אויף א פארהער.

— איר זענט א ייד?

— און ווען איך זאָג ניין, וואָלט איר מיר געגלויבט?

— ווי הייסט איר?

— העניעק לעדערמאן.

— פון וואנען?

— איך בין א ווארשעווער. מיין פאָטער איז געווען א גארבער.

מיר האָבן זיך פארנומען מיט פארבן לעדער.

— נאָך וואָס טראָגט איר עפעס מיט זיך די שול-מכשירים, דעם

העפט מיטן בלוי.

— אויף שוכא האָט עס מיר דער געשמאפאָוועץ געגעבן און האָט

מיר אָנגעזאָגט, אז איך זאָל אין העפט אָנשרייבן אלץ, וואָס איך ווייס

וועגן דער דירה, ווי די דייטשן האָבן מיך געכאפט.

ער איז א קעמפער פון ווארשעווער געטאָ. ער האָט געקעמפט אויף פראַנצישקאָנאָק גאָס, נישט ווייט פון די געטאָ-מויערן אויף באַניפראַט-טערסקא. בשעת יענער פּסח-נאַכט, איידער די דייטשן האָבן אָנגעהויבן די בלאָקאדע פון געטאָ, איז צו העניעקן אין שטוב אריינגעקומען א שלוח פון דער קאמפּס-אַרגאניזאציע. דער שלוח האָט העניעקן געהייסן גיין פארנעמען זיין פּאַסטן. העניעק האָט תיכף זיין פרוי און קינד באהאלטן אין א נאָענטן בונקער און דערנאָך איז ער געקומען אויפן פּאַסטן.

כמשך פון עטלעכע טעג איז העניעק געשטאנען אין אן אומאויפֿ-הערלעכן קאמף. העניעק האָט געטון אלץ, וואָס מען האָט געדארפט טון. א סך מאָל געווען אין סאמע שרעקלעכסטן פייער און די גאנצע צייט געטראכט וועגן זיין פרוי און קינד, וועלכע ער האָט איבערגעלאָזט דאָ נישט ווייט אין א באהעלטעניש. איינמאָל איז אים געלונגען דורכצורייסן זיך צום הויז, ווי עס איז געווען דער באַנערטער בונקער. העניעק האָט נישט געקאָנט דערקענען דאָס אָרט. דאָס הויז און די אנדערע שכנותדיקע הייזער זענען שוין געווען הרוב. די קעלערן זענען געווען פארשיט און העניעק האָט א גאנצע נאכט געגראָבן אין איין קעלער, ווי ער האָט אויס־גערעכנט, אז דאָ מוז זיין דער בונקער. ער האָט טאקע לסוף דערגראָבן זיך צו זיין בונקער, אָבער עס איז שוין דאָרט נישט געווען קיין לעבעדיקער נפש. העניעק ווייסט נישט לחלוטין, ווי עס האָבן זיך אהינגעטון די מענטשן פונעם בונקער און במילא ווייסט ער אויך נישט, וואָס עס איז געשען מיט זיין פרוי און קינד.

נאָך די זעלבע נאכט האָט זיך העניעק אומגעקערט צו זיין גרופע. ער האָט ווייטער געקעמפט. דעמאָלט האָט זיך שוין פאר די יידן געענדיקט די צייט פון פירן דעם קאמף אויף פעסטע פּאַזיציעס. די דייטשן האָבן שוין געהאט פארברענט כמעט דאָס גאנצע געטאָ. יידן האָבן געמוזט זוכן באהעלטענישן. איז מען בייטאָג געזעסן ערגעצווו באהאלטן און ביינאכט איז מען ארויסגעגאנגען אין געטאָ זוכן עסן און אָנפאלן אויף דייטשן. אין געטאָ איז דערווייל געוואָרן וואָס א מאָל שטילער. נאָר דאָ און דאָרט זענען פּלוצלינג אויסגעבראָכן שיסערייען, וועלכע האָבן נאָר קורץ געדויערט. צוליב דער דאָזיקער שטילקייט האָט העניעק פארשטאנען, אז די דייטשע רוצחים האָבן שוין באוויזן צו דערשטיקן דעם אויפשטאנד.

בייטאָג, זיצנדיק באהאלטן ערגעץ אין א חורבה, האָט העניעק געזען באוואָפנטע דייטשן ארומגיין צווישן די חורבות. זיי האָבן געזוכט די לעצטע יידישע באהעלטענישן. די דייטשן האָבן מיט זיך געפירט שפיר-חינט און די עטלעכע יידן פון דער באפעלשמעלע.

וועגן די באפעלשמעלע-יידן האָט זיך העניעק אויסגעדריקט, אז דאָס זענען די שפּלדיקסטע פאררעמער. זיי האָבן זייער שטארק געהאַלפן די דייטשן אין געפינען די יידישע באהעלטענישן.

— אונדזער שנאה צו זיי — דאָס זענען געווען העניעקס ווערטער — אזוי געווען אן אומגעהויערע. וווּ מיר האָבן נאָר געהאט א מעגלעכקייט, האָבן מיר זיי ליקווידירט.

אין יענער צייט איז נאָך העניעק געווען צוזאמען מיט זיין גרופע קעמפער. זיי האָבן אָבער געפילט, אז עס דערנענטערן זיך שוין זייערע לעצטע מינוטן. די אכט יינגלעך האָבן שוין נישט געהאט מער קיין מוני-ציע, זיי האָבן זיך שוין נישט געהאט מיט וואָס צו פארטיידיקן. דעמאָלט האָבן זיי באשלאָסן צו זוכן וועגן דורך די קאנאלן, אפשר וועט געלינגען ארויסצובאקומען זיך פון געטאָ. איינמאָל האָבן זיי די דייטשן געפאקט, כשעת זיי האָבן ארומגעוואנדערט אין די קאנאלן. די דייטשן האָבן די אכט יינגלעך מכבד געווען מיט א גאנצן בינטל גראנאטן, וואָס זיי האָבן צו זיי אריינגעשליידערט פון אויבן דורך א קאנאל-עפענונג. העניעק ווייסט נישט גענוי, וואָס עס איז געשען נאָכן אריינשליידערן די גראנאטן. ער אַליין האָט באקומען בלוז א ליכטע ווונד אין פוס, אָבער פון זיינע חברים האָט ער שוין מער קיינעם נישט געפונען.

איצט איז העניעק שוין געווען איינער אליין. עטלעכע טעג האָט ער נאָך געבלאָנדזשעט אין די קאנאלן, נישט קענענדיק די אונטערערדישע וועגן. איין מאָל ביינאכט, ווען ער האָט געפילט, אז ער קאָן שוין דאָ מער נישט אויסהאלטן, האָט ער ארויפגעקלעמערט דורך א קאנאל-עפענונג. ער איז ווידער געווען אין געטאָ.

העניעק האָט זיך דאן ווידער באהאלטן צווישן די חורבות און נאָך עטלעכע מאָל געפרוּווט דורך קאנאלן אריבערגיין אויף דער ארישער זייט. ביז איינמאָל איז עס אים געלונגען. העניעק האָט געדענקט אפילו די דאטע

פון דער נאכט, ווען ער איז ארויס אויף דער ארישער זייט. דאָס איז געווען דעם 4-טן יולי.

— איך בין ארויס ערגעצווו אויף דער אלט־שטאָט. — האָט העניעק דערציילט — איך האָב צווישן די פּאָליאָסן אין וואַרשע געהאט עטלעכע גוטע פּריינט. איך בין אוועק צו איינעם א פּריינט און געבעטן ביי אים, ער זאָל מיך ערגעץ באהאלטן. די זאך איז אָבער נישט געווען קיין לייכטע. איך האָב דאָך נישט פּאַרמאָגט קיין געלט. דער פּריינט האָט מיר אָבער נישט אָפּגעזאָגט זיין הילף. דאָס, וואָס ער האָט מיר געקאָנט געפינען אָן געלט, איז געווען א באהעלטעניש אין א דירה, ווו עס האָט זיך געפונען א געהימער ארסענאל פון דער אונטער־דישער פּוילישער ארמיי. ווייזט זיך אָבער ארויס, אז דעמאָלט, ווען איך בין אהין געקומען, האָבן שוין די דייטשן געוויסט פונעם דאָזיקן ארסענאל. בלויז 3 טעג בין איך דאָרט געהאט געווען, ווען די געשטאַפּאָ האָט באלאָגערט דאָס הויז. אין דער דירה איז צוזאַמען מיט מיר געווען אן אָפיציר פון דער פּוילישער ארמיי. מיר זענען געזעסן ביים מיש און געמיטלעך געשפּילט אין קאָרטן, ווען מיר האָבן דערהערט א שטאַרק קלאַפּן אין טיר. דער אָפיציר איז אויפגע־שפרונגען. ער איז צוגעלאָפּן צום פענצטער, געכאַפּט א בליק אין גאַס און אויסגערופּן:

— מיר זענען ארומגערינגלט.

עס איז שוין געווען שפּעט צו אנטלויפן. די דייטשן האָבן שוין געריסן די טיר. דער אָפיציר האָט אין לעצטן מאָמענט געכאַפּט אין האנט א גראַנאַט. די דייטשן האָבן שוין געהאט אויפגעריסן די טיר. מיר האָבן שוין געזען די זשאַנדאַרמערשע גרינע קאַסקעס. דער אָפיציר האָט א שליידער געטון דעם גראַנאַט אין דער ריכטונג פון די קאַסקעס. עס איז אנטשטאַנען א גרויסע מהומה. א וואָלקן רויך, צוזאַמענגעמישט מיט זאַמד פון די ווענט, האָט צוגעדעקט די שטוב. מיר האָבן געהערט שרעקלעכע געשרייען. אָבער תיכּף האָט מיך פּאַרטויבט א שיסעריי. ווען עס איז געוואָרן ווידער לייכטיק, האָב איך געזען, ווי דער אָפיציר איז געשטאַנען הינטער דער וואַנט מיט זיין אויטאָמאַט אין דער האַנט. דער אויטאָמאַט האָט ארויסגעשפינן פּיער. דייטשע זשאַנדאַרמען האָבן געשאָסן פון דער

מיר. איך האָב נישט געהאט קיין געווער. האָב איך נישט געקאָנט מער טון, ווי שטיין אין א זייט און זיך צוקוקן.

דער גאנצער קאמף האָט געדויערט העכסטנס איין מינוט. תיכף איז דער אָפיציר געלעגן אויף דער ערד מיט א דורכגעשאָסענעם שאַרבן. זיין בלוט האָט מיט א טונקעלער רויטקייט פארגאָסן די פאדלֶאָגע. אָבער אויך אין פאָרצימער זענען געלעגן דריי צעממיתטע זשאנדארמען, וואָס זענען געפאלן פונעם גראַנאַט.

די דייטשן האָבן זיך א נעם געטון צו מיר. מען האָט מיך אוועקגע־פירט אין געשטאפּאָ. איך האָב פארשטאַנען, אז איך בין א פארלוירענער. איך האָב דערציילט אין געשטאפּאָ דעם נאַנצן אמת. צום גליק איז מיר געלונגען צו באהאַלטן פאר דער געשטאפּאָ דעם נאָמען פון מיין פריינט, וואָס האָט מיך אריינגעפירט אין דער דירה.

דער געשטאפּאָוויעץ האָט מיר דאן געגעבן א העפט מיט א בלייפע־דער און געהייסן מיר אָנשריבן אלץ, וואָס איך ווייס וועגן דעם ענין פון ארסענאַל. אזוי בין איך מיט די דאָזיקע שול־מכשירים אהער געקומען — האָט העניעק פארענדיקט זיין דערציילונג.

— דו מוזט טראכטן — האָט אים איינער פון די עלטערע ארעס־טאַנטן געגעבן אן עצה — זייער לאַנגזאַם צו שרייבן. ווייל נאָכדעם, ווי דו וועסט שוין אלץ האָבן אָנגעשריבן, וועלן זיי דיך מער נישט דארפן. דאן ווייסטו דאָך, וואָס זיי טוען מיט א ייד.

דער ארעסטירטער האָט דערביי געמאַכט מיט זיין האנט א באווע־גונג, ווי ער וואָלט געוואָלט זאָגן: „עס טויג סיי ווי אויף א כפרה“.

* * *

עטלעכע טעג נאָך העניעקס קומען איז מיר געלונגען ארויסצובאָדן קומען זיך פון דער קאַמער 258. פון די פריערדיקע קאפיטלען ווייסן מיר שוין, אז פון דער קאַמער 258 האָט מיך דער גורל פארוואַגלט אין לאַגער אויף גענשא גאַס, אין וועלכן איך האָב מיך אָבער נישט געקאָנט דערהאַלטן. נאָך עלף טעג פון מאטערן זיך אויף גענשא בין איך צוריקגעקומען; אין פאוויאַק. מיך האָט מען אָבער שוין נישט צוריקגעפירט אין קאַמער

258. איך בין געוואָרן א „פּלוס“ און איך בין פארמאכט געוואָרן אין דער טויטן-קאמער 257. פאר מיר איז שוין געווען גאנץ קלאָר, אז איצט איז שוין געקומען דער לעצטער עטאפ פון מיינע וואַגלענישן. איך בין געווען אויף אלעמען געפאסט. דער טויט האָט אויף מיר נישט געמאכט קיין שום איינדרוק.

אריינקומענדיק אין קאמער 257, האָב איך דאָ באגעגנט א מנין יידן, נאָר וואָס געברענגטע פון ווארשע, וואָס האָבן געווארט אויף דער עקזעקוציע. צווישן די דאָזיקע יידן האָב איך געטראָפן א באקאנטן. עס איז געווען העניעק.

אין טויטן קאמער בין איך געקומען שבת פארמיטאָג. אזוי ווי זונטיק איז געווען א רויטאָג, האָט די עקזעקוציע געקאנט ערשט פאָרקומען מאַנטיק פארמיטאָג. איך דערמאן מיך, אז הגם איך בין שוין אינגאנצן געפאסט געווען אויפן טויט, האָט מיר הנאה געטון די אויסזיכט נאָך צוויי טאָג צו לעבן, וואָס איך האָב נאָך פאר מיר געהאט.

דערווייל בין איך אָבער געווען שטארק אויסגעמאטערט און אָפגע-שוואכט. זינט 24 שעה האָב איך נישט געהאט גענעסן. איך האָב מיך אוועקגעזעצט ערגעץ אין א זייט פון שטרויזאק און געווארט, ביז מען וועט ברענגען דאָס עסן. העניעק האָט זיך תיכף צוגעשארט צו מיר. ער האָט מיך געפרעגט:

— פארוואָס ביסטו אזוי דערשלאָגן?

— איך בין פשוט הונגעריק — האָב איך געענטפערט — זינט

נעכטן אינדערפרי האָב נישט גענעסן. איך בין זייער אָפגעשוואכט.

— אין קורצן וועט מען שוין געבן די מיטאָג-זופ, וועסטו עסן. האָב

נישט קיין מורא, פריינט, זיי וועלן אונדז איצט נישט הרגענען.

— פון וואנען ווייסטו דאָס? האָב איך אים א פארחידושטער

געפרעגט.

— אין דער דאָזיקער קאמער זיי איך שוין זינט אכט טעג. פינף

מאָל האָט מען מיך שוין ארויסגעפירט צו דער עקזעקוציע און אלע מאָל

פירן זיי מיך צוריק. דו דארפסט פארשטיין, אז אויב פון שוכא איז נישט

געקומען איבער דיר דער טויט-אורטייל, דאָס הייסט, אויב דיין נאָמען

פיגורירט נישט אויף דער רשימה „צור אומזידלונג“, קאָנען זיי דיך נישט

שיסן. אזוי ווי מײן נאָמען פיגורירט דאָרט נישט, שיקן זיי מיך יעדעס מאָל צוריק. דיין נאָמען קאָן דאָרט אויך נישט זײן, ווייל אויף שוכא ווייסן זיי בכלל נישט, אז דו זיצסט אין דער טױטן קאמער. דערפאר וועט מען דיך אויך צוריקשיקן פון דער עקזעקוציע.

— הכלל, וואָס טראכסטו — איך בין שוין געווען א ביסל אויפגעדרעגט — מיר וועלן דאָ אין דעם דרעק אזוי לאנג ווארטן, ביז די געשטאפּאָ וועט זיך איבער אונדז מרחם זײן און אונדזערע נעמען אריינשמעלן אויף דער רשימה.

— זיי רואיק — האָט מיך העניעק צארט אָנגענומען ביי דער האנט — מיר וועלן גײן אויף דער פערטער אָפטיילונג צו דער גרופע פון די יידישע פאכלייט.

פלוצלינג איז געוואָרן א טומל. מיר האָבן געמוזט איבעררױסן אונדזער געשפרעך. די טיר האָט זיך אויפגעפראַלט און אין אונדזער קאמער האָט זיך אָנגעהויבן אן אריינמארש פון ציגיינער. איינער נאָכן צווייטן זענען די ציגיינער אריינגעגאנגען אין קאמער. עס זענען צווישן זיי געווען גאָר יוגנטלעכע און זקנים ווייט נאָך די זיבעציק. בסך הכל זענען זיי געווען 45 נפשות. אזוי ווי מיר זענען שוין דאָ געווען צען יידן, זענען מיר איצט צוזאמען אין דער קליינער קאמער געווען 55 מענטשן.

עס איז שוין נישט מעגלעך געווען צו זיצן. אלע זענען מיר געשטאַ נען צוזאמענגעפרעסט איינער צום צווייטן און אזוי זענען מיר דאן געשטאַנען די גאנצע צייט פון שבת ביז מאָנטיק. ערשט מאָנטיק פארטאָג האָט מען ארויסגעפירט די ציגיינער. עס האָט געהייסן, אז מען פירט זיי אוועק מיט א טראנספּאָרט קיין אוישוויץ. מיט עטלעכע טעג שפעטער האָט מען אויך אונדז, די צען יידן, ארויסגעפירט פון דער קאמער. מיר זענען געגאנגען צו דער עקזעקוציע.

איך, אן אָפגעמאַטערטער, קוים געשלעפט די פיס, בין געגאנגען אין איין רייע מיט העניעקן. העניעק דאקעגן האָט זיך גוט געהאלטן, פעסט געשמעלט זיינע טריט און דעם גאנצן וועג איבער די תפיסה־קאָרידאָרן מיך באַרואיקט.

— וועסט זען, מיר וועלן תיכף צוריקגיין.

— מיר איז נישט קיין נפקא מינה, וואָס פריער, אלץ בעסער.

— לָאָז שוין אָפּ, וואָס פאלט דיר איין? שטארבן האָט מען תמיד צייט.

דער וואכמיסטער האָט אונדז צוגעפירט צו דער תפיסה־קאנצלאר־ריע. עס האָט שוין דאָ געווארט א גרופע פרויען. זיי זענען געשטאנען אין א ריי מיטן פנים צו דער וואנט. צוויי געשטאפֿאָפֿיצירן, בירקל און אלבערטס, זענען געשטאנען אין א זייט. דער דריטער געשטאפֿאוועץ. וויפענבעק, א געפערלעכער אכזר, האָט ארומשפאצירט צווישן די קרבנות און יעדער פרוי, וואָס האָט נאָר געוואגט אויסצורייען דעם קאָפּ, האָט ער דערלאנגט מערדערישע קלעפּ מיט זיין שטאָלענער בייטש. בירקל האָט ביים שלאָגן חיהש געשרינגן. און זיין געשריי האָט זיך צוזאמענגעמישט מיט די געוויינען פון די פרויען. די קולות האָבן באמת געקאָנט גרייכן עד לֵב השמים.

אונדז האָט דער וואכמיסטער אריינגעפירט אין קאנצלאר־ריע און געהייסן זיך אוועקשטעלן אין א זייט מיטן פנים צו דער וואנט. מיר זענען רואיק געשטאנען און געווארט אויף אונדזער גורל. איינער פון די רוצחים האָט אָנגעהויבן אויסרופן פון דער רשימה די נעמען. וועמען ער האָט ארויסגערופן, דער האָט זיך געדארפט אוועקשטעלן אין א צווייטער זייט. אונדזערע נעמען, דאָס הייסט העניעקס נאָמען און מיינעם, האָט דער רוצח נישט אויסגערופן. מיר זענען געבליבן שטיין אויף אונדזער אָרט.

א צווייטער געשטאפֿאוועץ איז צוגעגאנגען צו בירקלען און געפרעגט:

— וואָס איז מיט יענע צוויי?

בירקל האָט אַ צי געטון מיט די אַקסלען, ווי ער וואָלט געוואָלט זאָגן, אז ער ווייסט אליין נישט. תיכף האָט ער אָבער געגעבן א באפעל:

— אוועקפירן אויף דער פערטער אָפּטיילונג.

דער וואכמיסטער האָט אונדז געהייסן גיין. בעת מיר האָבן אָנגער־הויבן שטעלן די טריט, האָבן מיר דערהערט א וויינענדיקע שטימע פון א יונג מיידל. זי האָט געיאָמערט און געקלאָגט זיך:

— איך בין אכצן יאָר אלט. איך וויל נישט שטארבן.

וויפענבעק האָט מיט זיין בערן־שטימע אויף איר א געשריי געטון. דאָס מיידל איז געבליבן שטיל. מיך האָט אָבער די שטימע פון מיידל באגלייט דעם גאנצן וועג צו דער פערטער אָפּטיילונג. זי האָט מיר ממש

געקלונגען אין די אויערן. זי האָט מיך נישט אָפגעלאָזט אויך במשך פון די ווייטערע חדשים פון מאטערן זיך אין תפיסה. און אויך היינט צו טאָג, ווען איך שרייב די דאָזיקע זכרונות, קלינגט טיף אין דער נשמה דאָס יונגע קול פונעם יידישן מיידל, וואָס האָט אזוי שטארק געוואָלט לעבן און וואָס האָט אָבער געמוזט שטארבן מיט דעם מארטירער טויט.

* * *

איך בין צוזאמען מיט העניעקן געקומען אויף דער פערטער אָפטייר-לונג, צו דער גרופע פאכלייט, וואָס האָבן געדארפט ארבעטן אין דער תפיסה. אין יענער צייט האָט בלוז א טייל פון דער דאָזיקער גרופע געהאט באשעפטיקונג. נאָר נאָך נישט באשעפטיקטע יידן זענען דערווייל געזעסן אין קאמער און געווארט, ביז מען וועט זיי צוטיילן צו אן ארבעט. מיר זענען אָנגעשלאָסן געוואָרן צו יענע ווארטנדיקע.

נאָר די קאמער פון דער פערטער אָפטיילונג איז געווען אן אנדערע, ווי יענע קאמער אין תפיסה קעלער. באמת איז דאָס נישט געווען קיין קאמער, נאָר צוויי גרויסע זאלן, מיט גרויסע נאָרמאלע פענסטער, דורך וועלכע מיר האָבן געהאט אן ארויסבליק-פונקט אויף דעם תפיסה-טויער. לענגנאוים די ווענט פון ביידע זאלן זענען געשטאנען אייזערנע בעטלעך, צוגעדעקטע מיט וואָלענע דעקעס. דאָס איז געווען די ערשטע זאך, וואָס האָט דאָ אויף זיך געצויגן אונדזער אויפמערקזאמקייט. הערט נאָר א מעשה. דאָ שלאָפט מען נאָר אין בעטן. און צוגעדעקט איז מען מיט א וואָלענער דעקע. מיר האָבן שוין געהאט פארנעסן, אז אזא לוקסוס איז ערגעצווו פאראן אויף דער וועלט.

אין אונדזערע צוויי גרויסע קאמערן האָבן דעמאָלט געלעבט איבער זעכציק יידישע געפאנגענע, פון זיי איז שוין א העלפט געווען באשעפטיקט. די באשעפטיקטע זענען יעדן אינדערפרי ארויסגעגאנגען צו דער ארבעט און פארנאכט זענען זיי צוריקגעקומען. במשך פון טאָג זענען אין די קאמערן געזעסן אן ערך 30 מענטשן. די דאָזיקע דרייסיק האָבן מיר באגעגנט, בעת מיר זענען אהין געקומען. אזוי ווי אונדזער ביידנס צו-שטאנד איז געווען, נאָך די מאטערנישן אין די טויטן קאמערן, א זייער קלענלעכער, האָבן זיך אונדזערע נייע חברים מיט אונדז שטארק פארנומען. צווישן די דאָזיקע יידן איז שוין דעמאָלט געווען א געזעלשאַפטלעכע

הילפס־טעטיקייט. אָנגעפירט איז זי געווען פון צוויי יידן: דער קאמאשני מאכער גוטמאן (וועגן וועלכן עס רעדט זיך אין א ווייטערן קאפיטל) און דעם אינזשיניער העברדינסקי. אזוי ווי מיר האָבן געוויסט, אז העברדינסקי איז נישט דעם אינזשיניערס אמתער נאָמען, האָט מען אים נישט גערופן ביים נאָמען. מען האָט אים קורץ גערופן „פאן אינזשיניער“.

ווען מיר זענען אלזאָ געקומען אויף דער פערטער אָפטיילונג, האָט זיך מיט אונדז דער אינזשיניער זייער ווארעם פארנומען. ער האָט אונדז געוויזן אן אָרט, וווּ מיר קאָנען זיך אויסרווען, געגעבן אונדז ברויט און ביים ערשטן מיטאָג איז פאר אונדז באשטימט געוואָרן א טאָפלטע שיסל זוף.

מיר זענען דאָ צו ביסלעך צו זיך געקומען. מיר האָבן זיך אויסגע־זוכט אן אָרט צו שלאָפן און פון דעם מאָמענט זענען מיר ביידע, העניעק און איך, געבליבן פריינט. מיר האָבן זיך צוזאמען געהאלטן, פונקט אזוי ווי דער גורל האָט אונדז ביידע פארבונדן. מיר האָבן צוזאמען געטיילט די שווערע און די משטיינס געזאָגט פריילעכע שעהן פון אונדזער לעבן. מיר האָבן צוזאמען געארבעט, געגעסן און געליטן. דער דאָזיקער בונד אונדזערער האָט געדויערט אכט חדשים, ביז דער גורל האָט אונדז ווידער פונאנדערגעטיילט.

גוטע פריינט זענען מיר געווען. איינער פארן צווייטן גרייט אויף קרבנות. העניעק איז טראָץ זיינע קליינע חסרונות געווען א גאָר אינטער־רעסאנטער יונגערמאן. ער האָט געהאט אלע מעלות פון א מוטיקן קעמפער, ער איז געווען א קלוגער און אן אויסגערעכנטער. ביי דעם אלעמען איז ער אָבער אויך געווען א ביסל פאנטאסט און אן אומפארבעסערלעכער אָפטימיסט. ער האָט פארמאָגט אן אומבאזיגבארן גלויבן אין לעבן. מיט דעם דאָזיקן גלויבן איז ער בכח געווען אָפט אָנצושטעקן אויך אנדערע חברים.

— איצט מוזן מיר געפינען א גוטע ארבעט — האָט ער צו מיר געזאָגט — אן ארבעט, וואָס זאָל אונדז געבן חיונה. די ערשטע זאך איז קומען צו די כוחות. דאן וועלן מיר זוכן א וועג, כדי צו ראטעווען זיך דאָס לעבן.

— אוי, העניעק, וואָס פארא פאנטאסט דו ביסט. דו ווילסט זיך

ארויסבאקומען פונעם לייבס מויל? פארגעס וועגן דעם. עס איז שוין לידער פארפאלן.

— דו וועסט זען — האָט ער ממש געצאפלט — מיר וועלן פון דאנען ארויס לעבעדיקע. איך גלויב אין דעם זינט יענעם מאָמענט, ווען איך בין אין געמאָ אריינגעפאלן אין די דייטשנס הענט און דערנאָך בין איך ארויס א לעבעדיקער. איך וועל דיר דערציילן די געשיכטע. עס איז געווען אזוי: איך בין שוין אין יענער צייט געווען איינער אלײן און אין די נעכט בין איך ארומגעקראַכן איבער די חורבות, כדי צו זוכן עסן און א וועג ארויס צובאקומען זיך פון געמאָ. איך בין צופעליק געשטאנען אויף עפעס א הויף, ווו עס זענען געלעגן צעוואַרפענע מתים. פלוצלינג האָב איך דערהערט טריט פון אַנקומענדיקע מענטשן. איך בין דאָך געווען נישט מער ווי א גע- יאָנטע היה און אין אזא צושטאנד איז דער מענטש נישט קיין פריינט, ער קאָן בלויז זיין א שונא. די טריט זענען געווען פון געקאוועטע שטיוול. עס איז נישט געווען קיין ספק. דאָס זענען געווען דייטשן. איך האָב שוין נישט געהאט קיין צייט צו אנטלויפן. זיי זענען געווען אזוי נאָענט, אז איך האָב אפילו געהערט זייער געשפרעך. איינער האָט איבערגעצויגט די איבעריקע, אז דאָ אין דעם הויף האָט זיך עמעץ אריינגעשלייכט און ער מוז נאָך דאָ זיין. איך בין געווען זיכער, אז דער דאָזיקער דייטש האָט מיך באמערקט און איצט פירט ער נאָך דייטשן, כדי מיך צו כאפן. אָן שום רעש האָב איך מיך אוועקגעלייגט אויף דער ערד נעבן צוויי מתים. איך האָב שוין נישט געהאט קיין אנדער אויסוועג. איך האָב געמוזט שפילן די ראָלע פון א מת. אפשר וועט מיר געליינגען.

אומבאוועגלעך בין איך געלעגן. די דייטשן זענען מיט אָנגעצונדענע עלעקטרישע לעמפלעך אריין אין הויף. זיי האָבן באקוקט יעדן מת באזונ- דער, געלייכט אים דירעקט אין די אויגן. אויך מיר האָבן זיי געלייכט עט- לעכע מאָל דאָס פנים. די שארפע ליכט־שטראַלן פון לעמפל האָבן זיך מיר אריינגעריסן אין די אויגן. מיט אלע מיניע כוחות האָב איך מיך אָנגע- שטרענגט, כדי נישט צו מאכן די מינדעסטע באוועגונג. דאָך אָבער האָב איך איבער מיר געהערט פירן אזא געשפרעך:

— אָט דער האָט זיך גערירט. איך וואָלט דערויף געשווירן — האָט א דייטש געזאָגט צו זיין חבר.

— עס האָט זיך דיר אזוי געדאכט — האָט דער צווייטער געענטער פערט — דו זעסט דאָך, אז דאָס איז אַ מת.

— די דייטשן האָבן זיך דערווייטערט. איך האָב מיך אוועקגעטשליכט פון דעם אָרט און דאָן מיט אַ שפרונג אריין אין אנדערע חורבות. דאָס איבערלעבעניש פון יענער נאכט איז שוין געווען פארביי, אָבער איך האָב וועגן דעם נאָך לאנג געטראכט און נאָך איצט טרעפט זיך אָפט, אז איך פארטראכט מיך וועגן יענעם איבערלעבעניש. ווייל לאָמיר זיך נישט נארן. וויפל האָט דען געפעלט, אז דער דייטש, וואָס האָט געהאט אַ חשד, אז איך האָב מיך גערירט, זאָל מיר אויף יעדן פאל אריינשיסן אַ קויל? יאָ אַ מת, נישט אַ מת, אָבער צוליב פאָרויכטיקייט אריינשיסן אַ קויל שפילט דאָן נישט קיין ראָלע. אויב עס איז אזוי נישט געשען, איז אַ באווייז, אז עס איז מיר באשערט צו לעבן. זינט יענעם צופאל גיי איך טאקע שטענדיק ארום מיט דער איבערצייגונג, אז דער טויט וועט איבער מיר נישט האָבן קיין שליטה.

העניעק האָט פארענדיקט זיין דערציילונג. איך האָב אים אָנגעקוקט מיט אַ שמויכל פול ביטול.

— איי, העניעק, העניעק. אַ גליקלעכער מענטש ביסטו.

איך האָב שוין מער נישט געוואָלט גאָרנישט זאָגן. איך האָב נישט געוואָלט ביי אים אָפשוואכן דעם גלויבן זיינעם.

* * *

אמאָל איז צו אונדז אריינגעקומען אַ געשטאפּאָוועזענער ער האָט געזוכט אַ ייד, וואָס קען גוט דייטש. דער דאָזיקער ייד דארף אַרבעטן אין תּפּיס־היבאָד. איך האָב מיך געמאָלדן און ווען דער געשטאפּאָוועזענער האָט מיך אָנגענומען, האָב איך תּיכּף געפרעגט, צי עס איז דאָרט פּאראן אויך אַ פּלאַץ פאר נאָך אַ צווייטן יידישן אַרבעטער. די זאך איז דורכגעגאנגען און נאָך דעמזעלעבן טאָג בין איך מיט העניעקן געווען אין באָד ביי דער אַרבעט.

אין באָד האָבן מיר נישט געלעקט קיין האָניק. מיר האָבן דאָרט אויסגעפירט די סאַמע שווערסטע און ברודיקסטע אַרבעטן, דערפאר אָבער

האָבן מיר געהאט דאָרט גענוג צו עסן. יעדע וואָך האָבן מיר באקומען דיינע וועש און יעדן טאָג זענען אונדז צוגעפאלן ציגארעטן, וועלכע מיר האָבן באקומען אלס „טרינגעלט“. איך האָב מינע ציגארעטן גערויכערט, דאקעגן העניעק האָט נישט גערויכערט. ער האָט זיינע ציגארעטן באהאלטן און שפעטער זיי אויסגעביטן ביי די קיכערס אויף שמאלץ, צוקער און פלייש.

דערנאָך זענען צו אונדז געקומען נאָך פיר יידן. די פּאָליאַקן, וועלכע האָבן ביז דעמאָלט געארבעט אין באָד, זענען אוועקגעשיקט געוואָרן אין די טראַנספּאָרטן. מיר, די זעקס יידן, זענען געבליבן די באלעבאטיס פון באָד. מיר האָבן זיך דאָרט ווי עס איז איינגעאָרדנט, מיר האָבן אָנגעהויבן צו פירן א פארצווייגטע געזעלשאפטלעכע און פּאָליטישע טעטיקייט. אָבער העניעק איז פון דעם אלעמען נישט געווען נתפעל. ער האָט געזוכט צו מאכן געשעפטן. אלץ אויסגעביטן אויף עסן. ער האָט טאקע זיך גוט דערנערט, שוין זיך אָנגעטון און צו מיר האָט ער געזאָגט:

— אויב דו וועסט וועגן דיר אליין נישט טראכטן, וועסטו אומקומען. מיר מוזן זיך פון דאנען ארויסבאקומען, פארשטייסט. אָבער כדי זיך ארויסצובאקומען, מוז מען זיין גוט דערנערט און מען מוז זיין מענטשלעך אָנגעטון. אויב דו וועסט זיך אין צעריסענע בגדים ארומדרייען אין ווארשע, וועסטו אריינפאלן צום צווייטן מאָל. דערפאר טאקע וויל איך זיין שוין אָנגעטון און איך ראט דיר צו טון דאָס זעלבע.

העניעק האָט שוין דעמאָלט אריינגעטראכט אין עסק פון פליטה. ער האָט זיך ארומגעטראָגן מיט פארשידענע פלענער. די דאָזיקע פלענער פלעגט ער אנטפלעקן פאר אונדז, די בעדער, און איך האָב געמוזט איינזען, אז יעדער פון זיי איז געווען א רעאלער. אזא מין פלאן פון פליטה וואָלטן מיר גערן אויסגעפירט. עס האָט אויך צווישן אונדז בעדער נישט געפעלט קיין מוט דערצו. ליידער האָבן מיר אָבער נישט געהאט קיין געלט. צו וועלכן פון די פלענער מיר האָבן זיך גענומען, איז אריין עפעס א מניעה און דער פלאן איז געפאלן. מיר האָבן געמוזט די פליטה אָפלייגן אויף א ווייטערע צייט.

אין יענער צייט איז העניעק געווען דער „ספיריטוס מאווענס“ און די נשמה פון די אלע פלענער פון פליטה. אויף אזא אויפן איז ער אויך גע-

וואָרן דער אומגעקרוינטער פירער פון אונדזער בעדער־גרופע. און פונקט ווי עס איז אין יעדער געזעלשאפטלעכער אונטערנעמונג, ווען עס געלינגט עפעס נישט, איז ווער שולדיק? — דער פירער.

הכלל, ווען א פלאן איז דורכגעפאלן, האָבן הברה בעדער אין העניעקן געזען דעם שולדיקן. איך האָב אים אָפט געמוזט נעמען אין שוץ, פארענטפערן אים, אז ער האָט געהאט די בעסטע כוונות און אויב עס איז נישט געלונגען, איז עס נישט זיין שולד, פונקט אזוי ווי עס איז נישט די שולד פון יעדן פון אונדז. מען דארף אָבער נישט פארלירן דעם בטחון. דאָס אנטלויפן פון פאוויאק איז דאָך נישט קיין לייכטע זאך. אויב עס איז דאָס מאָל נישט געלונגען, וועלן מיר פרוּוון א צווייט מאָל און דעמאָלט וועט שוין געלינגען.

אזוי האָבן מיר בעדער צוזאמען מיט העניעקן מיטגעמאכט דאָס שווערע תפיסה־לעבן ביז סוף מערץ 1944. דעמאָלט האָט זיך שוין ארויס־געפילט, אז די דייטשן געפינען זיך גאָר נידריק אויף זייער וועג בארג־אראָפּ צום אָפגהונט. די דייטשן גופא האָבן זיך שוין דעמאָלט דערפון אויך אָפגעגעבן דין וחשבון. דאָס האָט מען ארויסגעפילט פון זייער נערוועזער שטימונג, פון זייער גאנצן פארהאלטן זיך. מיר, די הונדערט און דרייסיק יידישע ארבעטער פון פאוויאק, האָבן געוואוסט דאָס אונדזעריקע. מיר האָבן געוואוסט, אז פינף מינוט פאר צוועלף וועלן די דייטשן מאכן א סוף צו אונדזערע לעבנס. איז אויך צווישן אונדז די שטימונג געווען אן אויפ־גערענטע.

פונקט אזוי ווי אין די צייטן פון געטאָ, ערב דער ליקווידאציע, האָט מען צווישן אונדז אָנגעהויבן צו הערן מיינונגען, אז די אָדער יענע אַרבעט וועט נישט באשיצן. א בעדער, צי אן אַרבעטער פון תפיסה־מאגאזין, דאָס זענען דאָך נישט קיין פאך־אַרבעטער. די דייטשן קאָנען זיך גאנץ גוט באגיין אָן זיי. א צווייטער ענין זענען שוין די אַרבעטער פון די אויטאָמאָ־ביל־ווארשטאטן, אָדער די האנטווערקער, וואָס אַרבעטן אין די תפיסה־ווארשטאטן. ביים אנטלויפן פון ווארשע וועלן זיי די דייטשן מסתמא מיט זיך מיטנעמען, ווייל זיי וועלן די דאָזיקע אַרבעטער נאָך דארפן. איז הייסט עס, אז זייער לעבן איז בעסער געזיכערט פונעם לעבן פון די איבעריקע נישט־קוואליפֿיצירטע אַרבעטער. די דאָזיקע השערות האָבן זיך טאקע

שפעטער ארויסגעוויזן פאר ריכטיקע, אָבער אין יענעם מאָמענט, וועגן וועלכן איך שרייב איצט, האָבן זיי ביי די נישט־קוואליפיצירטע ארויסגע־רופן אן אמתדיקן געיעג נאָך ענדערן די ארבעט אויף א מער זיכערע.

העניעקן איז דעמאָלט געלונגען אריינצובאקומען זיך אין די אויטאָ־מאָביל־ווארשטאטן. אמת איז, אז אליין האָט ער נישט געשטרעבט דערצו. די בעדער האָבן שוין דעמאָלט געהאלטן גאָר נאָענט פון אויספירן דעם פלאַן פון פליטה. העניעקן האָט זיך שטארק נישט געגלוסט אונדז צו פארלאָזן, אָבער געמאכט האָט זיך די זאך אזוי: אנדערע יידן האָבן דערשנאפט, אז די בעדער האלטן ביי פליטה. יידן האָבן מורא געהאט, אז אונדזער פליטה זאָל נישט ארויסרופן קיין רעפּרעסיעס מצד די דייטשן קעגן די איבריגע יידן, וואָס וועלן בלייבן. האָט מען אונדז געוואָלט שטערן אין אויספירן אונדזער פלאַן. דער אינזשיניער איז אין יענער צייט געווען דער שרייבער אין אונדזער יידן־אָפּטיילונג. ווען עס איז צו אים פון דער געשטאפּאָ גע־קומען א פאָדערונג פאר אן אויטאָ־מעכאניקער, האָט ער אויסגעוויילט העניעקן. דער אינזשיניער האָט חושד געווען, אז העניעק איז די נשמה פון אונדזערע פלענער און אויב ער וועט אים צונעמען פון אונדז, וועלן מיר אלע נישט קאָנען אויספירן דעם פלאַן, נישט מיר אָן העניעקן און נישט העניעק אָן אונדז.

העניעק איז פון אונדז אוועק. ער איז געווען אין אן אנדער קאָ־מער און ווען מיר האָבן מיט צוויי חדשים שפעטער אויסגעפירט אונדזער פלאַן פון פליטה, האָבן מיר אים, צו אונדזער גרויסן באַדויערן, נישט געקאָנט מיטנעמען. מיר זענען אנטלאָפּן אָן העניעקן.

* * *

העניעק איז נישט אומגעקומען אין פאוויאק. ער איז געווען צווישן יענע ניינציק יידן, וועלכע זענען אראנק דעם ווארשעווער אויפשטאנד באפרייט געוואָרן אויפן שטח פון גענשער לאַגער. בשעת דעם אויפשטאנד האָט זיך העניעק צוזאמען מיט נאָך אנדערע חברים, געוועזענע פאוויאק־געפאנגענע, געמאָרדן צו די קעמפּנדיקע אויפשטענדלעך. ער האָט געקעמפט אויף דער אלטער שטאָט, דערנאָך איבער קאנאלן דורכגעגאנגען אין צענ־

טער פון ווארשע. פון דאָרט איז ער מיט זיין גרופע קעמפער אריבער אויף פּאָווישילע, וווּ עס האָט זיך אָפּגעשפּילט דער לעצטער אקט פון דער טראַגעדיע פון וואַרשעווער אויפשטאנד.

איך האָב צו העניעקן דאָס פּוֹלע פּאַרטרויען, אז ער האָט גוט גע-קעמפט און אז ער האָט, חלילה, נישט געברענגט קיין אומכבוד דעם יידישן נאָמען. נאָר בשעת מיר זענען געזעסן אין פּאָוויאק, האָט ער געפּלעגט צו זאָגן, אז אייגנטלעך גייט אים נישט אין ראַטעווען זיך דאָס לעבן. ער וויל בלויז דערלעבן אזא גליקלעכן מאָמענט, ווען ער וועט קאָנען מיט זיינע אייגענע הענט זיך נוקם זיין אין די דייטשן פּאַרן אויסמאַרדן די יידן.

— נקמה וויל איך נעמען — האָט ער געזאָגט — פּאַרן לעבן פון מיין פּאָטער, פון מיין פּרוי און קינד.

פּריינט, וועלכע איך האָב באַגענגט שוין נאָך דער באַפּרייאַונג, האָבן מיר דערציילט וועגן העניעקס העלדישע מעשים בשעת די קאַמפּן אויף פּאָווישילע. פון די דאָזיקע דערציילונגען בין איך געוואָר געוואָרן, אז העניעקן איז באַמת געלונגען צו שטילן זיין דורשט נאָך נקמה.

איינער פון יענע פּריינט האָט זיך מיט העניעקן געזען אין סעפּטעמבער בער 1944. דער אויפשטאנד האָט שוין דעמאָלט געהאַלטן ביים ווערן דער שטיקט. העניעק איז א שווער פּאַרוונדעמער אין בויך געלעגן אין א פּראָוויזאָריש-איינגעאַרדנטן שפּיטאַל אויפן טשערניאַקאָוו. שפּעטער האָט מען דעם דאָזיקן שפּיטאַל עוואַקואירט און איך ווייס עד היום נישט, וואָס מיט העניעקן איז געשען. צי איז ער געבליבן לעבן, צי האָט ער זיין לעבן פּאַרענדיקט מיט דעם העלדישן טויט.

ליבער פּריינט מיינער! אויב דו לעבסט ערנעץ, נעם אָן די דאָזיקע שורות, פאַר דיר געשריבענע פון א חבר, וואָס דיין אָנדענק איז פאַר אים זייער טייער. ביסמו אָבער אוועק פון דער וועלט, דאן זאָל דיין מוט און העלדישקייט ווערן דער וועגווייזער פאַר די יינגערע יידישע הורות, וועלכע דאַרפן פון דינע מעשים זייער א סך לערנען.

דער אומגעלונגענער אויפשטאנד.

דער קאַמאַשנאַכער גוטמאַן האָט געהערט צום מין פון יענע

איידעלע און געבילדעטע בעלי-מלאכות, וועלכע מען האָט אין די הונדער-טער, אָדער טויזנטער באגעגנט אין אמאָליקן פּוילן. ער האָט זיך גוט אויסגעקענט אין זיין פּאך, געווען א טיכטיקער ארבעטער און פונדעסט-וועגן האָט ער געהאט א חוש פאר וועלטלעכע ענינים. ער האָט זיך אינ-טערעסירט מיט פּאָליטיק, מיט וויסן. ביי זיינע 35 יאָר און ביי די איבער 20 יאָר פון פּראָפעסאָנעלער ארבעט האָט ער שוין געהאט דורכגעלייענט א גאנצן ים מיט ביכער. א באזונדערע ליבשאפט האָט ער געהאט צום יידישן בוך.

טראַץ זיין יונגן עלטער איז שוין גוטמאן נאָך פאר דער מלחמה באקאנט געווען אין זיין שטאָט בידגאָשטש אלס איינער פון די בעסטע קאמאשנמאכערס. שמענדיק איז ער טאקע געווען פארשיט מיט ארבעט, ער האָט זייער גוט פארדינט און ער האָט געפירט א לעבן מיט לייטן גלייך. נאָך אין די יונגע יאָרן האָט גוטמאן חתונה געהאט און געלעבט א גוט און צופרידן לעבן.

אפילו אין אזא צייט, ווען גוטמאן איז ממש פארשיט געווען מיט ארבעט, האָט ער דאָך תמיד געפונען א ביסל צייט פאר אנטויל צו נעמען אין קולטור-לעבן. אין קרייז פון זיינע פריינט האָט ער געפלעגט אָרנאני-זירן קולטור-פאראנשטאלטונגען, פּאָרלעזונגען, פּאָרשטעלונגען פון אמא-טאָרישן טעאטער, קאָנצערטן פון יידישן ליד.

צו זיין באדויערן האָט ער נישט געקאנט ארויסרעטן מיט א פּאָר-לעזונג, הגם ער האָט געהאט, וואָס צו זאָגן. זיין לשון איז געווען א ביסל שטאמלדיק און אזוי ווי ער איז געווען שטארק אמביציעז, האָט ער גע-וואָלט אויסמיידין צו ווערן לעכערלעך פאר אן עולם צוהערער.

נישט קוקנדיק אויף זיין קליינעם מום, איז גוטמאן געווען א סימפא-טישער יונגערמאן פון מיטלען ווגקס מיט א פנים פון צארט געשניצטע צוגן. דעמאָלט ווען איך האָב זיך מיט אים באקענט, איז ער געגאנגען לייטיש אָנגעטון און אין פאוויאק האָט זיך אזא זאך שטארק געוואָרפן אין די אויגן, מחמת מיר אלע זענען דאָרט ארומגעגאנגען אָפּגעריסענע און אָפּגעשליסענע.

עס איז כדאי אונטערצושטרייכן, אז אין פאוויאק האָבן די יידישע אינטעליגענטן באמיט זיך אויסצוזען ווי ארבעטער. דערמיט האָבן זיי

געוואָלט זיך דעקן פאר די דייטשע רוצחים, וועלכע האָבן אומברחמנותדיק אויסגעראָטן די יידישע אינטעליגענץ. אן אינטעליגענט וואָלט זיך נישט געקאָנט דערהאלטן אין פאוויאק אָן שפּילן די ראָלע פון אן ארבעטער. די צעריסענע בנדים, וועלכע מיר האָבן געטראָגן, זענען געווען איינער פון די הויפט־מיטלען פאר אָנגיין אלס ארבעטער. דאקעגן האָבן די אמתע פאכלייט, וועלכע זענען געווען אימשטאנד מיט מעשים צו באווייזן דעם ווערט פון זייער ארבעט, נישט מורא געהאט, אז מען זאָל זיי חושד זיין אין „ליפע“ (נישט קיין אמתדיקער בעל־מלאכה). דערפאר האָבן זיי טאקע נישט געמאכט ביים אָנטון זיך קיין באזונדערע שנייט. איז במילא ארויס־געקומען, אז די אמתדיקע ארבעטער זענען געגאנגען מענטשלעך אָנגעטון, דאקעגן האָבן די אינטעליגענטן געטראָגן ארבעטער־בלוזעס אָדער סתם צעריסענע שמאטעס.

צווייטנס איז גוטמאן געווען איינער פון יענע זיבן יידן, וועלכע די תפיסה־וואך האָט אָפגעראטעוועט פון טויט בשעת יענער שחיטה אין פּרילינג 1943. היות ער האָט זיינע אלע זאכן נאָך פון פריער געהאט מיט זיך אין תפיסה, איז ער טאקע ביי די דאָזיקע זאכן געבליבן. איז קיין ווונדער נישט, אז ער האָט זיך געהאט אין וואָס אָנצוטון.

בשעת איך בין געקומען אויף די פערטע אָפטיילונג, האָבן יענע זיבן יידן — צווישן וועלכע עס איז געווען אויך גוטמאן — פארנומען א באזונדערע קאמער אויף דער זעלבער אָפטיילונג. די דאָזיקע קאמער איז געווען בעסער איינגעאָרדנט, בכלל האָט זיך דאָרט ארויסגעפילט א מער הימישע לופט. מיר האָבן די דאָזיקע קאמער גערופן: „דאָס לאָרדן צימער“. די זיבן יידן פלעגן מיר רופן „די לאָרדן“. מיט א צייט שפעטער זענען די לאָרדן ארויסגעגאנגען פון אונדזער אָפטיילונג. די דייטשן האָבן זיי געגעבן א בעסערע און געמיטלעכע קאמער אין דער פרויען־אָפטיילונג.

עס איז גאנץ קלאָר, אז די לאָרדן איז עס אין תפיסה בעסער גע׳נאנגען, ווי די איבריגע יידן. ערשטנס זענען זיי געווען די עלטסטע תושבים פון דער תפיסה. זיי זענען געווען אויסגעקאכט מיט דער תפיסה־וואך, וועלכע האָט זיי א סך געהאָלפן. צווייטנס זענען דאָס געווען טאקע די אמתדיקע, גוטע פאכלייט, וואָס האָבן געמאכט די סאמע וויכטיקסטע אר־

בעטן פאר די דייטשן. פאר גוט מאכן אן ארבעט האָט א בעל-מלאכה באקומען עסנווארג, ציגארעטן און אלץ, וואָס ער האָט באדארפט.

די דייטשע רוצחים האָבן שטארק געהאלטן פון גוטמאנען. ער איז געווען דער פאקטישער לייטער פון די גרויסע ווארשטאטן. זיין דעה און זיין וואָרט זענען געווען זייער וואָניק ביי די דייטשן און הגם גוטמאן איז געווען נאָר א ייד, האָבן זיך מיט אים געמוזט שטארק רעכענען די אוקראי-נישע וואכמיסטערס און די פוילישע תפיסה-קלומשניקעס, די אזוי-געריר-פענע „קלאווישן“, וועלכע זענען געווען אָנגעשטעלט אין די פארשירדענע ווירטשאפטלעכע אָפטיילונגען פון דער תפיסה. במילא זענען אים געווען אונטערגעאָרדנט די פוילישע ארעסטירטע, וואָס האָבן געארבעט אין די ווארשטאטן און, פארשטייט זיך, אויך די יידישע פאכלייט.

גוטמאן האָט קיין מאָל נישט געגעבן וועמען עם זאָל נישט זיין ארויסצופירן זיין מאכט. ער איז געווען א מענטש מיט א געזעלשאפטלעכן חוש און איך געדענק, אז בשעת א געשפרעך האָט ער אמאָל מיר געזאָגט: — מיר זענען אלע דאָ פאראיינזאמטע און פאריתומטע מענטשן. איך קען פון צווישן אונדזערע חברים קיינעם נישט, וואָס האָט ערגעצוווּ אויף דער וועלט א נאָענטן מענטש אָדער א קרוב. אלע האָבן מיר אונדזערע משפחות פארלוירן און דערפאר לייגט זיך פשוט אויפן שכל, אז מיר דארפן אלע צוזאמען לעבן ווי איין משפחה. נישט בלויז פאר זיך דארף מען לעבן, אָבער וווּ נאָר מעגלעך דארף מען העלפן א חבר. מען דארף אים פארטרעטן זיין פארלוירענע משפחה.

גוטמאן האָט זיך באמת געהאלטן ביים דאָזיקן פרינציפ. זיינע אייני-פלויסן, וועלכע ער האָט זיך אויסגעארבעט ביי די געשטאפאָוועסעס, פלעגט ער אויסנוצן לטובת די יידן. בפרט פלעגט ער זיך פארנעמען מיט ארויס-נעמען יידן פון דער טויטן-קאמער. ער פלעגט זיך שמענדיק אינטערעסירן, וועמען מען האָט געבראכט אין דער טויטן-קאמער און אָפט איז ער געגאנגען צום תפיסה-קאמענדאנט, פייטש, צו וועלכן ער האָט געהאט א צוטריט, און געמאָלדן אים, אז דער אָדער יענער ייד, וואָס געפינט זיך אין דער טויטן-קאמער איז א גוטער שוסטער אָדער שניידער און אז ער, גוטמאן, דארף אים האָבן צו דער ארבעט אין די ווארשטאטן. אז ער האָט אָנגע-טראָפן אויף א גינסטיקן מאָמענט, האָט אים דער קאָמענדאנט ארויסגעגעבן

דעם ייד. אָפּט אָבער האָט דער קאָמענדאָנט גוטמאָנען געזיִדלִט פֿאַר זיין אַרײַנמישן זיך אין די תּפֿיס־ה־ענינים, געשיקט אים צו אַלע שוואַרצע רוֹחות. גוטמאָן האָט נישט געלייגט קיין אַכט אויף דעם רוצח־ס זיִדלען. עס האָט אים בלויז געווייטיקט דאָס האַרץ, וואָס ער קאָן נישט ראַטעווען אַ ייד פֿון טויט. דעם אַנדערן טאָג איז ער ווידער געווען ביים קאָמענדאָנט און געבעטן פֿאַר אַ צווייטן ייד.

ווען גוטמאָנען איז שוין געלונגען אַרויסצובאַקומען דעם ייד פֿון טויט־קאַמער, האָבן זיך ערשט דעמאָלט אָנגעהויבן די אַמתדיקע צרות. דער ייד איז געברענגט געוואָרן צו אונדז און דערנאָך האָט מען אים אוועקגעזעצט אין וואַרשטאָט צו אַן אַרבעט. האָט זיך אָבער אַרויסגעוויזן, אַז דער ייד איז נישט קיין שניידער און נישט קיין שוסטער, ער איז אַ „ליפע“. אַזאַ ייד האָט גוטמאָן שוין געמוזט תּמיד דעקן. דאָס דאָזיקע דעקן איז אָנגעקומען מיט גרויס מי. צווישן די פּוילישע קלִוטשניקעס, וואָס האָבן געהאַט דינסט אין די וואַרשטאָטן, צווישן די פּוילישע אַרעסטירטע, וואָס האָבן דאָרט געאַרבעט, האָט נישט געפּעלט קיין שונאים, וואָס האָבן נאָר געזוכט אַ מעגלעכקייט צו פֿאַרניכטן דעם ייד. די דאָזיקע שונאים האָבן אָפּגעמערט דעם „ליפע“ פֿאַר די דויטשן. גוטמאָן האָט דאָן געמוזט מיט דער הילף פֿון זיינע איינפֿלוסן ממש קעמפֿן פֿאַרן דערהאַלטן דעם ייד ביי דער אַרבעט. ס'רוב איז גוטמאָנען די זאך געלונגען, איך האָב אָבער געקענט פֿאַלן, ווען גוטמאָנס באַמאָונגען זענען געבליבן אָן שום דערפֿאַלן. די דאָזיקע אומגליקלעכע יידן זענען, נאָך אַ קורצער צייט אַרבעטן אין די וואַרשטאָטן, צוריקגעגאַנגען אין דער טויט־קאַמער און פֿון דאָרט אויפֿן געווענלעכן וועג צו דער עקזעקוציע.

בסך הכל האָט גוטמאָן אַרויסגעראַטעוועט פֿון דער טויט־קאַמער אַן ערך דרייסיק יידן. די דאָזיקע אַרויסגעראַטעוועטע האָבן צום מיינסטן טייל געהערט צו די ייִדישע אינטעלעקטועלע קרייזן. גוטמאָן האָט געהאַלטן, אַז די וויכטיקסטע אויפגאַבע איז צו ראַטעווען די שאַרית־הפּליטה פֿון אונדזער אינטעליגענץ. אַלזאָ דרייסיק יידן זענען צווישן אונדז געווען, וואָס האָבן אויסשליסלעך גוטמאָנען געהאַט צו פֿאַרראַנקען זייער לעבן. הַגם דאָס דאָזיקע לעבן איז געווען זייער שווער און שמענדיק האָט עס געטראָגן דעם חותם פֿון צייטווייליקייט, איז עס דאָך געווען אַ לעבן. לעבן

הייסט האָפּן און די ביידע זאכן צוזאמען זענען בלי ספק בעסער. פון א באַלדיקן טויט. און גוטמאן איז טאקע געווען דער גרויסער בעל־טובה פון יענע דרייסיק יידן.

גוטמאן האָט זיך נישט באַגנינגט בלויז מיט די אינטערווענצן ביים תּפּיס־הִקָּמַענדאַנט. ער האָט זיך אויך פאַרמאַסטן אויף פירן א געזעל־שאַפּטלעכע היל־פּס־טעטיקייט. דער גאַנצער עול פון דער דאָזיקער היל־פּס־טעטיקייט איז טאקע געלעגן אויף זיינע פּלייצעס. איז עמעץ פון אונדז קראַנק געוואָרן און האָט געדאַרפט א בעסערע פּלעגע, האָט אים גוטמאן געברענגט אלץ, אין וואָס דער קראַנקער האָט זיך גענויטיקט. במשך פון דער זומער־צייט פון יאָר 1943, ווען נאָך נישט אלע פון אונדזערע חברים האָבן געאַרבעט, האָבן מיר שטאַרק געליטן הונגער. איך דערמאן מיך, מיט וואָס פאַרא אומגעדולד עס פּלעגט אין דער קאַמער דערווארט ווערן די אָונט־שעה, ווען די אַרבעטנדיקע חברים וועלן זיך אומקערן פון דער אַרבעט. די אַרבעטנדיקע חברים האָבן מיט זיך געברענגט אין קאַמער, ווער א שטיקל ברויט, ווער א שיסל זוף, ווער אפילו א גאַנצע קאן זוף. די הונגערנדיקע קאַמער־זיצערס האָבן זיך געוואָרפן אויפן עסן. איינמאָל אין טאָג האָבן זיי געגעסן צו דער זעט.

אין יענער צייט האָט גוטמאן אָרגאַניזירט א היל־פּס־קאַמפיין אויף א גרעסערן פאַרנעם. אין דער פּרויען־אַפּטיילונג זענען דעמאָלט געזעסן די אינטערנירטע יידן פון פּוילישן האָטעל. אלס כלומרשטע אַמעריקאַנישע בירגער האָבן זיי געהאַט דאָס רעכט צו האָבן געלט און דורך ספּעציעלע געשטאַפּאָ־שליחים איינצוקויפן אין שטאָט לעבנס־מיטלען פאַר זייער אייגן געלט. מיט דער הילף פון יענע אינטערנירטע האָט גוטמאן איינגעקויפט אין שטאָט לעבנס־מיטלען פאַר אונדז. פון וואנען ער האָט גענומען דאָס געלט, ווייס איך נישט. יעדנפאַלס האָבן די אינטערנירטע יידן פון צייט צו צייט באקומען פון דער שטאָט פאַר אונדז עסנווארג. דערנאָך איז נאָך געווען א שווערער עסק מיטן אַריבערשמוגלען די פעקלעך פון דער פּרויען־אַפּטיילונג צו אונדז. די דאָזיקע אַרבעט האָט אויסגעפירט גוטמאן מיט זיינען פּריינט „די לאָרדן“.

דער ווינטער פון יאָר 1943-1944 איז געווען אין פּוילן א באַזונדערס שווערער. פאַר אונדז, די פּאָוויאַקער אַרעסטירטע, אויסגעהונגערטע און

פינצטערע נעכט אין פאוויאק

אויסגעמאטערטע, האָט ער זיך מיט א טאָפּלטן כוח איינגעביסן אין די ביינער. די קעלטן זענען ממש געווען אומדערטרענגלעך און צום אומגליק זענען מיר אלע כמעט געווען אינגאנצן באַרוויס. גוטמאן האָט זיך גענומען צום ענין. ער האָט תיכף געפונען אן עצה. אין די שוסטער־וואַרשטאטן האָט ער מיט דער דערלויבעניש פון וואַרשטאטן־שעה אוועקגעזעצט נאָך די ארבעט־שעהן די יידישע שוסטערס צו פאָרריכטן אונדזערע שייך. במשך פון א קורצער צייט האָבן מיר אלע געהאט גאנצע שייך.

פאר אונדזערע עלטערע און שוואכערע חברים האָט ער זיך באַמיט, אז זיי זאָלן צוגעטיילט ווערן צו א לייכטער ארבעט. לטובת די דאָזיקע מענטשן האָט ער געפירט א ספעציעלע דערנערונגס־אקציע. ער פלעגט זיי כרענגען צוקער, מאַרגארין און פלייש. ווען ער איז אמאָל אַריינגעקומען אין די טישלעך־וואַרשטאטן און האָט דאָרט געטראָפן איינעם אן עלטערן ייד, וואָס איז געשטאנען ביים אייזערנעם אויוון און געוואַרעמט זיך דעם בויך, האָט ער צום ייד געזאָגט:

— איי, ייד, ייד, נישט די אויסערלעכע וואַרעמקייט פּעלט אייך, נאָר די אינערלעכע. וואָלט איר געווען בעסער דערנערט, וואָלט אייך היינט נישט געווען קאלט.

דעם זעלבן טאָג האָט גוטמאן דעם ייד געברענגט א פעקל עסנוואַרג און איבערגעגעבן עס מיט א גוט וואָרט:

— מיט וואָס אייך בין אימשטאַנד אייך צו העלפן, העלף אייך. נעמט דאָס פעקל און זאָל אייך זיין צום געזונט. אפשר וועלן מיר נאָך דערלעבן בעסערע צייטן.

עס זענען געווען צווישן אונדז חברים, וואָס האָבן אויף גוטמאנען געטראָגן א פאַרדרוס. הלמאי ער קומט אָפט און זאָגט אונדז אריין מוסר. די ארעסטירטע פּאָליאַקן, וואָס זענען געווען באשעפטיקט אויף די א. ג. „פונקציעס“, פלעגן פירן פאַרשידענע מסחרים. ביי די ארעסטירטע, וואָס זענען געזעסן פאַרמאכט אין קאַמערן, פלעגן זיי פאַר ציגאַרעטן אָפקויפן אלץ, וואָס יענע האָבן נאָך געהאַט. אן אַנצוג, א פּאָר שייך, א העמד, אלץ האָט מען געקויפט פאַר עטלעכע פאַפּיראַסן, אָדער פאַר א ביסל שמאַלץ. זענען טאַקע די מסחרים געפירט געוואָרן אין א גרויסן פאַרנעם, הגם די דייטשן האָבן שטאַרק פאַרפּאָלגט דעם דאָזיקן האַנדל. האָט זיך געטראָפן,

אז די דייטשן האָבן געכאפט א פּאָליאק ביים מאכן מסחר, האָבן זיי אים קודם־כל אראָפּגענומען פון זיין ארבעט, דערנאָך איז ער צוויי טאָג געזעסן אין א פינצטערער קאמער און לָסוף האָט ער זיך אומגעקערט אין דער זעלבער קאמער, וווּ ער איז געזעסן, איידער ער איז ארויסגענומען געוואָרן צו דער ארבעט.

אין א געוויסער צייט האָבן אויך עטלעכע יידן גענומען זיך צו די מסחרים. נאָר פאר אונדז איז די זאך געווען פארבונדן מיט א גרעסערער סכנה ווי ביי די פּאָליאקן, ווייל פון א פינצטערער קאמער איז שוין דער ייד געגאנגען דירעקט אין דער טויטן־קאמער. מיר האָבן טאקע געפירט אן אויפקלערונגס־אקציע קעגן די דאָזיקע מסחרים. די פאראינטערעסירטע „סוחרים“ האָבן געטענהט:

— וואָס איז אונדז פארא אונטערשיד, צי מיר וועלן דערשאַסן ווערן, צי מיר וועלן דאָ אויסגיין פון הונגער. מיר זענען נישט אויסן צו מאכן פארמעגנס, אזוי ווי עס טוען דאָס די פּאָליאקן, אָבער צו פארדינען זיך א ביסל שמאלץ, אָדער א שטיקל פלייש האָט אונדז קיינער נישט קיין רעכט צו פארביטן.

אין דער דאָזיקער איינשטעלונג איז פאר אונדז געווען א טאָפּלטע סכנה. ראשית כל די סכנה פארן יחיד, וואָס ווערט געכאפט ביי אזא מין זאך. והשנית די סכנה פאר אונדזער גאנצער גרופע. די דאָזיקע צווייטע סכנה האָט אונדז נישט געדראָט מצד די דייטשן, נאָר מצד אונדזערע מיטארעסטירטע, די פּאָליאקן. ווען אונדזערע חברים וואָלטן אין א גרעסערן פארנעם געפירט די מסחרים, וואָלט די זאך געמוזט ארויסרופן קעגן אונדז אלע א שנאה מצד די פּאָליאקן, עס וואָלט געהייסן, אז יידן וואָכערן אויס די פּוילישע ארעסטירטע. אזא אויפברויזונג פון אנטיסעמיטיזם ביי די פּוילישע ארעסטירטע וואָלט פאר אונדז באדייט ממש א קאטאסטראָפּע. אויב פּאָליאקן אַליין נעמען זיך אויסצוואָכערן זייערע חברים, זאָלן זיי עס טון. דאָס איז נישט אונדזער עסק. דערפאר אָבער מוזן מיר יידן אָפהיטן אונדזער מאָראַלישע אויפפירונג.

שטיצנדיק זיך אויף די דאָזיקע ארגומענטן, האָבן מיר געפירט אונדזער אויפקלערונגס־ארבעט צווישן אונדזערע פריינט. איין מאָל איז צוליב די מסחרים אריינגעפאלן איינער פון אונדז. דאָס איז געווען א

פינצטערע נעכט אין פאוויאק

געוויסער אקערמאן, א געוועזענער ווארשעווער אדוואָקאט. דורכגעפירט מיט די פוילישע ארעסטירטע עטלעכע מסחרים און תיכף האָבן יענע וועגן דעם געמאָלדן דעם דייטשן וואכמייסטער. אקערמאן איז אריינגעזעצט געוואָרן אין דער פינצטערער קאמער און זינט דער דאָזיקער צייט האָט אים שוין קיינער מער נישט געזען.

נאָך דעם פאל פון אקערמאן האָט שוין גוטמאן נישט געקענט אין זיך אויפהאלטן דעם כעס. אן אויפגעבראכטער איז ער א פארנאכט, ווען אלע זענען שוין צוריקגעקומען פון דער ארבעט, צו אונדז אריין און גענומען האלטן א מוסר רעדע אויף זיין שטאמלדיקן לשון.

— אז איר נעמט עפעס ביי די דייטשן — האָט ער געזאָגט — איז דאָס א טאט, צוליב וועלכן עס איז כראי איינצושטעלן דעם קאָפּ. איר מאכט דאָס מיטן באוויסטזיין, אז איר האָט דערמיט אָנגעמאכט שאָרן דעם שונא. איר האָט אויך דערמיט לכל הפחות א ביסל געקילט אייער הארץ, וואָס לעכצט נאָך נקמה. אָבער צוליב א גאַרנישט צו גיין אין דער ערד אריין איז פשוט משוגעת. הערט מיך יידן — האָט שוין גוטמאן געשטאַמלט אויף א רעכטן אמת — ...ע...ס איז נישט כ...כ...דאי.

די „קאָמבינאציעס“ האָבן אויפגעהערט. הויז אקערמאן איז שוין פון אונדזערע קיינער מער נישט אריינגעפאלן.

* * *

צווישן די געשטאַפּאָוזעס האָט גוטמאן געהאט א סך מכלומרשמע פריינט. ער האָט טאקע אָפט געמוזט מיט זיי פארברענגען אין געמיטלעכע שמועסן. וויפיל מאָראלישע אָנשטרענגונגען עס האָבן אים אָבער געקאָסט די דאָזיקע באציאונגען, האָבן מיר אלע גוט געוואוסט, ווייל ער פלעגט אונדז אָפט דערציילן וועגן זיינע געשפרעכן מיט די דייטשן.

אין א פּרילינגס-טאָג יאָר 1944 האָט ער אונדז דערציילט וועגן זיין געשפרעך מיט דעם באקאנטן תּלּין קלאסטערמייער:

— קלאסטערמייערן קענט איר. היינט זעט איר אים א שטילינקן אויף דער פרויען-אָפּטיילונג. אָבער בשעת דער געמאָ-צייט, ווען ער האָט עסקאטירט די „בודעס“ (געשטאַפּאָ אויטאָמאָבילן) פון שוכא צום פא-

וויאק, האָט ער ממש געוואָרפן א פחד אויף די יידן אין געטאָ. ווער שמועסט, אז ער איז געווען צוזאמען מיט וויפענבעקן, דעם רשע, האָבן זיי אויפן וועג, ווען זיי זענען דורכגעפאָרן איבערן געטאָ־שטח, געשאָסן יעדן ייד, וועלכן זיי האָבן באגעגנט אויפן וועג. ווער פון אייך עס איז געווען אין ווארשעווער געטאָ, געדענקט אוודאי, אז אין דער צייט, ווען די געשטאד פאָ־אויטאָמאָבילן האָבן געדארפט דורכפאָרן, זענען די גאסן געווען ליידיק.

— יא, אמת, — האָבן עטלעכע שטימען צוגעשטימט גוטמאנען.
 — הכלל, היינט בין איך מיט דעם זעלבן קלאסטערמייער געפאָרן אין שטאָט. ער האָט מיך געפירט אין געשטאפּאָ אויף שוכא, כדי איך זאָל דאָרט נעמען די מאָס אויף שטיוויל פאר די געשטאפּאָ גדולים. אויפן וועג האָט מיר קלאסטערמייער אזוי געזאָגט: „זעסט, גוטמאן, דער קריג ענדיקט זיך שוין. די פּאָליאָקן, וואָס ארבעטן ביי אייך אין די ווארשטאטן, וועלן שוין אין קורצן זיין באפרייט.

— און מיר — האָב איך אים נאָאיוו געפרעגט.
 קלאסטערמייער האָט א וויילע נישט געענטפערט, ווי ער וואָלט וועגן עפעס געטראכט. דאן האָט ער פּלוצלינג אָנגעהויבן וועגן אן אנדער ענין.
 — גוטמאן, דו ביסט דאָך צו מיר אן אמתדיקער פריינט. ווען למשל איך גיב דיר די פארזיכערונג, אז דו וועסט בלייבן לעבן. — אָבער אונטער א תנאי.

— וואָס איז דער תנאי? — האָט אים גוטמאן געפרעגט.
 — אז דו וועסט מיר אמאָל ארויסהעלפן אין א נויט.
 — פאר מיר — האָט גוטמאן פאָרגעזעצט — איז דאָס געשפרעך גע־וואָרן אומבאקוועם. כדי פטור צו ווערן פון יענער טעמע, האָב איך אים גענומען אויספרעגן.

— האלט עס שוין באמת ביים סוף פון קריג?
 — וואָס שפּילסטו דעם נאר — האָט קלאסטערמייער געענטפערט — זויסטו דען נישט, אז די רוסן זענען שוין אויפן פּוילישן באָדן. דער פירער האָט אונדז באשווינדלט. ער האָט צוגעזאָגט, אלץ וועט זיין גוט. גענעבן אונדז א פרייע האנט צו טון אויף די אָקופירטע געביטן אלץ, וואָס מיר זוילן. איצט הייסט ער אונדז באצאָלן פאר אלעמען מיטן קאָפּ.
 — זעט אים דעם פחדן. — האָט גוטמאן דערציילט ווייטער — א

פינצטערע נעכט אין פאנוואק

מערדער, וואָס האָט געהאט האַרץ צו טויטן טויזנטער מענטשן, ציטערט איצט פאר זיין שפּלדיק לעבן. איך האָב נישט אויסגעהאלטן און טאקע אים אריינגעזאָגט:

— שיינ דריקט איר זיך אויס וועגן פירער. עס פאסט אפילו נישט פאר א דייטש. סוף כל סוף זענט איר דאָך א זעלנער.

— איך האָב מורא געהאט ווייטער צו רעדן. סיי ווי צו פיל געזאָגט. געטראכט האָב איך, אז אָט וועט ער מיך שישן. דאָס וואָלט געווען א גארנישער טויט, כפרט איצט, ווען מיר האלטן שוין ביי עפעס. קלאסטער-מייער איז אָבער געזעסן א פארטראכטער. מער האָט ער נישט גערעדט, נאָר ווען מיר זענען אָנגעקומען צום סוף פון אונדזער רייזע, האָט ער א מאַך געטון מיט דער האנט:

— אללעס שייסע.

קלאסטערמייער האָט גוטמאנען נישט געשאָסן. אפילו נישט אויפ-געהערט צו באטראכטן אים אלס פריינט. ווייל נאָך קרופניקס פליטה (זי איז באשריבן אין א שפעטערדיקן קאפיטל). איז ער געקומען צו גוטמאנען און פאר אים זיך ווידער אויסגערעדט זיין פארביטערט האַרץ:

— מילא, זיי האָבן זיך געוואָלט ראטעווען דאָס לעבן. דאָס האָבן זיי געהאט א רעכט צו טון. אָבער א דייטשן וואכמיסטער (דאָס האָט ער געמיינט דעם יונגן ראבקע) אזוי „אַנשייסן“. דאָס איז שוין אין סתירה צו דער מענטשן-ווידער, צו דער עטיק און מאָראַל — אזוי האָט קלאסטער-מייער געהאלטן.

גוטמאן האָט זיך ממש מיט אן איבערמענטשלעכן כוח אָפגעהאלטן פון צעלאַכן זיך אין דער אָנוועזנהייט פונעם נאָרישן רוצח, וואָס האָט געהאט עפעס צו זאָגן וועגן עטיק און מאָראַל.

* * *

געווען איז דאָס אין אן אָונט, ווען מיר האָבן ביי אונדז איינגע-אַרדנט א פאָרלעזונג אויף א יידיש-ליטעראַרישער טעמע. גוטמאן האָט זיך באטייליקט אין אָונט און נאָכן פארענדיקן די פאָרלעזונג, האָט ער זיך צו מיר געווענדט מיט פאָלגנדיקע ווערטער:

— הנם איר זאָגט, אז איר זענט א שלאַסער, דערקען איך אָבער, אז איר זענט אן אינטעלעקטועלער. איך בעט אייך, ענטפערט מיר אויף א פראגע. וואָס וואָלט איר געהאלטן פאר אייער אויפגאבע צו טון, ווען עס וואָלט אייך געלונגען איבערצולעבן די מלחמה?

— איך וואָלט מיך פארנומען — האָב איך געענטפערט — מיט זאמלען ידיעות וועגן די דייטשע אכזריותן, כדי צו פארעפנטלעכן זיי פאר דער וועלט.

— איר זענט גערעכט. דאָס וואָלט געווען א וויכטיקע ארבעט. איך האלט אָבער, אז עס איז כדאי שוין דאָ צו פארצייכענען אלץ, וואָס מיר לעבן איבער. אונדזערע איבערלעבענישן געהערן דאָך צו די סאמע גרוי ליקסטע. איר דארפט שוין היינט אָנהייבן צו מאכן די נאָטיצן. איך ווייס, אז די דאָזיקע נאָטיצן וועט איר נישט קאָנען קיינעם ארויסגעבן פון דעם דאָזיקן פארשאַלטענעם אָרט. אָבער דאָך, אפשר וועלן זיי אייך צונוי קומען, אויב — דאָ האָט ער זיך פֿלוצלינג פארהאקט — ס...ס...ל'וועט אייך געלינגען זיך אָפצוראטעווען.

איך האָב געענטפערט:

— צי איז דען וויכטיק צו געדענקען דעם אָדער יענעם פרט? ווייל וויכטיק איז בלויז דאָס, וואָס דער גרויסער צער פון אונדזער לאַגע, דער קאָשמאר פון די איבערלעבענישן האָט זיך טיף איינגעקריצט אין אונדזערע צעבראָכענע נשמות. און דאָס, וואָס האָט זיך שוין אין מאָל אזוי טיף איינגעקריצט, וועלן מיר קיין מאָל נישט פארגעסן. ווער פון אונדז עס וועט איבערלעבן דאָס דאָזיקע גיהנום, וועט דאָך אליין זיין דער היסטאָרישער דאָקומענט פון יידישע לידן, פון אונדזער מארטירערטום.

— איר זענט גערעכט — האָט גוטמאן צוגעשטימט — אָבער איך האלט, אז הויך ווערן, ווי איר זאָגט עס, א דאָקומענט, דארפן מיר נאָך באגערן דעם תענוג פון נעמען נקמה איבערן שונא. איר ווייסט, פריינט, איך האָב זיך איינגערעדט און איך בין פעסט איבערצייגט, אז אזוי וועט טאקע זיין: איך וועל נישט פארלאָזן די וועלט, כל זמן איך וועל אליין נישט באגראָבן די שונאים.

גוטמאן איז שוין אוועקגעגאנגען און איך האָב ביז שפעט אין דער נאכט נישט געקאָנט איינשלאָפן. איך האָב מיך געדרייט אויף מיין געלעגער,

פינצמערע נעכט אין פאוויאק

וואָס האָט זיך געפונען הויך אונטערן באלקן אויפן דריטן שטאָק פון דער פריטשע. איך האָב איבערגעטראכט גוטמאנס ווערטער און מיין ענטפער. דעם דאָזיקן טאָג האָב איך אָנגעהויבן צו מאכן נאָמיצן, צו פארצייעכענען די וויכטיקערע געשעענישן פון פאוויאק.

* * *

אין יענער צייט איז שוין גוטמאן געווען אריינגעטון אין א גרויסער ארבעט. ער האָט צוגעגרייט אן אויפשטאנד אין פאוויאק. דער פלאן איז געווען אויסגעארבעט. לויט אים איז געווען פאָראויסגעזען, אז אלע דריי טויזנט פאוויאקער ארעסטירטע וועלן אָנטייל נעמען אין אויפשטאנד אָבער לעת עתה האָט זיך די גאנצע צוגרייטונגס־ארבעט געשטיצט אויף עטלעכע יידן און עטלעכע פאָליאקן, ארבעטער פון די תפיסה־ווארשטאטן. די דאָזיקע מענטשן האָבן געהאט א מעגלעכקייט זיך פרייער צו באוועגן איבער דער תפיסה־טעריטאָריע. אזוי ארום האָבן זיי געקאָנט אומבאמערקט באר אויספירן פארשידענע צוגרייטונגס־ארבעטן. פאר די דאָזיקע מענטשן, וועלכע זענען, אגב, געווען אויסגעפרוּוּטע און איבערגעגעבענע חברים, האָט גוטמאן אנטפלעקט דעם גרויסן סוד.

הויז די עטלעכע צענדלינג יחידים האָט נאָך לעת עתה וועגן דעם אויפשטאנד קיינער נישט געטאָרט וויסן. גוטמאן איז געשטאנען אין א פארבינדונג מיט עטלעכע אוקראינישע וואכמיסטערס. זיי האָבן צוגעזאָגט צו שטיצן דעם אויפשטאנד. דערווייל האָבן זיי שוין אָנגעהויבן צו זאמלען וואפן, מוניציע און אויפרייס־מאטעריאל, מאגאזינירט אים אין א זיכערן אָרט, כדי אים אין אנטשפּרעכנדן מאָמענט צו פארטיילן צווישן די אָנטייל־נעמער פון אויפשטאנד.

מיט דער הילף פון די אוקראינער האָט גוטמאן אָנגעקניפט א פאָר־בינדונג מיט דער פּוילישער אונטערגרונט־אַרמיי אין שטאָט. דער שמאב פון דער פּוילישער ארמיי האָט דאן איבערגענומען די לייטונג פון דער אויפשטאנד־באוועגונג אין פאוויאק.

איצט האָט שוין דער גאנצער פלאן באקומען א גראנדיעזן פארנעם. עס איז געווען פאָראויסגעזען, אז די אוקראינער וועלן איבעררייסן די

טעלעפאן-פארבינדונג פון דער תפיסה מיט דער שטאָט. דאן וועלן די אויפשטענדלעך במשך פון עטלעכע מינוט ווערן באוואָפנט. אין דעם זעלבן מאָמענט וועלן פון דער אויסערלעכער זייט אָנקומען די פּוילישע אונטערערדישע קעמפער. נאָך דעם ליקווידירן די נישט גרויסע תפיסה-וואָך וואָלטן אלע ארעסטירטע באַפרייט געוואָרן און ארויסגעפירט פון געטאָ-שטח. עס איז אפילו געווען פאָראויסגעזען, אז נאָך דעם ארויספירן די ארעסטירטע וועט דער הויפט בנין פון פאוויאק אויפגעריסן ווערן.

דער פלאן איז שוין געווען צוגעגרייט און גוטמאן איז געווען זיין נשמה. איצט האָט ער געהאט פולע הענט מיט ארבעט. אליין האָט ער געמוזט טראַכטן וועגן יעדער קלייניקייט. אליין האָט ער אלץ געמוזט צו-גרייטן און אויף אלעמען אַכטונג געבן.

צוליב פאָרויכטיקייטס טעמים, בכדי אויף יעדן פאל צו האָבן א מעגלעכקייט פאר א צוריקטריט, האָט מען באַשלאָסן דורכצוגראַבן אן אונטערערדישן קאָרידאָר פון די קעלערן פון וואַרשטאָט-בנין צו די גרוי-סע קאנאלן אונטערן געטאָ-שטח. אין פּרילינג 1944 איז שוין די ארבעט ביים גראַבן דעם קאָרידאָר געווען אין פולן גאַנג.

ווער עס האָט א באַגריף פון קאָנספּיראַטיווער ארבעט, דער איז אימשיטאָנד זיך פאָרצושטעלן, מיט וואָס פארא שוועריקייטן עס איז פאָר-בונדן געווען די ארבעט ביים גראַבן דעם קאָרידאָר. אין תפיסה, ווו מען איז שטענדיק געווען באוואַכט דורך דייטשע רוצחים, ווו צוליב א מינדעס-טער אומפאָרויכטיקייט, אָדער סתם דורך א צופאל, האָט געקאָנט לייכט פאָרראַטן ווערן די גאַנצע זאך, האָט געמוזט ווערן געפירט די שווערע ארבעט פון גראַבן דעם קאָרידאָר, פון ארויסטראַגן און ערנעצווו גוט באהאַלטן די אויסגעגראַבענע ערד. אלץ האָט געמוזט געמאַכט ווערן פרעציו און פינקטלעך, כדי נישט צו ציען אויף זיך קיין חשד מצד די דייטשן און אויך מצד די איבריגע ארעסטירטע, פאר וועלכע דער גאַנצער סוד איז נאָך נישט אַנטפלעקט געוואָרן.

טראַץ די דאָזיקע גרויסע שוועריקייטן, האָבן טעגלעך עטלעכע חברים במשך פון צוויי ביז דריי שעה געארבעט אין קעלער ביים גראַבן דעם קאָ-רידאָר. די ארבעט האָט געמאַכט גרויסע פאָרשריטן, אָבער ביז צום טאָג,

ווען איך האָב פארלאָזט די תפיסה, איז דער קאָרידאָר נאָך נישט געווען פארענדיקט.

דער גראנדיעזער פלאַן פון אויפשטאנד איז געווען גוט צוגעגרייט און ער האָט געהאט די בעסטע אויסזיכטן פאר א דערפאָלג. דער טערמין פון אויפשטאנד איז באשטימט געוואָרן אין הסכם מיט דער א. ק. פירער־שאפט (פוילישער מיליטערישער אונטערגרונט) אין ווארשע. עס האָט זיך געדארפט אָנהייבן אין איינעם א סוף יולי־טאָג פארנאכט, נאָך זון אונטער־גאנג און פארן דערשיינען פון די ערשטע שטערן אין הימל. די גרופע פוילישע קעמפערס, וואָס האָבן געדארפט פון דער שטאָט קומען מיט הילף, איז שוין אויך געווען באשטימט. גוטמאן מיט זיינע פריינט האָבן שוין געהאט פארענדיקט די לעצטע צוגרייטונגען. אלץ איז שוין געווען פארטיק, מען איז כלומרשט רואיק געזעסן. מען האָט געווארט אויפן אנטשיידנדיקן אָוונט.

אין סאמע לעצטן מאָמענט האָט אָבער די פירערשאפט פון דער א. ק. אָפגערופן דעם פאוויאקער אויפשטאנד. ביז היינט איז מיר נישט געלונגען צו דערווייזן זיך וועגן די סיבות פון אָפרופן דעם אויפשטאנד. איך ווייס בלויז, אז דער דאָזיקער שריט האָט גורם געווען צו ממש קאטאסטראָפאלע פאָלגן, פאר וועלכע עס טראָגט נישט די שולד קיינער פון די פאוויאקער אויפשטאנד־טוער און אויך נישט גוטמאן גופא.

דאָס אָפרופן דעם אויפשטאנד האָט אין תפיסה ארויסגערופן א געוואלדיקע מהומה. אין דער גיך האָט מען אומעטום געגעבן צו וויסן וועגן נייעם באפעל. די דריטע אָפטיילונג, וואָס האָט זיך געפונען אויפן ערשטן שטאָק פון לינקן פליגל פון תפיסה הויפט בנין, איז גראד דעמאָלט געווען אָפגעשניטן פון די איבריגע תפיסה אָפטיילונגען. דער באפעל וועגן אָפ־שטעלן די אקציע איז אהין נישט דערגאנגען און די דאָזיקע אָפטיילונג, וואָס האָט געצוילט איבער צוויי הונדערט פוילישע ארעסטירטע, האָט צו דער באשטימטער שעה צוזאמען מיט די צוויי אוקראינישע וואכמיסטערס אָנגעהויבן דעם קאמף.

עס האָט זיך אָנגעהויבן א שיסעריי. דערנאָך האָבן די באוואָפנטע ארעסטירטע מיט גראנאטן אויפגעריסן די אייזערנע קראטע־טיר פון זייער

אָפטיילונג. זיי זענען ארויס אויפן הויף. זיי האָבן אלץ דורכגעפירט אין הסכם מיטן פֿלאַן, מיט די פריערדיקע באפעלן.

דער פאוויאק האָט אויפגעציטערט פון דער שיסעריי און אויפרייסן. ער האָט אויפגעהערט צו זיין דער שטילער און פאלגזאמער אָביעקט פון אַכזריות און פֿיין. ער איז אויסגעבראָכן אין קאמף, אין א מרידה. די דייטשן האָבן זיך פארבאריקאדירט אין זייער וואך־שטוב. פון דאָרט האָבן זיי באשאַסן די אויפשטענדלעך.

אָבער פון סאמע אָנהייב איז קלאָר געווען, אז דער דאָזיקער אָפגע־ריסענער אויפשטאנד קאָן זיך נישט איינגעבן. די עיקרדיקע זאך איז דאָך נישט געטון געוואָרן. די טעלעפאָן־פארבינדונג פון דער תפיסה מיט דער געשטאפּאָ איז נישט געווען איבערגעריסן. א דייטש האָט תיכף סינגאליזירט אין געשטאפּאָ. מיט צען מינוט שפעטער זענען שוין אָנגעקומען אויטאָמאָ־בילן מיט זשאנדארן. די אויפשטענדלעך זענען געווען פארלוירן. טראָץ דעם האָבן זיי א נאנצע נאכט זיך העלדיש פארטיידיקט, הגם ביים אָנהייב האָבן זיי געזען, אז זיי זענען פאראיינזאמט. זיי האָבן אָבער אויך געוואוסט, אז עס איז שוין נישטאָ פאר זיי קיין וועג צוריק. זיי האָבן אלזאָ געוואָלט טייער פארקויפן זייער לעבן. די דייטשן האָבן טאקע אין יענער נאכט געליטן גרויסע פארלוסטן, אָבער צומאָרגנס זענען זיי פארטיק געווען מיטן אויפשטאנד.

בעת דער מהומה, ווען מען האָט געזען, אז די זאך איז א פארלויר־רענע, האָט גוטמאן באפוילן, אז ווער עס קאָן, זאָל זיך ראטעווען אין קאָרידאָר. א גרופע יידן, וואָס זענען גראָד נאָענט געווען פון קעלער פון ווארשטאטן־בנין, האָבן אָנגעהויבן צו שפּרינגען אין לאַך אריין. באַלד האָבן זיך אָבער די דייטשן געכאפט, אז אין קעלער איז באהאלטן עפעס א סוד. זיי זענען נאָכגעלאָפן די יידן און אנטדעקט דעם קאָרידאָר. דער וועג פאר די ווייטערע פליטים איז שוין געווען אין אָפגעשניטענער. בסך הכל האָבן זיך איבערן קאָרידאָר געראטעוועט זעכצן יידן. גוטמאן איז געווען צווישן זיי.

* * *

במשך פון עטלעכע טעג האָבן די זעכצן פליטים געבלאָנדזשעט אין

די ווארשעווער קאנאלן. קיין עסן האָבן זיי מיט זיך נישט געהאט, די קליי-
דער זייערע האָבן זיך צעריסן, די שיך צעווייקט אין דער עפּושידיקער
נאַסקייט פון די קאנאלן. אָפּט האָבן זיי אין דער דאָזיקער ברודיקייט
געמוזט קריכן אויף אלע פיר, ווייל אין א סך ערטער זענען די קאנאל-
רערן געווען נידריקע און מען האָט אפילו איינגעבויענערהייט נישט
געקענט דאָרט שטיין. די פליטים האָבן שוין געפילט דאָס דערנענטערן זיך
פון טויט.

— כאָטש נישט צו שטארבן אין דעם דאָזיקן עפּוש — האָט איינער
געזאָגט צום צווייטן. און דאן האָבן זיי באשלאָסן אויף יעדן פאל ביינאַכט
ארויסצוקריכן פון קאנאל.

ווען זיי זענען ארויסגעקראָכן פון קאנאל-לאַך, האָט זיך פאר זייערע
אויגן פון א מרחק אנטפלעקט א בילד פון פלאמען. עס האָבן זיך געהערט
שטארקע שיסערייען. ווארשע האָט זיך געטרייסלט.

די פליטים זענען געווען אין צענטרום פון דער שטאָט. זיי האָבן
זיך דערוווסט, אז אין שטאָט האָט אויפגעפלאקערט דער פּוילישער אויפ-
שטאַנד. פאר פרייד האָבן זיי אָנגעהויבן צו טאַנצן אין גאַס. זיי האָבן
פארגעסן וועגן דעם אָקאַרשט דורכגעמאַכטן גרויליקן וועג, וועגן הונגער,
וועגן זייערע שטינקענדיקע צעריסענע מלבושים. מען האָט זיך געוואָרפן
צו זוכן געווער. צעוואָרפענע דייטשע ביסן און אויטאָמאטן זענען געלעגן
אין גאַס. ווער עס האָט געקאָנט וואָס געפונען, האָט זיך באוואָפנט. מען
האָט זיך געלאָזט גיין זוכן די אויפשטענדלעך. די פליטים זענען ארומגע-
כאַפט געוואָרן פון א הייסן באגער צו קעמפן.

חברים, וואָס האָבן מיר שפּעטער איבערגעגעבן גריסן פון גוטמאַנען,
האָבן דערציילט, אז דער שטאַמלדיקער קאַמאַשנאַכער האָט אויף אן אמת
גענומען נקמה איבערן שונא. בייטאָג און ביינאַכט איז ער געשטאַנען אין
די ערשטע רייען אויף די באַריקאַדן. אליין נישט געוואָסט פון קיין רוב,
האָט ער זיך ממש ווי א קינד געפרייט צוליב יעדן דייטש, וועלכן ער האָט
אליין דערשאָסן. זיינען חברים, די פּאוויאַק-פליטים, האָט ער נישט געלאָזט
זיך אָפרוען.

— איר האָט איצט די אויסגעהלומטע געלעגנהייט צו נעמען נקמה.

איילט זיך צו: מען מוז דעם שונא אָפּדאַנקען פארן טויט פון אונדזערע משפחות, פון אונדזערע קינדער. און די פליטים האָבן געפאָלגט גוטמאנען. זיי זענען גענאנגען זוכן נקמה.

גוטמאן איז געפאלן אין די ערשטע טעג פון ווארשעווער אויפשטאנד, אין די ערשטע טעג פון אויגוסט 1944. איינער אליין האָט ער זיך מיט א בינטל גראנאטן געוואָרפן קעגן א דייטשן טאנק. ער האָט אויפגעריסן דעם דאָזיקן טאנק, אָבער אליין איז ער שוין נישט מער צוריקגעקומען. אונטער דעם ברענענדיקן טאנק איז ער געפאלן מיט א טויט פון א גבור.

ווער איז ער געווען?

— גיט מיר א שטיקל פאפיראָס — האָב איך פלוצלינג הינטער זיך דערהערט א יונגע שטימע.

איך האָב זיך גיך אוועקגעדרייט פון מיין דעזינפעקציע קעסל, וועלכן איך האָב געהאַט אין צומאכן, און איך האָב פאר זיך דערזען א נאקעט יינגל פון א יאָר אכצן.

— ווי אזוי קומסטו אהער? — האָב איך אים געפרעגט. — אז א דייטש וועט דיך דאָ דערזען דורכן פענצטער, קאָנסטו שלעכט אָפּשניידן.

— איך האָב נישט קיין מורא — האָט ער א מאך געטון מיט דער האנט — איך בין פון דער גרופע, וואָס איז צוריקגעקומען פון פארהער. מיר גלֹסט זיך שטארק צו רייכערן. אויף א רגע בין איך ארויסגעלאָפן פון אונטערן טוש און מיך אהער אריינגעגנבעט. איר זענט מיר געפעלן און איך בין זיכער, אז איר וועט מיר געבן א שטיקעלע פאפיראָס.

אזוי האָט ער קינדעריש צו מיר גערעדט און איך האָב אים אָנגע־קוקט און געטראכט:

— טאקע א קינד נאָך. וואָס טוט ער דאָ. אויף א פארהער איז ער אויך געווען. אינטערעסאנט.

איך בין שוין דעמאָלט געווען א געניטער פאכמאן אין אלע תפיסה ענינים. איך האָב געוואוסט, אז שטייענדיק דאָ נעבן מיר א נאקעטער, איז דאָס יינגל אין א סכנה. די פענצטער פון מיין דעזינפעקציע קאמער זענען

ארויסגעגאנגען פונקט אויפן תפיסה־הויף. אונטער מיינע פענצטער האָבן אומאויפהערלעך געשפרייזט געשטאפֿאָוועס און אוקראינער. דאָס יונגל טאָר נישט שטיין לעבן מיר, ער טאָר מיט מיר נישט רעדן. הכלל עם פעלט מיר נאָר דאָס, אז מען זאָל אים דאָ דערזען.

איך האָב אים געהייסן תיכף אומצוקערן זיך אונטערן טוש און האָב אים צוגעזאָגט ארויסצוברענגען א פאפיראָס.

געווען איז א געזעץ אין תפיסה, אז יעדן טאָג, ווען ארעסטירטע האָבן זיך אומגעקערט פון פארהער, וועלכער איז פאָרגעקומען אין געשטאפֿ פאָ, האָט מען זיי קודם געפירט אין באָד. דער זין דערפון איז געווען דער, אז זייענדיק מחויז פון דער תפיסה, באגעגענען זיי זיך מיט פארשידענע מענטשן און עם קאָן פאָרקומען, אז זיי זאָלן זיך אָנשטעקן מיט לייז. אלזאָ צוריקקומענדיק אין תפיסה האָבן די ארעסטירטע געמוזט דורכמאכן א באָד מיט א פולער דעזינפעקציע פון זייער אָנגעטועכז, פונקט אזוי, ווי זיי וואָלטן איצט פריש אָנגעקומען אין תפיסה.

אזוי ארום האָבן מיר, די בעדער, תמיד געהאט די קאָנטראָל איבער די ארעסטירטע, וואָס זענען דורכגעגאנגען איינע פון די שווערסטע גזירות — דעם פארהער. פון פארהער פלעגן זיך די ארעסטירטע אומקערן אין פארשידנארטיקע צושטאנדן. נאָר יחידים איז געלונגען דורכצוקומען דעם פארהער אָן א מכשול. דאָס רוב אָבער האָבן זיך פון פארהער אומגעקערט אָדער פיזיש צעממיתטע, אָדער פסיכיש דערשלאָגענע. מיר, די בעדער, זענען געווען די ערשטע מיטארעסטירטע, מיט וועלכע זיי האָבן געקאָנט זיך רואיק דורכשמועסן. האָבן זיי זיך טאקע פאר אונדז אויסגע־רעדט זייערע פארביטערטע הערצער. אָפט ביי אונדז געפרעגט עצוית. צי דאָס אָדער יענץ האָבן זיי ריכטיק געענטפערט. צי עם קאָן זיי דער דאָזי־קער ענטפער, חלילה, נישט ברענגען קיין שאָדן, צי האָבן זיי מיט אן אומפאָרזיכטיקן ענטפער נישט פארשיט פריינט וכדומה.

זייערע ענטפערס זענען שוין געווען געשעענע פאקטן. דאָס וואָס זיי האָבן געזאָגט, איז שוין געווען פארפאלן. אונדזער עצה האָט שוין סיי ווי נישט געקאָנט האָבן קיין באדייטונג. האָבן מיר שטענדיק אין אזעלכע פאלן געפירט א טאקטיק פון בארואיקן. נישט שייטן קיין זאלץ אויף די וונדן, אויסרעדן און דערמוטיקן. דאָס איז געווען איינע פון די סאָציאלע

ארבעטן, וועלכע מיר, די זעקס יידישע בעדער, האָבן אויסגעפירט אין דער תפיסה און א דאנק וועלכער מיר זענען געווען שטארק באליבט צווישן די פּוילישע ארעסטירטע.

און איצט צוריק צום יינגל. ער איז צוריקגעגאנגען אונטערן טוש און א וויילע שפעטער בין איך אהין אריינגעקומען. צוליב פּאַרזיכטיקייט האָבן איך מיך גוט ארומגעקוקט, צי עס איז נישטאָ דאָרט עמעץ פון די כלבים. פאר אונדזער אוקראינער האָבן מיר נישט געהאט קיין מורא. ער האָט אונדז נישט געקוקט אין די הענט, נאָר פון אונדז געפאָדערט, אז מיר זאָלן אלץ טון מיט קאָפּ, כדי עס זאָל אמאָל דערפון נישט ארויס קיין צרה.

ווען איך האָבן מיך פארזיכערט אין דעם, אז עס איז נישטאָ קיין אומגעוונטשענער גאסט, האָבן איך יעדן פון די זיך באַדנדיקע געגעבן א שטיקל פאפיראַס. איך האָבן געמוזט זיין שפּאַרזאם, ווייל א סך פאפיראַסן האָבן איך אליין נישט געהאט און סוף כל סוף האָט דאָס, וואָס איך האָבן געהאט, געמוזט נאָך קלעקן פאר אנדערע געסט און טאקע פאר מיר גופא.

דעם יינגל האָבן איך געגעבן זיין שטיקל פאפיראַס. ער האָט מיר הארציק געדאנקט און בשעת מעשה האָט ער באמערקט, אז איך דערמאן אים עמעצן פון זיינע זייער נאָענטע מענטשן. איך האָבן געפרעגט, ווי אזוי ער הייסט.

— שיין — האָט ער געענטפערט.

— שיין — האָבן איך אים אָנגעקוקט — א דייטשער נאָמען.

— איך בין א דייטש — האָט ער צוגעשטימט — איך זיין אין דער דייטשער קאמער אויף דער דריטער אָפטיילונג.

הערנדיק אזא מעשה, האָבן איך חרטה באקומען אויפן גאנצן שמועס. מיט א דייטש האָבן צו טון?

נאָר דאָס יינגל האָט אויף מיר געקוקט מיט עפעס א מאַדנעם בליק און איך האָבן מיך פון אים נישט געקאָנט אוועקרייסן.

— פארוואָס זיצסטו? — האָבן איך געפרעגט.

— זיי ווילן פון מיר עפעס ארויסכאקומען, אָבער איך האָבן פאר זיי נישט קיין מורא. זיי קענען אפילו נישט פארהערן.

איך בין געשטאנען א פארבליפטער. א יונגער שנעק, ער האלט זיך

פאר א דייטש און וועגן די געשטאפאָוועטע, די סאמע אכזריותדיקסטע תלנים רעדט ער מיט ביטול. וואָס איז דאָס אזעלכעס?

מען האָט שוין געהאַלטן ביי ארויספירן די פארהערטע פון באָד. שוין האָט מיר צוגעוונקען א „זיי געזונט“ און איז שנעל ארויס. איך בין נאָך א רגע געבליבן אויפן זעלבן אָרט און געטראכט. דערנאָך האָב איך מיך אומגעקערט צו מיין ארבעט.

דעם צווייטן טאָג איז שוין ווידער געווען ביים פארהער. אריינקור מענדיק אין באָד האָט ער זיך שטיל צו מיר דערנענטערט און דערציילט: — זיי ווילן מיר נישט גלויבן, אז איך בין דערצויגן געוואָרן אין א קלויסטער אין יאראָסלאָוו. דער רעפערענט (דער געשטאפאָוועט, וואָס האָט געפירט דעם פארהער) האָט מיר געזאָגט, אז זיי האָבן אָנגעפרעגט אין דעם קלויסטער, וואָס איך האָב אָנגעגעבן, אז איך בין דאָרט געווען ביז צום אויסברוך פון דער מלחמה. אין קלויסטער — זאָגט ער — ווייסט מען נישט בכלל וועגן א שוין. האָב איך געענטפערט, אז זיי האָבן דאָרט מסתמא פארגעסן מיין נאָמען. איך האָב געשפּילט דעם נאר און געבעטן, אז זיי זאָלן מיט מיר אהין פאָרן און אז איך וועל דאָרט זיין, וועלן מיך די גלחים באשטימט דערקענען.

— וואָס האָט דיר דער רעפערענט געענטפערט?

— וואָס טראכט איר דען? — האָט ער מיך אָנגעקוקט מיט זיין מאַדנעם שפּאַטישן שמייכל — וועלן זיי מיט מיר פאָרן קיין יאראָסלאָוו? איך האָב בלויז פאר זיי געוואָלט מאכן דעם אָנשטעל, אז איך בין זיכער אין דעם, וואָס איך זאָג. זיי וועלן איצט נאָך א מאָל אָנפרעגן און איך וועל געווינען דריי הרשים צייט, ביז דער ענטפער וועט צוריקקומען. און דריי חדשים, הא, הא... זייער פיל צייט.

— שלאָגן זיי דיך נישט? — האָב איך ווייטער געפרעגט.

— איך בין דאָך א דייטש — האָט ער יעדעס וואָרט אויסגעצויגן אין דער ברייט און וויליגנעריש געלאכט, ווי איינער זאָגט: די זאך מיטן דייטש איז מיר געלונגען.

במשך פון יענעם טאָג האָב איך לאנג נאָכגעטראכט וועגן דעם יונגן שוין. עפעס א סוד מוז שמעקן הינטער דעם דאָזיקן יונגל. שוין איז איצט טאָג נאָך טאָג געפאָרן צום פארהער און אלע מאָל האָט ער מיר איבער-

געגעבן א באריכט. עס האָט זיך ארויסגעפילט, אז ער קלעבט צו מיר, ווי צו אן אמתדיקן פריינט. איך מוז מיך מודה זיין, אז מיר איז דער קליינער שיין אויך שטארק געפאלן צום הארצן. א מאָל איז ער גלייך פון דער טיר צו מיר צוגעלאָפן.

— היינט האָבן זיי מיך געוואָלט איבערשרעקן. „הונט“ האָט צו מיר געשריגן דער רעפערענט און מיר געדראָט מיטן רעוואָלווער. „פאָר-וואָס האָסטו נישט קיין פאפירן? איך וועל דיך דאָ איצט דערשיסן.“ אז דו שרייסט, האָב איך געטראכט, איז א גוטער סימן. דער איינפאל מיט יאראָסלאוו האָט זיי פארפלאַגמערט. איצט פרוווט ער צו סטראשען, כדי פון מיר ארויסצובאקומען ידיעות. איך האָב טאקע געמאכט דעם אָנשטעל, ווי איך וואָלט מיך טאקע שטארק געשראָקן פאר זיין רעוואָלווער. איך האָב געוויינט און געבעטן מיך ביי אים רחמים, ער זאָל מיך נישט שיסן, ווייל איך בין גאָרנישט שולדיק און בין א געטרייער דייטש. ער האָט אָפגעלאָזט די מאַשין, אָבער שרייען האָט ער נישט אויפגעהערט. „טאָ זאָג תיכף, ווו זענען דינע פאפירן.“ איך האָב אויך נישט אויפגעהערט צו וויינען און איך האָב אים דערציילט, אז איך האָב קיין מאָל נישט געהאט קיין שום פאפירן. ביז צו דער מלחמה — האָב איך געזאָגט — בין איך געווען ביי די גלחים. בשעת דער מלחמה האָבן די גלחים אונדז נישט געהאט וואָס צו געבן עסן, זענען מיר דערפאר — דאָס הייסט די עלטערע קינדער, — צע-לאָפן זיך. איך אליין בין געקומען קיין ווארשע. דאָ געדרייט זיך אין דער נאָענט פון וואָקזאל. געלעבט האָב איך פון פּוצן שיך.

— דער רעפערענט האָט ווייטער געשריגן ווי א ווילדע היה: פאָר-וואָס האָסטו זיך געדרייט אין דער נאָענט פון דייטשן מיליטער? אז דו וועסט תיכף נישט זאָגן דעם אמת, באקומסטו די קויל.

— איך האָב שטארק געהונגערט און איך האָב געוואוסט, אז אונז דערע „טאפערע סאָלדאטן“ האָבן גוטע הערצער. זיי גיבן עסן אָרעמע דייטשע קינדער. דערפאר האָב איך מיך געדרייט אין דער נאָענט פון מיליטער. איך האָב טאקע פון די זעלנער באקומען עסן.

— און פארוואָס האָסטו דריי מאָל נאָכאנאנד איבערשריטן די גרענעצן פון רייך אהין און צוריק? — דעם רעפערענטס פנים איז פאר-כעס געווען פארגאָסן מיט א רויטקייט.

— וואָס מיר גרענעצן, ווער מיר גרענעצן — האָב איך שוין גאנץ רואיק געענטפערט — אלץ איז אונדזער פּאָטערלאַנד, אונדזער דייטשעם רייך. אומעטום זענען מיר די באלעבאטיס. גאנץ איראָפּע געהערט אונדז. פאר אונדז דייטשן זענען נישט פאראן קיין גרענעצן.

— דער רעפערענט איז געבליבן געפּלעפט — האָט מיר שוין ווידער דערציילט — ער האָט מיך אָפּגעלאָזט. פאר היינט האָט ער געהאט גענוג. מאַרגן פאַר איך ווידער צום פארהער.

— אויב דו זאָגסט אים, אז דו ביסט א דייטש — האָב איך געפרעגט שיינען — מוזטו דאָך מיט אים רעדן דייטש. ווי אזוי רעדסטו מיטן רעפערענט?

— איך רעד דייטש.

און שוין האָט תיבה מיט מיר אָנגעהויבן צו רעדן דייטש מיט א פיינעם בערלינער אקצענט. הערנדיק זיין דייטש, וואָלט איך געשווורן, אז שוין איז א בערלינער יינגל. פונקט אזוי האָט ער אויך גערעדט א גוטן פּויליש, פארצויגן לויטן קראקאווער נוסח. לויט זיין פּויליש רעדן, וואָלט קיינעם נישט איינגעפאלן צו טראכטן, אז שוין איז נישט קיין לודוויגאווער קינד.

— הכלל, האָב איך אים איבערגעריסן זיין דייטשן ווערטער־שטראָם — איך זע, אז דו קענסט דייטש. לאָמיר אָבער שוין בעסער רעדן פּויליש. די דייטשע שפראך איז דאָך פאר אונדז בידע נישט זיער סימפאטיש.

— עס איז אָבער גוט, אז מען קען אלץ — האָט מיך דער יונגער שוין געלערנט. — און ווייסט איר, וואָס איך וועל אייך זאָגן. די געשטאד פּאָוועס זענען נאראַנים. מיך האָבן זיי געכאפט טאקע ממש ביי דער ארבעט, ווי מען זאָגט, ביי דער האנט. איצט קאָנען זיי פון מיר נאָרנישט ארויסבאקומען און זיי האָבן נישט קיין שום באווייז קעגן מיר. איך פאר זיכער אייך, אז זיי האָבן נישט קיין שום באגריף פון פירן אן אויספאָר שונג, פון פארהערן. גלויבט מיר, ווען איך וואָלט זיי פארהערט, וואָלט איך וועגן זיי מער געווסט, ווי זיי ווייסן וועגן מיר.

— שוין, ווער ביסטו? — האָב איך אים שטיל געפרעגט.

אָבער שוין איז שוין געווען ווייט פון מיר. צוזאמען מיט זיין גרופע איז ער ארויסגעגאנגען פון באַד.

במשך פון די נאָענטסטע טעג איז שײן געפאָרן צום פארהער. מיר האָבן זיך טאָגטעגלעך באגעגנט. אמאָל איז געקומען צו א שמועס וועגן מיר. שײן האָט מיך געפרעגט, פון וואנען איך בין. איך האָב אים געזאָגט דעם אמת, אז איך בין פון דראהאביטש, א שטאָט אין מזרח גאליציע.

— איך קען דראהאביטש — האָט שײן געזאָגט — איך קען אויך סטרי און די גאנצע געגנט פון דראהאביטשער אָבלאסט.

ווען ער האָט ארויסגעזאָגט די דאָזיקע צוויי ווערטער „דראָהאָביצקא אָבלאסט“, האָט אין מיר עפעס אויפגעציטערט. דאָס מוז זיין א רום — איז מיר איינגעפאלן א געדאנק. ווייל ווער וועט זיך וועגן דער געגנט פון דראָהאָביטש אויסדריקן „אָבלאסט“, אויב נישט א רום? איצט האָט שײן אין געדאנק נאָכגעזאָגט דעם צווייטן. דער גאנצער ענין מיט שײנען איז מיר אויף אמאָל קלאָר געוואָרן. אָבער שײן האָט זיך שוין דעמאָלט פאר מיר נישט געהיטן. ער האָט מיר אַלײן דערציילט, וואָס ער האָט געטון אין מיינע היימישע געגנטן:

— איך בין דאָרט געווען אין די צייטן פון 1940 און 1941. אין אָנהויב בין איך געווען אין סטרי און פון סטרי האָט מען מיך אלס פאס-טוך אריבערגעוואָרפן קיין אונגארן.

— דו קענסט אונגאריש? — האָב איך אים איבערגערופן.

— יא, סלאָוואַקיש קען איך אויך. אין יאנואר 1941 בין איך ארי-בער קיין פשעמישל. און פון דעמאָלט האָב איך שוין געארבעט אויף דער לינקער זייט פון סאָן, ביי די דייטשן. איך האָב געפירט די „ראווויערקע“. איך האָב געוואָלט זיין זיכער מיט דעם, צי שײן דערציילט מיר דעם אמת. איך האָב דעם געשפרעך ארויפגעפירט אויף דער טעמע פון יענע שטעט, וועגן וועלכע ער האָט דערציילט. איך האָב אים פאָרויכטיק אויסגעפרעגט וועגן פארשידענע פרטים, פרטים, וואָס קאָנען באקאנט זיין נאָר איינעם, וואָס האָט דאָרט געלעבט. שײן האָט באמת געקענט יענע געגנטן. ער האָט מיר אפילו אָנגעהויבן אויסצורעכענען די נעמען פון די מענטשן, מיט וועלכע ער האָט מיטגעארבעט. דאָס זענען אַלץ געווען נאָטשאַלניקעס פון דער נ. ק. וו. ד. נעמען, וועלכע מיר, די תושבים פון יענער געגנט, האָבן גוט געקענט.

פונעם לעצטן פארהער האָט זיך שײן אומגעקערט א צעשמייכלטער.

— היינט איז מיר געלונגען אריינצונארן זיי אין א טעמפן ווינקל.
 דער רעפערענט האָט ווידער געפרוווט די קונץ מיט שיסן. דערנאָך האָט
 ער גענומען א פּאָטאָגראַפישן אפּאראט. איך האָב תּיכּף פּאַרשטאַנען,
 וואָס ער וויל טון. ער וויל מיין פּאָטאָגראַפיע צעשיקן צו אַלע דינסטשטעלן
 פון דער געשטאַפּאַ. פאַר דעם האָב איך טאַקע מוראַ, וויל מיט א צייט
 צוריק בין איך אין דרעזדען אריינגעפאלן מיט דער גאַנצער „סחורה“.
 צוליב א נס איז מיר דעמאָלט געלונגען צו מאכן פּליטה, אָבער דער גאַנ-
 צער קאַמפּראָמעטיירנדיקער מאטעריאַל איז געבליבן ביי זיי. דאָרט מוזן
 אויך זיין מיינע בילדער. אז די דרעזדענער געשטאַפּאַ וועט באקומען מיין
 בילד, איז מיין ענין שוין פאַרענדיקט. מיר איז איצט נישט געבליבן קיין
 אנדערער אויסוועג, ווי ווייטער צו שפּילן דעם שוטת. ווען דער רעפערענט
 האָט אָנגעהויבן צו דרייען דעם פּאָטאָאפּאראט, האָב איך געמאַכט דעם
 אָנשטעל, אז איך הייב נישט אָן צו וויסן, וואָס דאָס איז און אז איך האָב
 כלומרשט מוראַ, אז זיי גרייטן זיך מיך צו שיסן. איך האָב אָנגעהויבן צו
 וויינען און צו בעטן זיך ביי זיי. די דייטשן האָבן נישט אויפגעהערט צו
 לאכן פון מיין טפּשות און איך האָב אויסגענוצט די לאַגע. ווען ער האָט
 געצויגן דאָס צינגל פון אפּאראט, האָב איך כלומרשט פאַר שרעק געמאַכט
 מיטן פנים אזא גרימאַסע, אז מיין אייגענע מאמע וואָלט מיך קיינמאָל נישט
 דערקענט.

שוין האָט מיר תּיכּף געוויזן, ווי אזוי ער האָט געמאַכט די גרימאַסע.
 זיין פנים איז ארויס לעכערלעך אויסגעקרוםט און איך האָב אויסגעבראָכן
 אין א הילכיקן געלעכטער.

שוין איז נישט געפאָרן מער צום פּאַרהער. וועגן ווערן באפרייט
 האָט ער נישט געקאָנט חלומען. צו גרויס זענען געווען די חשדים קעגן
 אים, הגם קיין באווייזן האָט די געשטאַפּאַ נישט געהאַט. שוין איז אָבער
 געווען צופרידן, אז זיין ענין וועט זיך איצט פאַרשלעפּן נאָך אויף חדשים
 און דערווייל דערנענטערט זיך שוין די באפרייאונג.

שוין איז שוין איצט געווען אן איינגעזעסענער פּאוויאק־תּושב.
 אזוי ווי ער איז געווען פאַרשריבן אַלס דייטש, האָט ער געהאַט דאָס
 דעכט צו געניסן פון פאַרשידענע פאַרלייכטערונגען, וועלכע זענען געווען
 דערלויבט בלויז פאַר מיטגלידער פון דעם הערן־פּאָלק, פון דער העכערער

ראסע. ווייל ביי די נאציס זענען אפילו ארעסטירטע געווען איינגעטיילט אין פארשידענע קלאסן.

שיין איז צוגעטיילט געוואָרן צו אן ארבעט. ער איז געוואָרן א קוכער אין דער קליינער תפיסה־קיך, ווי מען האָט געקאָכט עסן בלויז פאר די דייטשן און די אוקראינער. איצט האָב איך שוין געקאָנט זיך אומגעשטערט יעדן טאָג מיט אים באגעגענען. די קוכערס האָבן געמוזט זיך יעדן טאָג באַדן און קומענדיק זיך באַדן, האָט מיר שיין מיטגעברענגט פון די גוטע מאכלים, וואָס זיי האָבן דאָרט צוגעגרייט פאר די דייטשע רוצחים.

אין די שפעטע טעג פון חודש מאי האָבן מיר זיך שוין געגרייט צו מאכן פליטה. אין טאָג פון אונדזער פליטה האָב איך מיך געזענגט מיט שיינען. שיין איז געווען גערייט, הערנדיק וועגן דעם עסק. ער האָט זיך אזש צעווייגט, דאן האָט ער זיך מיט מיר צעקושט און אָנגערופן זיך דאָסמאָל אין א פיינעם ליטווישן יידיש:

— א שאָד, וואָס איך קאָן מיט אייך נישט מיטגיין. איך וואָלט אייך אויף יענער זייט געקאָנט א סך העלפן. הכלל, האָט הצלחה און גייט מיט מזל. זייט פרייע מענטשן. מיר וועלן זיכער זיך נאָך באגעגענען אין לעבן.

שיין האָט מיר נאָך געדריקט די האנט, ווען זיינע חברים די קוכערס האָבן שוין געהאלטן ביים ארויסגיין פון באַד. ער איז זיי נאָכגעלאָפן אין איך האָב אים נאָכגעקוקט און געטראכט:

— ווער איז ער?

זינט יענער צייט האָב איך דעם יונגן שיין מער נישט באגענט.

עולם־הבא פאר צען צינארעטן

אויסגעזוכט האָט ער זיך תמיד עפעס א ווינקל, געשטאנען דאָרט מיט א סידור אין דער האנט, געפינקלט מיט די אויגן אויף רעכטס און לינקס, פונקט ווי ער וואָלט עפעס געזוכט, און ער האָט געדאוונט. פון וואנען דאָס דאָזיקע קליינע יידל, וואָס האָט געטראָגן דעם מאָדנעם נאָמען קאנצאָדעק, האָט געהאט אין פארוויאס א סידור, איז פאר אלעמען געווען

פינצטערע נעכט אין פאוויאק

א סוד. נאָר קאַנאַרעק האָט א סך זאכן געקאָנט באווייזן, וואָס אן אנדערער וואָלט עס נישט געקאָנט. אלזאָ האָט זיך קיינער נישט געוונדערט. האָט קאַנאַרעק א סידור, זאָל ער אים האָבן.

אייגנטלעך איז דער דאָזיקער קאַנאַרעק נישט געווען קיין נאָר אינעם טערעסאַנטע געשטאַלט. עס וואָלט זיך מסתמא נישט כדאי געווען מיט אים צו פאַרנעמען, ווען נישט דאָס, וואָס ער איז געווען דער אָביעקט פון חזק, פון הייטערקייט, בפרט פאַר אונדזערע יונגערע מיטאַרעסטימע. און הייטערקייט, דאָרט אין פאוויאק, אין יענעם מלכות פון טרויער און צער, איז געווען א טייערע און זעלטענע זאך.

דער אָביעקט פון חזק איז קאַנאַרעק נישט געווען צוליב דער פרומקייט זיינער. צווישן אונדזערע חברים זענען געווען עטלעכע צענדלינג פרומע יידן, וועלכע מען האָט שטאַרק אָנגעזעען, מיט וועלכע מיר האָבן אפילו געקאָנט שטאַלצירן. נאָר קאַנאַרעק איז געווען סתם א נישט דער באקענער מענטש און זיין משוגעת איז געווען פרומקייט. די באדינגונגען אין א תפיסה דערמאָנען אָפט באדינגונגען אין מיליטער. אן „אָפערמע“ (שלימזלניק) איז דער אָביעקט פון חזק. קאַנאַרעק איז געווען די פאַרוויאקער „אָפערמע“.

קאַנאַרעקן האָט דאָס חזק מאכן פון אים שטאַרק פאַרדראָסן. ער האָט קעגן דעם אָנגעווענדט פאַרשידענע מיטלען. ער האָט געפרוּווט רירן די הערצער פון די חזק-מאַכערס דורך דערציילן די געשיכטע פון זיינע איבערלעבענישן. ער האָט דערציילט א געשיכטע פון א גרויזאַמען וועג, וועלכער האָט אים מיט זיין צאָלרייכער משפּחה געפירט פון זיין דאָרף אין דער שעדלעצער געגנט אין ווארשעווער געמאָ. דאן נאָך דער ליקוויר דאציע פון געמאָ, ווי ער האָט זיך אויסבאהאַלטן ערגעץ אין א קאַנאַל און זוי ער איז במשך פון וואָכן איינער אַליין א לעבעדיקער געלעגן צווישן צוואנציק מתים, צווישן וועלכע עס זענען אויך געווען זיינע נאָענטסטע משפּחה-מיטגלידער.

אָבער זיין דערציילונג האָט נישט געמאַכט קיין באזונדערן איינדרוק. איעלכע אָדער ענלעכע איבערלעבונגען האָט היינטער זיך געהאַט יעדער פון אונדז. איז מען דאָך א ייד געווען אין יענע צייטן, כדי צו ליידן צער און פיין.

די חברה חוזק־מאכערס האָבן אמאָל אויסגעפונען, אז קאנארעק האָט ליב א גנבהלע. ער האָט עפעס אוועקגענומען ביי א חבר, מיט וועלכן ער איז געזעסן אין איין קאמער. נאָך דער מעשה האָט ער געמוזט אויס־שטיין ממש רדיפות מצד די יונגע חוזק־מאכערס, ביז מיר, די עלטערע, האָבן אים געמוזט נעמען אין שוץ און אָפּשטעלן די רדיפות.

* * *

מיר איז געלונגען צו געווינען קאנארעקס סימפאטיע. געשען איז עס צוליב א קליינער זאך. עס איז גראד געווען די צייט פון פסח. קאנארעק רעק האָט זיך איינגעקשנט, אז ער וויל נישט עסן קיין חמץ. ער האָט אָפּגעשטעלט דאָס עסן פון דער זופ. וועגן ברויט איז שוין נישט קיין רייד. עס איז געווען אן אמתדיקער הונגער שטרייק פאר די גאנצע אכט פסח־טעג. מיר האָבן געפרוווט איבערצוצייגן אים, אז אין אזא צייט מעג ער עסן חמץ. בשעת די געטאָ־צייטן האָבן רבנים וועגן דעם ענין ארויסגעזאָגט זייער וואָרט. עס זענען אויך צווישן אונדז געווען באמת פרומע יידן און עס איז זיי אפילו נישט איינגעפאלן צו מאכן א וועזן פון דעם ענין.

אָבער קאנארעק האָט זיך מיט זיין עס־הארצישער עקשנות געהאלטן ביי זיינעם. ער מוז דוקא אין פאוויאק האלטן פסח.

— וואָס ווילסטו עסן? — האָט מיך אינטערעסירט.

— כ'וויל רייע קארטאָפּלעס — האָט ער געענטפערט — כ'האָב מיר צוגעגרייט א ביסל שמאלץ, וועל איך אליין קאָכן די קארטאָפּלעס און עסן מיט שמאלץ.

— וואָס פאר א שמאלץ האָסטו? — האָב איך ווייטער בודק געווען, וויל איך האָב געוואוסט, אז אויב ער האָט שמאלץ, קאָן עס זיין נאָר חזיר־שמאלץ. קיין אנדער שמאלץ איז אין פאוויאק נישט געווען. — וואָס מיר א חילוק, וואָס פארא שמאלץ — האָט ער געהאלטן — אבי נישט צו עסן חמץ.

איך האָב געלאכט און קאנארעק האָט זיך געהאלטן. ביי זיינעם. אזוי ווי איך האָב דאָך נישט געוואָלט אים לאָזן הונגערן, האָב איך יעדן טאָג געבראכט אים פון דער קיך רייע קארטאָפּלעס. די זאך איז נישט

געווען קיין פשוטע. איך האָב די דאָזיקע קארטאָפֿלעס געמוזט שמוגלען און ווען א געשטאפּאָוועז וואָלט מיך געכאפט ביים טראָגן די קארטאָפֿלעס, וואָלט איך מיאום אָפּגעשניטן.

ביי קאנארעקן אָבער האָב איך שטארק נושא חן געווען.
— איר האָט זיך געקויפט עולם הבא. ערשטנס, ווייל איר דערהאלט מיך ביים לעבן, און צווייטנס, ווייל אראנק אייך האלט א ייד פּסח.
באלד האָט מיר קאנארעק געשטעלט א פּאָרשלאג, וואָס האָט מיך גלייכצייטיק געמאכט שטוינען און לאַכן.

— אזוי ווי איר האָט זיך געקויפט עולם הבא — האָט ער מיר פּאָרגעשלאָגן — פּאַרקויפט עס תּיכּף מיר. איך צאָל צען פּאַפּיראַסן.

אין ערשטן מאָמענט בין איך אריין אין כּעס, אָבער דערנאָך האָב איך מיך בארעכנט, מיט וועמען איך האָב צו טון. איך האָב מיך צעלאַכט. קאנארעק האָט אָבער געפירט מסחרים מיט עולם הבא. ער פּלעגט נישט רייכערן. די פּאַפּיראַסן, וואָס ער האָט פון ערגעץ באקומען, האָט ער באהאלטן און געקויפט פאר זיי עולם הבא. חברה לציים האָבן אויסגעדי גוצט קאנארעקס משוגעת. ווער עס האָט געדארפט פּאַפּיראַסן. איז געדי גאנגען צו קאנארעקן און פּאַרקויפט עולם הבא. קאנארעק איז אָבער נישט געווען קיין לייכטזיניקער „סוחר“. איידער ער האָט ביי איינעם געקויפט די סחורה, פּלעגט ער זיך גוט אויספרעגן וועגן די מצוות פון פּאַרקויפּער.

קאנארעק האָט נישט דערלעבט די שעה פון באפרייאונג. ער איז געפאלן צווישן יענע פּערציק, וועלכע די דייטשן האָבן דערמאָרדעט ערב דעם ווארשעווער אויפּשטאנד. אפשר קומט צונויף זיין נשמה היינט דער עולם הבא, וואָס ער האָט אָפּגעקויפט ביי א סך פון זיינע פּאַוויאקער מיט־ ארעסטירטע?

קרופּניק, וווּ ביסטו?

אונדזער טרויעריק לעבן איז פון צייט צו צייט געווען דורכגעוועבט מיט געשעענישן, וואָס האָבן ביי אונדז ארויסגערופן הייטערקייט. פון צייט צו צייט האָבן מיר אפילו איבערגעלעבט מאָמענטן, בעת וועלכע די

גרעסטע פעסימיסטן האָבן זיך נישט געקאָנט איינהאלטן פון א הארציקן געלעכטער. איינע אזא געשעעניש וויל איך דאָ באשרייבן.

דער ייד קרופניק איז געווען דער שלאָסער־הידראָאָליק פון פאָוויאָק. א יאָר איז ער שוין געזעסן אין תפיסה, וווּ מען פלעגט אים רופן צו פאר־שידענע ארבעטן ביים פארריכטן די וואסערלייטונגען, קאנאליזאציע, באָד, קיך און וועשעריי־אינסטאלאציעס. ער איז אָנגעגאנגען פאר א זייער גוטן פאכמאן און דעריבער האָבן אונדזערע באלעבאטים די געשטאפֿאָבאנדיטן פון אים שטארק געהאלטן. קרופניק האָט זיך גענומען אלס באהעלפער א צווייטן ייד, דאָמב. דאָמב איז אָנגעגאנגען פאר א שלאָסער. אין דער אמתן איז ער געווען א „ליפע“, אן אינטעלעקטועלער.

ביידע, קרופניק און דאָמב, האָבן געהאט זייער א סך בשותפותדיקע אייגנשאפטן. פון דער זעלבער גרויס, גלייך איינגעבויגן, האָבן זיי געשאפנט מיט א שלעפעריקן טריט דורכן הויף פון דער תפיסה. דער מייסטער קרופניק פאָראוים און הינטער אים דער באהעלפער דאָמב מיט א קעסטל אינסטרומענטן.

קרופניק האָט געהאט נאָך א גרויסע מעלה. ער איז געווען א גרויסער קענער פון די ווארשעווער קאנאלן. מיר האָבן געוויסט, אז ער קען זיך בעסער אויס אין די קאנאלן, ווי נישט איין ווארשעווער אין די גאסן פון זיין געבוירן שטאָט. דאָרט וואָלט ער קיינמאָל נישט פארבלאָנדזשעט געוואָרן. וועגן דער דאָזיקער קרופניקס מעלה האָבן געוויסט בלויז א טייל ארעסטירטע. די דייטשן האָבן, פארשטייט זיך, גאָרנישט געוויסט.

אונדזער פלאן פון אנטלויפן, וועלכן מיר האָבן שוין זינט עטלעכע חדשים געהאט אויסגעארבעט, האָט זיך געשטיצט דער עיקר אויף קרופ־ניקן. מיר האָבן באוויזן צו באקומען א שטאָלענע שער איבערצושניידן די קראטעס. קרופניק אלס שלאָסער האָט געזאָלט זיין דער, וואָס וועט אין לעצטן מאָמענט אויספירן די ארבעט. דער פלאן האָט אויך פאָראויסגעזען, אז מיר וועלן אנטלויפן דורך אן עפענונג אין קאנאל. דאָס וואָלט געווען דער זיכערסטער וועג, ווייל אין מאָמענט פון אריינבאקומען זיך אין א קאנאל־עפענונג וואָלטן מיר געווען באוואָרנט פאר דעם דייטשן נאָכיאָגן. קרופניק, דער איינציגער קענער פון קאנאלן, איז אונדז געווען אומבא־

פינצטערע נעכט אין פאוויאק

דינגט נויטיק. דעריבער איז אונדזער גרופע פון די בעדער, געשטאנען מיט אים אין א נאָענטער פארבינדונג.

מיר זענען כסדר גרייט געווען צו אנטלויפן, נאָר איין קרופניק האָט אָפגעשלעפט. ער איז געווען דער זייל פון אונדזער אקציע און מיר זענען געווען אָפּהענגיק פון זיינע קאפּריזן. מיר האָבן זיך געמוזט אים אונטער-ווארפן.

אין א געוויסן מאָמענט האָב איך מיך אָנגעשטויסן, פארוואָס קרופניק שלעפט אונדז אָפּ. לויט אונדזער פּלאַן האָבן אן ערך צען מענטשן געדארפט אנטלויפן דורכן פענצטער פון א צווייטן שטאָק. עס האָבן גע-מוזט ווערן איבערגעשניטן קראטעס, מען האָט זיך געמוזט אראָפּלאָזן מיט שטריק און סוף כל סוף זענען צען מענטשן נישט קיין קלייניקייט. קרופניק האָט מיט רעכט געהאלטן, אז אזא ויכרח קען נישט האָבן קיין דערפּאָלג. ער אַליין האָט פאר זיך געהאַפט צו באקומען א זיכערע מעג-לעכקייט צו אנטלויפן. מיט א קלענערער גרופע, אָן צו דארפן איבער-שניידן די קראטעס, א מעגלעכקייט כמעט אָן א ריזיקע.

קרופניק אין דאָמב זענען געווען קלוגע יידן, זיי האָבן געוואוסט, ווי אזוי זיך איינצואַרדענען. זיי האָבן באוויזן ממש מיט קונצן צו שאפן אזא געלעגנהייט, וועגן וועלכער אנדערע האָבן אפילו נישט געקענט חלומען. אָט הערט א מעשה:

אין א זונטיקדיקן נאָכמיטאָג אין דער העלפט פון חודש אפריל 1944 איז עס פאָרגעקומען. אויף דער זעלבער נאכט האָבן מיר, די בעדער, געהאט באשטימט דעם טערמין פון אויספירן אונדזער פּלאַן צוזאמען מיט קרופניק און דאָמב. אלע אונדזערע כלים, וועלכע מיר האָבן געהאט צו געגרייט צו דער פּליטה, זענען געווען באהאלטן אין באַד. עס איז געווען אָפּגעערדט, אז פארנאכט וועלן מיר די כלים ברענגען אין אונדזער קאמער און בינאכט נעלם ווערן.

פּלוצלינג ארום 5 נאָכמיטאָג איז ארונטערגעקומען אונטערן באַד-פענצטער סטאַשעס קראמאזש, וואָס האָט געוואוסט וועגן אונדזער פּלאַן, און קורץ אונדז אריינגעוואָרפן די עמלעכע ווערטער:

— ברענגט גאָרנישט היינט אין דער קאמער! קרופניק און דאָמב מאכן פּליטה.

סטאשעק איז נעלם געוואָרן. ער האָט מורא געהאט, אז עמעץ פון די רוצחים זאָל אים נישט זען ביי אונדז.

אין ערשטן מאָמענט האָבן מיר נישט פארשטאנען דעם ענין. וואָס הייסט זיי מאַכן פּליטה? מיר דארפן דאָך גיין צוזאמען. נאָר תיכף איז אונדז קלאָר געוואָרן דער ענין. עס איז צו אונדז אריינגעקומען דער ניינצן-יעריקער דייטשער וואכמיסער ראַבקע, א פאַלקס-דייטש פון פּאָמערן, וואָס האָט בעסער גערעדט פּויליש ווי דייטש. ראַבקע האָט פארלאנגט, מיר זאָלן אים אויסבאָרגן די גומי-שטיוול, וועלכע מיר פלעגן באנוצן ביי דער ארבעט אין וואסער. ער האָט אונדז געזאָגט, אז עמעץ דארף גיין ארבעטן אין קאנאל. איצט האָבן מיר ראַבקעס ידיעה פארבונדן מיט די עטלעכע אָפּגעריסענע ווערטער פון סטאַשעקן. מיר האָבן שוין פארשטא-נען, אז קרופּניק און דאָמב גייען אין קאנאל ארבעטן און פון דאָרט וועלן זיי אנטלויפן.

נאָך א 15 מינוט האָבן מיר שוין געזען, ווי זיי גייען פארביי דעם תּפּיס-הויף מיט פאמעלעכע געמאָסטענע טריט. זיי גייען אָנגעטון אין זייערע ארבעטס-קורטקעס, די גומי-שטיוול אויף די פיס. קרופּניק פאָראוּס, עטלעכע טריט הינטער אים דאָמב מיט זיין אייביקן קעסטל. איצט האָט ער נאָך א נאפּט-לאָמפּ. אין זייער שפּרייזן האָט זיך ארויסגעפילט א דער-שלאָנגקייט. קיין וונדער נישט! מען האָט זיי דאָך איבערגעריסן, משטיינס געזאָגט, די זונטיקדיקע רואן מען שיקט זיי צו אַ שמוציקער און ברודיקער ארבעט.

זייער זעקס האָבן מיר פארלאָזט דאָס באַד און געגאנגען אין קאמער. די מכשירים האָבן מיר איבערגעלאָזט אין באהעלטעניש. עס איז דאָך געווען פאָראויסצווען, אז די נאכט וועט זיין א „געשטאנק“. עס קאָנען לייכט פאָרקומען רעוויזיעס און אויב מען וואָלט ביי אונדז געפונען אזעלכע מכשירים, וואָלטן מיר געווען פארלוירן.

די פענצטער פון אונדזער קאמער זענען ארויסגעגאנגען אויף ווענזשעננא גאס. פון הינטער די קראטעס האָבן מיר געזען, ווי ראַבקע, באוואָפנט מיט אן אויטאָמאט, שפּאצירט ארום ביי דער עפענונג פון קאנאל. ער האָט זיך שוין אָנגעהויבן צו דענערווירן.

עס איז צוגעקומען דער אוקראינער בוקאוויענקא און אים געפרעגט:

- ראַבקע, וואָס טוסטו דאָ?
— איך היט דאָ די שלאָסערס, וואָס זענען אראָפּגעגאנגען פארריכטן דאָס ברונעמל.
— א ברונעמל? א שיין ברונעמל! קוס אראָפּ אין דעם דאָזיקן קאָרידאָר. דאָס איז א קאנאל. ווען זענען זיי אראָפּגעגאנגען אהין.
— א האַלבע שעה אוודאי.
— הא, הא — צעלאכט זיך בוקאווענקאָ — זיי זענען שוין נישט ווייט פון מאַרשאַלקאָווסקא. ראַבקע, דו וועסט זיי שוין נישט זען.
— וואָס זאָל איך איצט טון? — פּרעגט ראַבקע א פארצווייפלטער.
— מעגסט שוין מעלדן דעם צוגספירער.
ראַבקע האָט זיך פארטראכט.
— איך וועל נאָך ווארטן א האַלבע שעה, און שפעטער וועל איך מעלדן.
בוקאווענקאָ האָט גראד געהערט צו יענע אוקראינער, וואָס האָבן געהאט מער הארץ פאר די ארעסטירטע ווי פאר די דייטשן. געבנדיק א טראכט, אז נאָך א האַלבער שעה וועלן די צוויי פליטים זיין מיט עטלעכע הונדערט שריט ווייטער, האָט ער צוגעשטימט:
— יא, מעגסט נאָך ווארטן, און דערווייל רופ זיי, אפשר קומען זיי ארויס.
במשך פון א האַלבער שעה האָט ראַבקע געהאלטן אין אריינשרייען אין קאנאל:
— קרופניק, ווו ביסטו? קרופניק, דו הורן-זון, קום ארויס. באלד איז שוין דער אפעל.
אָבער אין קול ואין עונה. נאָך די שלאָסערס איז נישט געבליבן קיין זכר. ראַבקע האָט געמאָלדן דעם צוגספירער. עס האָט זיך אויפגע- הויבן א טומל. מען האָט גענומען זוכן. אָבער אלץ אומזיסט. אין א ווארשעווער קאנאל קאָן מען נישט געפינען קיין פליטים אפילו ווען די זוכערס זענען דייטשע „איבערמענטשן“.
נאָך א געוויסער צייט זענען ארויסגעשווומען פאָלגנדיקע פרטים:
קרופניק און דאָמב האָבן מיט שמאמעס פארשטאָפּט די אָפּגוסן פון די קלאָזעטן פון דער ווארשטאטן-געביידע. דער בנין האָט אָנגעהויבן

פארפלייצט צו ווערן. מען האָט זיי גערופן פארריכטן, אָבער זיי האָבן, פארשטייט זיך, נישט געקאָנט דערניין די סיבות פון דער פארפלייצונג. לסוף האָט קרופניק אויסגעדריקט א מיינונג, אז די סיבה מוז זיין א דעפעקט אין קאנאל אויף וויענזשעננא גאס. אין פאכמענישן זין איז קרופניקס „דיאגנאָזע“ לַחלוּטין נישט געווען קיין אויסגעהאלטענע. ווארום וואָס פאר א שייכות האָט דער קאנאל אין גאס צו די קלאָזעטן פון א בנין? נאָר אזוי ווי דער צוגספירער האניש איז נישט געווען קיין מומחה אין ענינים פון קאנאליזאציע, האָט ער פאראַרדנט, אז די שלאָסערס זאָלן גיין אין קאנאל. אליין האָט ער זיי געגעבן גומישטיוול, א לאָמפ, נאפט און שוועבעלעך. אין אזא מין אויסשטאטונג זענען די שלאָסערס אראָפּ אין קאנאל און פארגעסן צוריקצוקומען.

די דייטשן האָבן נישט געוואָסט, ווי אזוי זיך ארויסצודרייען פון דעם דאָזיקן פלאַנטער און זיך נישט קאָמפּראָמעטירן. זיי האָבן געשיקט א מעלדונג אין געשטאפּאָ, אז צוויי יידישע שלאָסערס זענען געגאנגען ארבעטן אין קאנאל און זענען דאָרט דערטרונקען געוואָרן. ביידע „דערטרונקענע“ האָב איך א טאָג נאָך דער באפרייאונג פון ווארשע באגעגנט אין פראגע געזונטע און שטארקע.

דער ריז פון נקמה *

מיט פילאַרן האָב איך מיך באקענט, בעת איך בין געווען אן אויטאָ-מאָביל מעכאניקער אין די געשטאפּאָ-גאראזשן און ער אן עלעקטראָ-טעכניקער. נאָר דער אונטערשיד צווישן מיר און אים איז באשטאנען אין דעם, וואָס איך האָב לנמרי נישט געהאט קיין באגריף וועגן דער ארבעט ביי אויטאָמאָבילן, בעת ער איז געווען א ספעציאליסט אין דער מלאכה, פארמאָגט נאָלדענע הענט און א גוטע טעכנישע אויסבילדונג.

(* דעם לעצטן גרוס פון פילאַרן און די ידיעות וועגן דעם לעצטן קאפיטל פון זיין לעבן האט מיר געברענגט מיין פארויאקער פריינט סטאַשעק קראמאזש, וועלכער האט מיטגעמאכט די קאמפן אין ווארשע און אין טאג פון דער קאפיטולאציע פון פוילישן אויפשטאנד אריבערגעשווימען די ווייסל און געקומען צו מיר אויף פראגע, וועלכע איז שוין דעמאָלט געווען באפרייט פון די דייטשן.

פון יענער צייט געדענק איך אים אלס אָפּגעלאָזטן מענטש, וואָס האָט געמאכט ממש א פארצווייפלטן אינדרוק. אין מיין זכרון האָט זיך איינגעקריצט דאָס בילד פון זיין אויסגעדארטן פנים, קיין מאָל נישט ראזירט. בלויז א פאָר בריִלן אין טונקעלע רעמלעך האָבן ארויסגעשטארט פון איבער דער איינגעבויגענער נאָז. זיין נאָענטסטער פריינט פרישמאן האָט אים שטענדיק מכבד געווען מיט מוסר־רייד, הלמאי ער לייגט נישט קיין געוויכט אויף זיין אויסערלעכן אויסזען, ער ראזירט זיך נישט, ער פוצט זיך נישט די שיד. דייטשן האָבן פיינט געהאט די אָפּגעלאָזנקייט. פרישמאן האָט מורא געהאט, אז צוליב זיין אָפּגעלאָזנקייט קאָן פילאר האָבן נאָך ביצושטיין שווערע נסיונות. פילאר איז אָבער צו אלעמען געווען גאנץ גלייכגילטיק. ער האָט אויסגעהערט פרישמאנס רייד, געטון א שמויכל און געפירט זיך פונקט ווי פריער.

אין א געוויסן פרימאָרגן האָט פרישמאן געמאכט פליטה. פילאר איז געבליבן, ער האָט נישט געוואָלט מיטגיין. עס האָט אים געפֿלט גלויבן. ער האָט געשמויכלט, א מאך געטון מיט דער האנט: — עס טויג צו גאָרנישט.

* * *

מיט חדשים שפעטער, ווען די גאנצע גרופע פון די אויטאָמאָביל־זאראזשן איז געקומען אין פאוויאק, איז פילאר געזעסן מיט מיר אין א שכנותדיקער קאמער. דעמאָלט האָב איך אָפט באמערקט, ווי ער זיצט אויף זיין געלענער, וואָס האָט זיך געפונען אויף דעם סאמע העכסטן שטאָק פון דער פריטשע. א שטרויזאק (כפרט ווען דאָס שטרוי איז שוין צוזאָ מענגעפרעסט), וואָס ליגט אויף ברעטער, איז אודאי א הארטער געלענער. אָבער איך בין שטארק מסופק, צי פילאר, זיצנדיק אזוי מיט די אראָפּגע־לאָזטע פים אין די אָונט־שעהן, נאָך א טאָג שווערער ארבעט, האָט בכלל געטראכט וועגן הארטן געלענער. געטראכט האָט ער וועגן גאָר אנדערע זאכן.

אין יענער צייט האָבן פילארן געמאטערט די סאמע קאָשמאָרדיקסטע געדאנקען. עס האָבן זיך געהאלטן אין איין אומקערן אין זיין זכרון די

שוידערלעכע בילדער פון נאָענטן עבר. אַט טראַכט ער וועגן פּאָטער, וואָס איז נאָך אין זומער 1942 געגאנגען אויפן „אומשלאַג פּלאַץ“. דער פּאָטער איז אַרויסגעגאנגען פון דער שטוב און איז שוין מער נישט צוריקגעקומען. פּילאַר איז דאָן געלאָפּן צו פּילע פון זיינע חברים, וואָס זענען געווען אין דער געמאָט־פּאַליציי. זיי האָבן אים אָנגעקוקט ווי אַ משוגענעם:

— וואָס פּאַלט דיר איין? אן אַלטן ייד ווילסטו ראַטעווען? אזויפיל יונגע גייען אין די וואַגאַנען.

פּילאַר האָט גאָרנישט פאַרשטאַנען. עס איז דאָך אַ טאַטע. זיין טאַטע. וואָס פאַראַ חילוק, צי ער איז אַלט צי יונג.

דאָס איז געווען דעמאָלט אַ גאַנץ געווענלעכע זאַך, אַ זאַך, וואָס האָט זיך געטראָפּן צענדליקער טויזנטער יידן. מיט וואָס איז דאָ זיך פּייניקן די נשמה? דאָך אָבער אין אַ מאָמענט, ווען פּילאַר דערמאָנט זיך וועגן דער געשיכטע, פּילט ער אַרום זיך עפעס אַ פּוסטקייט. מיט דער שראָקענע אויגן קוקט זיך פּילאַר אַרום און זיינע ליפּן רירן זיך אין עפעס אַ נערוועזער באַוועגונג.

נאָך נאָך ערגער איז, ווען עס לעבט אויף אין זיין זכרון אַ געוויסער שפּעטער יוניטאַג. דער טאָג איז גראַד געווען אַ שיינער, אַ זוניקער, אַ וואַרעמער. עס איז געווען ענעצוווּ אויף אָקענטשע. פּילאַר איז צוזאַמען מיט זיין פּרוי און זיין טעכטערל (אַז ער דערמאַנט זיך וועגן איר, פּילט ער בפּירוש, אַז זיין האַרץ קלאַפט נישט, נאָר עס וויינט פּשוט) און מיט נאָך עטלעכע יידן געזעסן באַהאַלטן ערגעץ אין אַ פינצטערן קעמערל. דאָס דאָזיקע קעמערל האָט די נידעריקע און דיקע מאַרק־זיצערין, וועלכע האָט זיי באַהאַלטן, גערופן מיט אן אויסגעפּיינערטן נאָמען „בונקער“. פאַר אזאַ באַהעלטעניש האָט מען געצאָלט זייער אַ סך געלט. עס האָט געהייסן „מיט עסן“, הגם עס זענען געווען טעג, ווען מען האָט אפּילו נישט באַקומען קיין שטיקל טרוקן ברויט פאַרן קינד.

שוין כמעט פינף חדשים זענען די יידן געזעסן אין דאָזיקן קעמערל, ביז אין יענעם יוניטאַג האָט זיך פּלוצלינג פון דער דירה געלאָזט הערן עפעס אַ נישט געווענלעכע באַוועגונג. בלויז עטלעכע רגעס האָט געדויערט און די טיר פון קעמערל איז אויפגעריסן געוואָרן. אין דער טיר עפענגונג האָבן זיך באַוויזן לופּעס פון אויטאָמאַטן. אַ געשריי אויף דייטש:

— אלע ארויס!

פון דעם, וואָס עס איז פאָרגעקומען ווייטער, האָט פילאַר אין זכרון בלויז עפעס א כאַאָס. אויף שוכא האָט מען זיי געפייניקט במשך פון עטלעכע טעג. די געשטאפּאָוועס האָבן זיך געוואַלט דערוויסן, ווי עס זיצן נאָך באהאַלטענע יידן. במשך די נעכט איז פילאַר מיט זיין משפּחה געזען אין די „טראַמוויען“, וואָס געפינען זיך אין קעלער פון געשטאפּאָבנין. ווען זיי וואַלטן געקאָנט לבל הפּחות זיצן צוזאַמען, וואַלט נאָך געווען א האַלבע צרה. אָבער אפילו דאָס האָט מען זיי נישט דערלויבט. פילאַר האָט פאַרבראַכט די נעכט אין איין קאַמער און זיין פרוי און קינד אין א צווייטער קאַמער אויפן צווייטן עק פון לאַנגן קאָרידאָר.

ערשט דעם פערטן טאָג, ווען מען האָט זיי נאָכאַמאָל אַרויפגעפירט אין געשטאפּאָבניוראָ, האָט פילאַר געזען פאַר זיך בראַנדן בעצמו. פילאַר האָט געדענקט בראַנדן נאָך פון יענע צייטן, ווען ער האָט געוואָרפן א פּחד אויף יידן פאָרנדיק אין אן אויטאָ אָדער א ריקשע איבער די גאַסן פון וואַרשעווער געטאָ. ווען פילאַר האָט דערזען פאַר זיך בראַנדן, האָט ער נישט ווילנדיק אָנגעהויבן צו ציטערן. א געדאַנק ווי א בליץ האָט אים דורכגעשטאָכן דעם מוח: דאָ ענדיקט זיך זיין לעבן. איצט האָט ער באַמת אָנגעהויבן צו ציטערן וועגן גורל פון זיין טעכטערל, וואָס איז א שטילע און א בלאַסע אין איר דערשראָקנקייט געשטאַנען נעבן דער מוטער.

בראַנד איז אָבער געווען זייער גוטמוטיק און האַרציק. ער האָט פילאַרן געפרעגט וועגן זיין באַרוף. פילאַר האָט געענטפערט, אז ער איז אן אינזשיניער־עלעקטריקער. א צעשמייכלטער האָט אים בראַנד געגעבן א פּאפּיראַס, געקלאַפט אים איבער דער פלייצע און געזאָגט:

— איר האָט נישט וואָס מוראַ צו האָבן. איר וועט בלייבן לעבן.

דערנאָך האָט מען זיי אוועקגעפירט אין פּאוויאַק. פילאַר האָט געקוקט, ווי מען פירט ערגעץ אוועק זיין משפּחה. אים אליין האָט מען אַריינגעפירט אין תּפּיסה־קעלער. אין לאַנגן קאָרידאָר האָט אים אן אוקראַינישער וואַכמיסטער אוועקגענומען אלץ, וואָס ער האָט ביי זיך געהאַט, ער האָט אים אפילו אַראָפּגעשלעפּט דעם מאַנטל און דאָס רעקל. לסוף האָט פילאַרן דער אוקראַינער אַריינגעשטופּט אין א קאַמער, ווי עס זענען שוין געזעסן עטלעכע יידן.

זינט יענעם מאַמענט האָט שוין פילאַר נישט געזען מער זיין ווייב און קינד. נאָך עטלעכע טעג האָט מען אים ארויסגענומען פון דער טויטן-קאמער און אריינגעפירט אין דער פערטער אָפטיילונג צווישן די יידישע פאכלייט, וואָס זענען געווען באשטימט פאר ארבעט. פון דער פערטער אָפטיילונג איז פילאַר צוגעטיילט געוואָרן אין לאַגער אויף גענשע-גאס צו דער גרופע פון די יידישע אויטאָמאָביל-ארבעטער, וואָס האָבן געארבעט אין די געשטאפּאָגאראזשן. צוזאמען מיט דער דאָזיקער גרופע איז ער יעדן טאָג אינדערפרי געגאנגען צו דער ארבעט און בינאכט איז ער אין דער גענשער תפיסה געלעגן אויף דער הארטער ערד און מיליאָנען, אָבער ממש מיליאָנען וואנצן האָבן פון אים געצאפט דאָס בלוט. מיט דער זעלבער גרופע פון אויטאָמאָביל-מעכאניקער האָט זיך שפעטער פילאַר אומגעקערט אין פאוויאס. דאָס איז געווען דעמאָלט, ווען די דייטשע רוצחים האָבן נאָך מער פארשארפט זייער באציאונג צו דער קליינער צאָל ביים לעבן איבערגעלאָזענע ווארשעווער יידן, ווען נאָר דער פאוויאק האָט נאָך פאר זיי געקאנט זיין א „היים“.

פילאַר האָט אין זיין מלאכה געהערט צו די סאמע בעסטע פאכלייט. ביי דער ארבעט האָט ער באוויזן צו מאכן אָפטיילן אלע ליידנשאפטן פון זיין צעווייטיקטער נשמה. ביי דער ארבעט פלעגט ער פארגעסן וועגן די צרות און יסורים.

אָבער אין די אָונטן האָט זיך מיט א טאָפּלען כוח אומגעקערט דער קאָשמאר פון זיינע איבערלעבענישן. ווייל פילאַר האָט שוין איצט געלעבט בלויז מיט דער פארגאנגענהייט. און פילאַר האָט געליטן גרויסע יסורים. ער האָט געוויסט, אז זיין פרוי און קינד לעבן נישט. ער האָט אפילו איין מאָל מיט א מאָדנער קאלטבלוטטיקייט באוויזן אויסצורעכענען, אז גראד אין יענעם מאַמענט, ווען מען האָט אים געפירט פון פאוויאקער קעלער צו דער פערטער אָפטיילונג, האָבן די מערדערישע קוילן איבער-געשניטן די לעבנס פון זיין פרוי און קינד. פונדעסטוועגן האָט פילאַר נישט געוואָלט גלויבן אין דער דאָזיקער זאך. צו גרויזאם איז געווען דער אמת און צו שוואך האָט ער זיך געפילט אין זיין אָנבליק.

אין געוויסע מאַמענטן, ווען דער כוח פון גייסט האָט אין אים מנצה געווען די שוואכקייטן פון דער נאטור, האָט זיך אין אים געוועקט

א געפיל פון פארדרוס קעגן זיך אליין צוליב דעם דאָזיקן אָפּטרייסלען זיך פון קוקן דעם אמת אין די אויגן. דאָס דאָזיקע אָפּטרייסלען זיך האָט ער דעמאָלט באַטראַכט אלס א שפּלדיקע שוואַכקייט און אפּשר גאָר אלס באַווייז פון זיין שטאַרק אַנטוויקלטן ענאָאיזם.

— ווייל צי איז דאָס געהערט געוואָרן — האָט ער זיך מיט זיך אליין געקריגט — אז איך זאָל לעבן און וואָס ערגער, אז איך זאָל מיך מיט אלע כוחות ממש קלאַמערן אין לעבן, ווען זיי זענען שוין ביז צום סאַמע סוף דורכגעגאַנגען דעם וועג צום טויט.

פילאָרן האָט געפּיניקט נאָך א צווייטער פּאַרווורף. דער דאָזיקער פּאַרווורף איז שוין נישט געווען אזוי אבסטראַקט ווי דער ערשטער. פילאָר איז געווען א ציוניסט. ער האָט געהאַלטן, אז זיין א ציוניסט הייסט באַזעצן זיך אין ארץ ישׂראל און מיט די אייגענע כוחות העלפּן אויפצור־בויען די ייִדישע הויס. הכלל, איז פילאָר טאַקע עטלעכע יאָר פאר דער מלחמה עולה געווען קיין ארץ ישׂראל און ער האָט זיך דאָרט באַזעצט. דער פּאָטער האָט אין הונדערטער בריוו געשטורעמט, אז פילאָר זאָל צוריקקומען קיין וואַרשע. דער פּאָטער איז שוין אין די עלטערע יאָרן. ער קאָן זיך שוין אליין נישט געבן קיין עצה מיטן פירן די פּאַבריק. דער זון איז אים איצט זייער נויטיק, ער קאָן זיך אָן אים נישט באַגניין.

פילאָר קאָן זיך איצט נישט מוחל זיין, וואָס ער האָט געהאָרכט דעם פּאָטער. הארט פארן אויסברוך פון דער מלחמה איז ער צוריקגעקומען קיין פּוילן, ברענגענדיק אזוי ארום זיין יונגע פרוי און דאָס דעמאָלט נאָך נישט געבוירענע קינד אויף א זיכערן טויט.

פילאָר, א שטאַרקער מענטש פון כאַראַקטער, האָט אָבער פאַרמאָגט א צאַרטע נשמה. ער האָט געהאַלטן אין איין מאַכן מיט זיך דעם חשבון הנפש. ער איז דאָך נישט שולדיק אין דעם, וואָס איז פּאַרגעקומען. פארן טויט פון זיינע נאָענטסטע איז ער דאָך שוין אויסגעשטאַנען אזויפיל פּיין און יסורים אין דער דאָזיקער מערדערישער הייל, וווּ ער געפּינט זיך איצט. אָבער צי קאָן ער זיינע דורכגעמאַכטע לייִדן פאַרגלייבן מיט די טויט־יסורים פון זיין אומשולדיק עופּעלע? די דאָזיקע פּראַגע האָט זיך ווי א שאַרף מעסער ממש אריינגעשניטן אין זיין מח און האַרץ.

* * *

דאָס איז געווען אין יענער צייט, ווען דער דייטשער פראָנט האָט זיך איינגעבראַכן אונטער דער שטאַט לובלין. די רויטע ארמיי האָט מיט א ריזיקן כוח פאַראויסמאשריט אויף מערב. מיט זיבן מיליקע שריט האָט זי זיך דערנענטערט צו דער הויפטשטאָט ווארשע. דייטשן האָבן פשוט פארלוירן די קעפ. איצט האָבן זיי שוין איינגעזען, אז זיי מוזן פארלאָזן ווארשע. אין פאוויאק האָבן זיי דורכגעפירט די לעצטע שחיטה פון די ארעסטירטע. די דאָזיקע שחיטה איז טאקע געווען די סאמע בלוטיקסטע פון די אלע ביז איצטיקע. פון צווישן די יידישע פאכארבעטער האָבן זיי דעמאָלט ארויסגענומען פערציק „ליפעס“ און זיי געפירט צו דער תליה. די איבריזקע יידן האָבן די דייטשן נאָך איבערגעלאָזט. איצט זענען שוין געבליבן די אמתע פאכלייט און זיי קאָנען נאָך צוגוץ קומען די נאציס. וועט מען זיי אוועקפירן קיין דייטשלאנד און זאָלן זיי נאָך א געוויסע צייט דאָרט ארבעטן לטובת דער „גרויסקייט“ פון געפאלענעם דייטשלאַנד.

פילאָר איז געווען צווישן דער גרופע פון די הונדערט יידן, וועלכע מען האָט פונעם פאוויאק אריבערגעפירט אין לאַנער אויף גענשע גאס, כדי זיי פון דאָרט איינוואַנאָנירן און אוועקשיקן אויף מערב. די הונדערט יידן האָט זיך דעמאָלט געדאכט, אז צו זייער מאַרטירער־וועג וועט בלוזי איין טויט מאַכן א סוף, אז פון די אָרעמס פון טויט וועלן זיי שוין נישט באווייזן צו אנטרינען.

אָבער איין טאָג האָט פלוצלינג געברענגט די ענדערונג. דאָס איז געווען דער ערשטער אויגוסט, דער טאָג פון אויסברוך פון פוילישן אויפ־שטאַנד אין ווארשע. פארנאכט האָבן די יידן, זיצנדיק אין א באַראק, דערהערט א נאָענטע שיסעריי. תיכף האָט זיך ביי זייער פענצטער באוויזן עפעס א מאָדנער מענטש, האלב מיליטעריש און האלב ציוויל אָנגעטון מיט אן אויטאָמאט אין דער האנט. דער מענטש האָט דאן גענומען אריינ־קוקן אין באַראק, צוגעטולעט דאָס פנים צו דער פענצטער שויב און מיט דער לינקער האנט פארשטעלט זיך דעם שטערן איבער די אויגן, כדי בעסער צו זען, וואָס עס טוט זיך אינעווייניק אין באַראק. ווען ער האָט דערזען, אז ארעסטירטע זיצן אין באַראק, איז ער צוגעלאָפן צו דער טיר, אויפגעריסן זי און ווייזנדיק מיט דער האנט די ריכטונג פון עפעס א בנין אין יענער זייט פון לאַגער־הויף, האָט ער אויף פויליש געשריגן:

— דאָרט אהין אנטלויפט!

דער מענטש איז נעלם געוואָרן און די יידן זענען געלאָפן אין דער געוויזענער ריכטונג. נעבן דעם בנין, ווהיין די יידן זענען צוגעלאָפן, זענען געשטאנען א סך באוואָפנטע ציווילע.

— ווער זענט איר? — האָבן געפרעגט די יידן.

— פּוילישע אויפשטענדלעך. און איר?

— מיר זענען יידישע ארעסטירטע.

— אהא, יידן. גוט.

דער עלטסטער פון די אויפשטענדלעך האָט די יידן געהייסן אריינגיין אין עפעס א גרויסן זאל. דערנאָך האָט ער זיי דערקלערט:

— אזוי ווי איר זענט יידן און מיר ווייסן נאָך נישט, וואָס מיר

האָבן מיט איר צו טון, וועט איר דאָ בלייבן אינטערנירט.

און א יונגן אויפשטענדלעך האָט ער באפוילן:

— נעם ביי זיי אוועק די שידך און זאָלן זיי דאָ זיצן באַרוויס, כדי

זיי זאָלן נישט קאָנען אנטלויפן.

יאָ, באַמת צו פיל איינדריקן אויף איין מאָל. שוין זענען זיי פריי

און שוין זענען זיי ווידער ארעסטירט.

עפעס נאָריש האָט זיך זיי פאָרגעשטעלט זייער איצטיקע לאַגע. די

וועלט איז שוין פריי פון דייטשן און זיי זיצן דאָ באַרוויס און איינער

קוקט אָן דעם צווייטן. באלד האָט אויפגעשיינט א געדאנק:

— צי היט אונדו עמעץ?

— ווייזט אויס, אז ניין — האָבן געענטפערט יענע, וועלכע האָבן

ארויסגעקוקט דורך די פענצטער — די אויפשטענדלעך זענען אוועקגע-
גאנגען ווייטער.

— טאָ מוזן מיר דען אוועקגיין פון דאנען אין שידך? באַרוויס וועלן

מיר דאָך אויך ערגעצווו צוקומען.

פילאָר איז געזעסן אויף א באַנק ערגעץ אין א ווינקל פון גרויסן

זאל. פארטיפט אין זיינע געדאנקען, האָט ער געמאכט דעם איינדרוק, ווי

ער וואָלט געשלאָפן אָדער פארלוירן דעם באַוויסטזיין. אויפן גאנצן גוף

האָט ער געציטערט. יאָ, אמת, צו פיל איינדריקן אויף איין מאָל.

עמעץ האָט אים געטרייבט ביי די אַסלען. פילאָר האָט אויפגעהויבן

די באברילטע אויגן, אָבער ער האָט נישט דערקענט דעם מענטש, וואָס
האָט מיט אים געטרייסלט. יענער האָט צו אים א הויכן געשריי געטון:

— פילאַר, וועק זיך אויף, מיר גייען!

פאמעלעך האָט ער זיך אויפגעהויבן, ער האָט זיך אָפגעטרייסלט,
ווי א הונט נאָך א באָד און פונקט ווי ער וואָלט צו זיך גערעדט, האָט ער
געפרעגט:

— און די שיד? איך בין דאָך באַרוויס.

— מאכט נישט אויס. מיר גייען באַרוויס.

פילאַר האָט זיך נאָכגעשלעפט נאָך זיינע חברים. ערשט איצט האָט
זיך אומגעקערט זיין באוויסזיין. ער האָט שוין דערקענט זיין געטרייעסטן
חבר און געפרעגט אים:

— רישיעק, ווהיין גייען מיר?

— קום, וועסטו זען. מען שלאָגט די דייטשן און מיר האָבן דאָך
מיט זיי חשבונות.

— יא, אמת — האָט פילאַר שטיל געפליסטערט — מיר האָבן מיט
זיי חשבונות.

גייענדיק אזוי מיט זיינע חברים, איז פילאַר אינגאנצן צו זיך געקור
מען. מען האָט עס דערקענט פון די שטארקערע בליצן פון זיינע אויגן.
די אונטערשטע ליפ האָט אים גערוועזן געציטערט ווי אלע מאָל. ער
האָט שוין אינטענסיוו געטראכט. ער האָט שוין געוויסט, וואָס צו טון,
די ארעסטירטע זענען פון לאַגער אומגעשטערט ארויס אויפן שטח פון
געוועזענעם געטאָ. פון דאנען זענען זיי זיך צעגאנגען אין פארשידענע
ריכטונגען, פילאַר האָט מיט זיינע פינף חברים געלאָזט זיך גיין אויף וואלע.
אויף וואלע זענען די זעקס פריינט געקומען דעם אנדערן טאָג שוין
באשיכטע. געהערשט האָט דאָרט א טומל און א געפילדער. די שיסעריי
האָט אביסל אויפגעהערט און ארום זעט מען איבערגעשראָקענע מענטשן,
וואָס גנבענען זיך דורך אונטער די מויערן אין פארשידענע ריכטונגען.
אין דעם שיינעם זוניקן נאָכמיטאָג דרייען זיך די אויפשטענדלערישע זעל-
נער צווישן דער באפעלקערונג. זיי בארואיקן די מענטשן, זיי באמיען זיך
אריינצופירן אָרדענונג. דאָ און דאָרט זעט מען גרופעס אויפשטענדלער,
וואָס גרייטן זיך צו עפעס. דאָס זענען די שטורעם־אָפטיילונגען, וועלכע

פינצערע נעכט אין פאוויאק

דארפן היינט ביינאכט אויספירן זייערע אויפגאבן. אין די גאסן ליגן צעוואָרפענע דייטשע וואפן, צעשעדיקטע טאנקען. א טייל זעען אויס צו זיין גאנץ. זיי שטייען ווי טויטע לייבן מיט זייערע ארויסשטארנדיקע ציין פון די לופעס.

— יינגלעך — האָט פּלוצלינג פּילאַר אויסגערופן — מיר נעמען זיך צו דער ארבעט!

פּילאַרס חברים האָבן אים אָנגעקוקט פאַרחידושטע. וואָס פאַראַ אַרבעט? נאָר תּיכּף האָבן זיי פאַרשטאַנען וואָס ער מיינט.

די זעקס יידן, די נעכטיקע אויטאָמאָביל־מעכאַניקערס פון די געשטאַפּאַ-גאַראַזשן, האָבן זיך איצט א נעם געטון צו פאַרריכטן א טאַנק. די נויטיקע מכשירים האָבן זיי ערגעץ געפונען... פונקט ווי אמאָל אין די געשטאַפּאַ-וואַרשטאַטן, האָט דאָ פּילאַר אָנגעפירט מיט דער אַרבעט. ער האָט אויסגעפרוּווט, אויסגעפּאַרשט און געזאָגט, וואָס מען דאַרף טון. במשך פון יענער נאַכט איז געבוירן געוואָרן דער ערשטער טאַנק פון דער פּוילישער אויפשטאַנדס-אַרמיי אין וואַרשע. דעם אנדערן טאָג זענען צור געקומען נאָך צוויי טאַנקען. אן אָפיציעלער באַפֿעל פון דער אויפשטאַנדס-אָנפירונג האָט געמאָלדן, אז עס איז געשאפן געוואָרן די ערשטע אויפ־שטענדלערישע פּאַנצער-גרופע. פּילאַר איז געווען איר קאָמענדאַנט. די פינף יידן, זיינע חברים, האָבן געהערט צו דער גרופע.

* * *

עס האָט זיך שוין פאַרענדיקט די גרויסע און נצחונותפולע תקופה פון וואַרשעווער אויפשטאַנד. מען האָט שוין אַרויסגעפּילט, אז עס דער-נעמערט זיך דער סוף פון די ראַנגלענישן. דער אויפשטאַנד האָט געהאַלטן אין איינברעכן זיך. זינט צען טאָג האָט שוין פּילאַרס גרופע געקעמפט אויף טשערניאַקאָוו. נאָך א סך ראַנגלענישן, ווען מען האָט מיט א ווייטיק אין האַרץ געמוזט פאַרלאָזן די גרויסע שטאַלענע קאַסטנס, ווען מען האָט זיך געמוזט דורכרייסן איבער קאַנאַלן און פייער־ליניעס, ווען מען האָט געמוזט אָפּהאַלטן צענדליקער קאַמפן אויף די באַריקאַדן, איז פּילאַר אין די אויגן פון זיינע מיטקעמפערס אויסגעוואקסן צו אן אמתדיקן ריז. קיינער

האָט נישט געוויסט, ווען פילאר שלאָפט. תמיד האָט מען אים געזען אויף זיין פּאָסטן, א וואכזאמען און גרייטן. בשעת אן אלאָרם איז ער דער ערשטער געווען אויפן פלאַץ, דער ערשטער געשמאנען אין פייער. און פאר זיך האָט פילאר געהאלטן אין איין רעכענען. ער האָט גע- ציילט די דייטשן, וועלכע ער האָט מיט זיינע אייגענע הענט אוועקגעלייגט. פילאר האָט געציילט און דער חשבון האָט אים אלץ נישט באַפרידיקט. וואָס א מאָל האָט ער אלץ געדארפט מער דייטשע קרבנות. ביים אָנהייב האָט ער גערעכנט איין דייטש פאר יעדן דערמאָרדעטן משפחה-מיטגליד זיינעם. נאָר שפעטער האָט ער זיך מישב געווען, אז דאָס איז צו ווייניק. נעמענדיק אין אַכט צום ביישפּיל זיין פּאָטער. אָדער דאָס קינד. צי גלייכט אויס איין דייטשע חיהרעה דעם ווערט פון אזא טייער נפש? און פילאר האָט געציילט ווייטער. דער חשבון איז אלץ געוואַסן. לטוף האָט ער שוין א מאַך געטון מיט דער האנט. ער האָט פארלוירן דעם חשבון, נישט געקאָנט זיך שוין דעררעכענען.

היינט קומט פּאָר א נאכט-שטורעם. מען דארף אָפּשלאָגן דאָרט אַקעגן דאָס הויז, וואָס די דייטשן האָבן נעכטן איינגענומען. ווער מעלדעט זיך פרייוויליק צום שטורעם? פארשטייט זיך, אז דער סערוזשאַנט פילאר איז דער ערשטער. ער וועט טאקע אָנפירן מיט דער אָפטיילונג. דייטשן באַלייכטן מיט רעפּלעקטאָרן דאָס נאנצע פּאַרפּעלד פון הויז. זיי טראכטן אויף אזא אופן נישט צולאָזן צו זיך די אויפשטענדלעך. אָבער די אויפשטענדלעך קענען גוט די מלאכה פון קריכן אויף דער נאסער ערד. עס איז שוין סוף סעפטעמבער, מען פילט שוין דעם האַרבסט. פילאר קריכט דער ערשטער. פון צייט צו צייט טאפט ער זיך ביים גארטל. ער וויל זיכער זיין, צי זיינע „בוטעלקעס" געפינען זיך אויפן געהעריקן אָרט. איצט האָט ער פאר זיך נאָך צוואַנציק שריט. איצט שוין בלוז צען. יא, דאָ איז עס שוין. דאָרט אין דעם גרוב שטייט דער וועכטער. פילאר וואַרפט אים אריין דעם ערשטן גראַנאַט. מען הערט דעם אויפרייסן. די אויפ- שטענדלעך שפּרינגען ארויס פון באהעלטעניש, זיי לויפן איבער דעם באַלויכטענעם שטח. די אויפרייסן פון גראַנאַטן מישן זיך צוזאַמען מיט געשרייען און מיט די סעריע-קנאלן פון די אויטאָמאַטן. די דייטשן האָבן נישט קיין ריקצוג, זיי פארטיידיקן זיך ביז צום טויט. בלוז עטלעכע מינוט

פינצמערע נעכט אין פאוויאק

דויערט דער געטומל פון קאמף. איצט הערט מען נאך איינצעלנע שאָסן פון ביקסן, פונקט ווי איינער וואָלט הויך געמלאסקעט מיט דער צונג. דערנאָך ווערט שוין שטיל, דעם שטח, וואָס איז באַלייכט געווען מיט א רעפּלעקטאָר, נעמט איצט ארום א טיפע פינצמערניש. באלד מעלדעט סערושאַנט פּילאַר דעם קאָמענדאַנט:

— די אויפנאכע איז אויסגעפירט. די פּאָזיציע איז אָפּגעשלאָגן. אלע דייטשן זענען אומגעקומען. ביי אונדז איין פארווונדערטער.

אין אן אנדערער נאכט האָבן די דייטשן שטארק אָנגעגריפן. מיט זייערע „טיגערס“ האָבן זיי זיך דערנענטערט צו די סאַמע מויערן פון די הייזער, וואָס זענען ממש פאַרשיט געוואָרן דורך א האַגל פון שאָסן. די אויפשטענדלעך האָבן צוריקגעשטויסן איין אָנגריף נאָכן צווייטן. וואָס א מאָל איז אָבער געוואָרן ערגער, וואָס א מאָל ענגער. בשעת אזא אָנגריף איז געפאלן דער סערושאַנט פּילאַר, דער ערשטער קאָמענדאַנט פון דער ערשטער אויפשטענדלערישער פּאַנצער גרופע אויף וואַלע, דער „יודען־העפּטלינג“ פון דער פּאַוויאַקער תּפּיסה, דער פּאַכאַרבעטער פון די אוי־טאַמאַביל־וואַרשמאַטן פון געשטאַפּאַ, דער ריז פון נקמה.

טאַקע דאָרט, אויפן משערניאַקאָוו, אין א הויף פון א חרוב הויז, הארט נעבן גרויסן בנין פון דער קראַנק־קאַסע, געפינט זיך זיין קבר. איר וועט אים לייכט דערקענען, ווייל ער איז דעקאָרירט מיט די העכסטע הוילישע מיליטערישע אויסצייכענונגען.

איבערלעבענישן און בילדער

כל נדרי — אונטער געלאָדענע ביקסן

היינט איז ערב יום-כפור. די לעצטע ווארשעווער עדה האָט בא-
שלאָסן איינצואַרדענען אַ מנין צו כל-נדרי. פאראיאָרן זענען נאָך געווען
יידן אין די געטאָס. כל-נדרי האָבן זיי געזאָגט בציבור און צומאָרגנס
זענען זיי געגאנגען דעם וועג צום טויט. מיר ווילן נאָכטון דאָס זעלבע.
היינט וועלן מיר דאווענען בציבור און מאָרגן... ווער קאָן דאָ וויסן וועגן
אַ מאָרגן? עס וועט זיין אזוי, ווי די השגחה וועט הייסן. די יידן פון
פאראיאָרן האָבן זיך אזוי נוהג געווען. פארוואָס זאָלן מיר זיך אנדערש
נוהג זיין? מיר זענען דאָך נישט בעסער און נישט ערגער פאר זיי.
מיר זענען דעמאָלט געזעסן אויף דער פערטער אָפטיילונג. אלע יידן
צוזאמען האָבן מיר פארנומען צוויי גרויסע זאלן. דערפאר איז טאקע
לייכטער געווען דורכצופירן די זאך. נאָך דעם ווי אלע וועלן זיך אומקערן
פון דער ארבעט, וועלן מיר זיך אוועקשטעלן דאווענען. אטלאַסאָוויטש, אן
אמאָליקער ווארשעווער מעבל-פאבריקאנט (היינט איז ער אַ מיטלער אין
די פאווויאקער ווארשטאטן) וועט זיין דער בעל-תפילה. קיין טלית האָבן
מיר נישט, אָבער סוף כל סוף קאָן מען זיך אין אונדזערע באדינגונגען
באגנין אָן אַ טלית. גוט, אז עס איז אונדז געלונגען פון ערגעצווו אַרויסצו-
באקומען אַ מהזור. אַ קלייניקייט, אַ מהזור דאָ אין פאווויאק.
הכלל, מיר וועלן דאווענען. איך וויל מיך מודה זיין, אז נישט אזוי

פיל צוליב פרומקייט־טעמים, צוליב דעם ווילן צו דאוונען, האָט אונדז די זאך אזוי שטארק אינטערעסירט, ווי צוליב דעם כאַגער כאַטש אויף א קורצע צייט אומצוקערן זיך צו דעם אמאָל, פארבינדן דעם נעכטן מיטן היינט.

אינדערפרי זענען מיר זיך צעגאנגען פונקט אזוי ווי יעדן טאָג: איטלעכער צו זיין ארבעט. עס איז געווען אָפגעשמועסט, אז פארנאכט, ווען מיר וועלן צוריקקומען, וועלן מיר זיך שטעלן דאוונען. ביז מיטאָג צייט איז יענער טאָג ענלעך געווען צו אלע אנדערע טעג. ער האָט זיך האָפּענונגסלאָז געשלעפט ביי דער שווערער ארבעט. אָבער באלד נאָכן מיטאָג האָט זיך פּלוצלינג עפעס געענדערט. ארום אונדז האָט זיך געלאָזט פילן עפעס א שווערע אָנגעשטרענגטע לופט. מיר האָבן נישט געוואָסט, וואָס עס איז פאָרגעקומען. מיר האָבן בלוז געזען, אז אלע דייטשן און אוקראינער דרייען זיך ארום מיט אויטאָמאטן אויף די אָרעמס (געווענלעך האָבן זיי בלוז געהאט רעוואָלווערן). יעדער האָט נאָך חוץ דעם א בינטל גראַנאטן ביים גארטל. פון דער נערוועזער שטימונג, וואָס האָט זיך ארויסגעפילט ביי די רוצחים, פון זייער משוגענעם ארומלויפן איבערן תפיסה־הויף אהין און צוריק, האָבן מיר משער געווען, אז עפעס איז דאָ נישט מיט אלעמען אין אָרדענונג.

תיכף האָבן מיר דערהערט א פייה פון דער אלארם־סירענע. עס האָט שוין ביי אונדז געהערשט אן אלארם־צושטאנד. דאָס אלץ איז געווען א נייעס. מיר זענען צו אזעלכע געשעענישן נישט געווען צוגעווינט. במשך פון דער גאנצער צייט פון מיין זיצן אין פאוויאק איז אפילו קיין איינציק מאָל נישט פאָרגעקומען קיין לופט אָנגריף איבער וואַרשע. זאָל עס איצט זיין א לופט אָנגריף? ביי יעדן פון אונדז האָט דאָס הארץ ממש געלעכצט נאָך א לופט־אָנגריף. ווי גערן וואָלטן מיר דעמאָלט געוואָלט זען, ווי די באַמבעס צעמיתן די דייטשן, ווי זיי מאַכן א חורבן פון דער דייטשער טיילוואָנישער מאַשין. מיר האָבן געהלומט וועגן דעם, אז דער פאוויאק זאָל בשעת אזא אָנגריף צעשיט און צעברעקלט ווערן און זאָל עס זיין אפילו פארן פרייז פון אונדזערע לעבנס.

הערנדיק דעם פייה פון דער סירענע, האָבן מיר גענלויבט, אז איצט

ווערן מקויים אונדזערע חלומות. אין אונדז איז דאָס האַרץ געוואקסן פאר פרייד. מיר האָבן ארויסגעקוקט אויף דעם נס.

אַבער דער לופט־אַנגריף איז נישט געקומען און דער אלאַרם־צושטאנד האָט שוין ביי אונדז געהאלטן עטלעכע שעה. איצט האָבן מיר שוין באמת נישט געוויסט, וואָס צו טראכטן. מען איז געוואָרן אומרואיק. אפשר דארף גאָר פאָרקומען די ליטווידיאציע פון דער תפיסה? אין אזא פאל זענען דאָך מיר יידן די ערשטע כפרהניקעס. אין יענער לאַגע, אין וועלכער מיר האָבן דעמאָלט געלעבט, האָבן מיר אלץ געזען פון הינטער שוואַרצע בריִלן. בכּן האָבן מיר אויך איצט אלץ אויסגעטייטשט צום שלעכטן.

אַבער נעמען אונדז צו דער עקזעקוציע איז מען אויך נישט געקומען. בשעת יענעם ערב יום־כפורדיקן נאָכמיטאָג זענען מיר, די בעדער, געזעסן אין דער באַד הינטער פארהאקטע טירן און טויערן. זעלבסטפאר־שמענדלעך, אז מען האָט קיינעם נישט געברענגט צום באַדן זיך. מיר האָבן נישט געהאט קיין שום ארבעט. מיר זענען געזעסן און געווארט, ביז דער אלאַרם וועט ווערן אָפגערוּפן. דער אלאַרם איז אָבער נישט אָפגערוּפן געוואָרן און לסוף זענען מיר פון דער באַד ארויסגעפירט געוואָרן מיט א האַלבער שעה שפעטער. ווי יעדן טאָג.

אויף אונדזער אָפטיילונג האָט אונדז איבערגענומען דער אוקראינער קאָוואַלענטאָ. מיט זיין אויטאָמאט און מיט די גראנאטן האָט ער עפעס מאַדנע אויסגעזען. ער האָט אונדז אונטערגעשמוּפּט מיט דער קאָלבע און פון יעדן שטויס איז געבליבן א בלויער צייכן אויפן לייב.

— שנעלער, איר הורן זין! לויפט אריין אין דער קאמער!

מיר זענען אריינגעלאָפן אין קאמער און פאר אונדזערע אויגן האָט זיך אנטפלעקט א נישט געווענלעך בילד. אין א תפיסה פון דעם מין ווי דער פאוויאק אונטער דעם יידן־מעדרערישן נאצישן רעזשים, בשעת א צושטאנד פון אלאַרם און אונטער געלאָדענע ביקסן פון דער תפיסה־וואך, שטייט אן עדה יידן פארטיפט אין תפילה.

* * *

ביי דעם גרינלעך־ברוינעם תפיסה־טיש, וואָס האָט פארטרעטן אן

פינצמערע נעכט אין פאוויאק

עמוד, מיטן פנים געווענדט צו מזרח איז געשטאנען אטלאסאוויטש. פון הינטן האָב איך געזען זיין ברייטע פלייצע און די שפיצן פון זיינע לאנגע בלאַנדע וואַנצעס, וואָס זענען אראָפּגעהאנגען פון זיין פנים. די פלייצעס האָבן זיך יראת־שמימדיק געשאַקלט און די שפיצן פון די וואַנסעס האָבן זיך ריטמיש צוגעטרייסלט צום שאַקלען זיך פון די פלייצעס.

מיט עפעס א געדעמפטער שטימע, ווי נישט זיינע וואַלט זי געווען, האָט אטלאסאוויטש געזאָגט:

— אור זרע לצדיק

— ולִישֵׁרֵי לֵב שִׁמְחָה

* * *

א רגע איז אטלאסאוויטש שטיל געשטאנען. דאן האָט ער זיך אומגעקערט צו די פאראמלטע חברים און האָט אָנגעהויבן שטיל צו רעדן, אזוי ווי ער וואַלט גערעדט צו זיך אליין:

— אונדזער כל־נדרי דאָ אין דעם פארשאַלטענעם אָרט פארמאָגט איר אייגנארטיקייט און סימבאָליק. דאָס איז אונדזער המשך. דאָ שפינען מיר ווייטער די גאַלדענע טראַדיציעס פון די הייליגייטן פון אונדזערע דורות. אלץ ווייל מיר זענען דווקא — מענטשן און מיר ווילן זיך נישט לאָזן בייגן פון די רוצחישע מערדער. צו להכעים די שונאים בלייבן מיר טריי אונדזער פּאָלק. אָט אין דעם באשטייט די סימבאָליק פון אונדזער היינטיקער טאט.

— איך בין נישט קיין בעל־תפילה און מסתמא וועל איך מיט מין דאוונען נישט באווייזן צו פארשאפן אייך דעם תענוג, וואָס נישט איינער פון אייך האָט אמאָל געהאט פון א ימים נוראימדיקער תפילה. דערפאר אָבער פיל איך, אז איך וועל אימשטאנד זיין אַ סך הארץ אריינצולייגן אין אונדזער היינטיקער תפילה. זאָל אונדז דער אויבערשטער מוחל זיין אונדזערע עונות, אזוי ווי שטארק געפרוּווט מיר זענען אין אונדזערע צרות. דאָס אומשוֹדִיקע בלוט אונדזערס זאָגט וועגן דעם עדות.

— כל נדרי ואסרי ושבועי, וחרמי, וקונמי, וקנוסי...

ביי שביתין האָט אטלאסאוויטש אָנגעהויבן שטארק צו וויינען. זיין זון, וועלכער איז צוזאמען מיטן פאָטער געזעסן אין תפיסה, איז גראד

געשטאנען הינטער מיר. דאָס יינגל האָט מיטגעוויינט מיטן פאָטער. פון זיינע ליפן זענען כסדר ארויסגעגאנגען צוויי ווערטער:
— מײן מאמע...

צוזאמען מיט מיר האָט זיך פון באָד אומגעקערט דער קרומער מיעטעק. א יונגער בחור, נאָך כמעט א קינד. ער האָט נאָך אפילו נישט געהאט קיין צייט זיך צו אנטוויקלען. ער האָט לגמרי נישט פארשטאנען די תפילות און נישט געקענט דאווענען. דאָך האָט ער געוויסט, אז ער דארף זיך צודעקן דעם קאָפּ. אזוי ווי ער האָט נישט געהאט קיין היטל, האָט ער זיך פארבונדן דעם קאָפּ מיט עפעס א טוך. דער ניגון פון די יום־כפורדיקע תפילות האָט אין אים דערוועקט עפעס אלטע זכרונות און באזונדערע ווייטיקן. פון וואנען ווייס איך עס? נישט שווער צו וויסן, ווייל מיעטעק האָט געכליפּעט אויפן הויכן קול און טרערן האָבן אים באגאָסן דאָס גאנצע פנים. ער האָט זיך מיט זיין שוואכקייט לגמרי נישט געשעמט פאר די איבריגע הברים. מעגלעך, אז ער האָט זיך דערמאָנט, אז מיט א יאָר צוריק האָט ער דעם כל־נדרוי אָונט פארבראכט צוזאמען מיט זיין מוטער. ער איז באמת געווען א העלד. פון א ווייטן מזרח־נאליציסן שטעטל האָט ער אליין אריבערגעפירט זיין מוטער קיין ווארשע. דאָ האָט ער זי ערנעצוווּ באהאלטן. אָבער וואָס איז אים פון דעם ארויסגעקומען, אז זיי זענען ביידע אריינגעפאלן. ער אליין מאטערט זיך אָט דאָ, אָבער פון דער מאמען איז אים נישט מער געבליבן ווי אן אָנדענק: א קליינער נאָלדענער צלם אויפן האַלדז. — דעם דאָזיקן צלם האָט די מוטער געטראָגן, בשעת זי איז געווען אין ווארשע, כדי בעסער אויסצונעמען אלס קריסטין. אין געשטאפּאָ, ווען זיי האָבן זיך געזעננט אויף אייביק, האָט די מוטער אויפגעהאנגען דעם צלם אויפן זונם האַלדז און געזאָגט: — באשיצן זאָל דיך, קינד מיינס, דאָס לעצטע אָנדענקען פון דיין מאמען!

מיעטעק האָט געהאט גליק, וואָס עס איז אים געלונגען דורכצורשמונגלען דאָס דאָזיקע שטיקל גאָלד אין פאוויאק. איצט צעשיידט ער זיך נישט דערמיט, ווייל דאָס איז דאָך דער איינציקער קעגנשטאנד, וואָס איז אים געבליבן נאָך דער מוטער.

— ס'לח נא, לעון העם הזה, כגדל חסדך וכאשר נשאתה לעם הזה
ממצרים ועד הנה.

נאך מעריב האָט עמעז אויסגערופן:

— יידן, זאָנט קדיש!

די עדה איז געשטאנען מיטן פנים צו מזרח. פון די טרערן געבראָך
כענע שטימען האָבן אין א פאראייניקטן כאָר וואָרט נאָך וואָרט רעציטירט:

— יתגדל ויתקדש...

— געלויבט און געהייליקט זאָל זיין דין נאָמען!

די ציטערנדיקע שטימען האָבן זיך צוזאמענגעגאָסן אין א ווייך
געשריי. די לעצטע עדה יידן אין ווארשע, די וואָס מוזן מאָרגן שטארבן,
האָבן אָפגעגעבן כבוד די קרבנות פון נעכטן.

* * *

דער אַלאָרם צושטאנד האָט אין פאוויאק געדויערט א גאנצע נאכט.
וואכמייסטערס זענען ווי משוגעים ארומגעלאָפן איבער דער תפיסה. הינט
האָבן נישט אויפגעהערט צו בילן. די נאכט איז געווען א שלאָפלאָזע
צוליב דער אומעטיקייט און געדעמפטקייט פון דער לופט, צוליב דעם
אויפברויז פון די נערוון, צוליב די טויזנטער בילדער און זכרונות, וואָס
האָבן זיך אויף איין מאָל געוואָרפן אויפן מוח.

נאָך מיט איין יאָר צוריק האָבן עקזיסטירט אונדזערע שטעטלעך,
הנם שוין ביז אין דער העלפט אויסגעליידיקטע. דאָך האָט נאָך אָבער אין
זיי געפונקלט אביסל יידיש לעבן. עס האָט טאקע געהאלטן ביי גסיסה, נאָך
וועגן מאָרגן האָט קיינער נישט געמראכט. אין טאָג פון יום כפור האָט
מען זיך מיט יראת־הכבוד געבויגן פאר דעם הייליקן נאָמען. עס איז געווען
נאָך נעילה — און עס האָט אויך געהאלטן ביי נעילה פון יידישן שטעטל.
שטילערהייט האָבן זיך יידן ארויסגעשארט פון בית המדרש. מיט אירע
זילבער־העלע בליקן האָט די לבנה אראָפגעקוקט אויף די ביז צו דער
העלפט חרובע יידישע הייזלעך. מיר זענען נאָך דעמאָלט געווען צוזאמען
מיט א געראטעוועטן טייל פון אונדזערע משפחות. מען האָט גאָט געדראנקט

דערפאר, וואָס מען אָטעמט נאָך און מען האָט געפרוּווט צו דערקוויקן די נשמה מיט א פונק פון א האָפענונג.
מיין חבר דוד האָט דעמאָלט געקוקט דרייט דער לבנה אין פנים אריין, פונקט ווי ער וואָלט געוואָלט ארויסרופן צום קאמף אלדי ביזע כוחות, וואָס האָבן אין איר געפונען א מקום מקלט. שטיל ווי צו זיך אליין האָט דוד געזאָגט:

— פון היינט איבער א יאָר וועלן מיר שוין נישט ארויסגיין פון בית המדרש. דאָ וועט זיין פוסט און חרוב.

ווי פאר די אויגן שטייט ער מיר איצט. דוד, דער חבר מינער, דער שווארץ-זעער, דער אָנזאָגער פון אומגליק, פון טויט און פארניכטונג.
אָט איז שוין איצט „פון היינט איבער א יאָר“. דאָס שטעטל איז נישטאָ און דוד אויך נישט.

צווישן די זכרונות שניידט זיך כסדר אריין דער געהויבענער ניגון פון דער ימים-נוראימדיקער מוזיק. ער הערט נישט אויף צו קלינגען אין די אויערן. נאָך פונקט אזוי ווי ער האָט אמאָל באַרואיקט און איינ-גענומען מיט זיין מילדער הייליקייט, מאכט ער איצט אויפברויזן דאָס געמיט, אויפרייצן די בלוטיקע ווונדן.

* * *

צומאָרגנס, אין טאָג פון יום כפור, האָבן מיר זיך דערוואַסט, אז נעכטן האָבן פוילישע קעמפערס פון דער אונטערנרונט ארמיי געהרגעט אין ווארשע א סך דייטשן. אין עטלעכע פונקטן פון דער שטאָט זענען פאָרגעקומען אמתדיקע שלאכטן. די געשטאפּאָ האָט מורא געהאט, אז אָט וועלן די אונטערערדישע היילות מאכן א פרוו אָפּצושלאָגן דעם פאָוויאק. דאָס איז טאקע געווען די סיבה פון אלארם-צושטאנד אין דער תפיסה.

די פוילישע אונטערערדישע היילות האָבן אָבער נישט געפרוּווט אָפּצושלאָגן דעם פאָוויאק. נישט אין יענעם ערב יום-כפור און אויך נישט שפעטער.

די פּלייטח פּון קעסל־רוים

עס האָט שוין געהאַלטן בשעת די שפּעטערע טעג פּון חודש נאָך וועטמבער (1943). ארום זעקס אזייגער אין אָוונט איז שוין געווען אינגאנצן פּינצטער. מיר האָבן פּאַרענדיקט די ארבעט אין באָד און מיר האָבן זיך געגרייט צו גיין אויף אונדזער פּערטע אָפּטיילונג, וווּ מיר זענען נאָך דעמאָלט געזעסן (ווי באוויסט זענען מיר שפּעטער אריבער אין ווארשע שטאטן־בנין).

שטויענדיק שוין ביי דער מיר פּון באָד, האָבן מיר פּלוצלינג דערהערט פּון דער נאָענט א יאָמערן:

— יעזוס מאריא! זיי זענען אלע אנמלאָפּן.
— וואָס איז געשען? — האָבן מיר זיך אָנגעקוקט איינער דעם צווייטן.

מיר זענען ארויס אויפן הויף. עס איז שוין דאָ געווען א באוועגונג. אוקראינער זענען זיך צוזאַמען געלאָפּן. צווישן זיי האָט דאָס רעדל געפירט קורט נאָוואָטני, א דייטשער ארעסטירטער, וואָס איז פריער געווען א זשאנדאר, וואָס איז אָבער צוליב זיינע באנדיטישע מעשים אריינגעפאלן אין תפיסה. אגב איז כדאי צו באמערקן, אז דער דאָזיקער נאָוואָטני איז אין פּאווּיאַק געווען נישט קיין פּשוטער יחסן. ער האָט דאָ געהאַט מער איינפלוס, פּון אלע וואכמיסטערס און זיין באציאונג צו די ארעסטירטע און בפרט צו יידן איז געווען א זייער שלעכטע.

דער גאַנצער טומל איז פּאָרגעקומען אונטער די פּענצטער פּון קעסל־רוים, וואָס איז אָנגעשלאָסן געווען צו דער באָד, הכלל, הארט נעבן אונדז. אין קעסל־רוים אינעווייניק, הינטער א פּאַרמאכט פּענצטער, איז געשטאַנען דער פּוילישער תפיסה־וועכטער, וועלכער האָט פּון די ארעס־טירטע באקומען דעם צונאָמען „פעלוש“, „פעלוש“ איז געשטאַנען אן איינגעבויגענער און איינגעקאָרטשעטער. די הענט האָט ער געהאַט פּון הינטן צוגעבונדן אויף די פּלייצעס. ער האָט געהאַלטן אין קלאָגן און יאָמערן. נאָוואָטני איז שוין געשטאַנען ביי דער טיר. ער האָט זיך גענומען זי אויפרייסן.

תיכף זענען מיר געוואָר געוואָרן די פּאָלגנדע פּרטים: מיט 15-20

מינוט צוריק זענען פון קעסל־רוים אנטלאָפן זיבן ארעסטירטע. עס זענען געווען זעקס ארבעטער פונעם קעסל־רוים גופא, פון זיי פינף יידן: קאפלאן, יאס, זאיאָנטשקאָווסקי, ראָזענבלאַט און לאַך און דער פּאָליאַק וועלכן מיר האָבן געקענט אונטערן נאָמען העניעק. דער זיבעטער איז געווען דינער, א יידישער שוסטער פון די קליינע ווארשטאטן.

זייער פלאן פון אנטלויפן איז געווען א גאנץ פשוטער און דערפאר טאקע זענען אין אים געווען אלע אויסזיכטן פאר א דערפאַנג. דער בנין פון קעסל־רוים (אגב פונקט אזוי ווי פון דער באַד) האָט מיט זיין הינטערשטער וואנט דירעקט געגרענעצט מיט דער פּאָוויאָגאַס. איבערן קעסל־רוים איז געווען א בוידעמל, וועמענס אויסערלעכע וואנט איז געווען צוזאמענגעשלאָגן פון דיקע ברעטער. איז טאקע גענוג געווען מיט א האק ארויסקלאָפן א ברעט פון דער וואנט און עס איז שוין פארטיק געווען אן אָפן לאַך דירעקט אויף דער פּאָוויאָגאַס. אזוי ווי דאָס בוידעמל האָט זיך געפונען אויף א הויך פון אן ערך זעקס מעטער איבער דער גאס, האָט מען בלויז באדארפט אָנבינדן א שטריק און זיך מיטן שטריק אראָפּלאָזן אין גאס און דער וועג אין געטאָ איז פריי. ווען דאָס גליק וועט צושפילן, און הארבסט־צייט, ווען די נאכט פאלט פרי צו און עס איז פינצטער, זענען דערויף פאראן אויסזיכטן, וועט מען אומבאמערקט פון קיינעם דורכלויפן דעם געטאָ־שטח, ערגעצווו אריבערשפרינגען די מויער און מען איז שוין אויף דער פריי.

די ארבעטער פון קעסל־רוים איז באמת געווען מיט וואָס מקנא צו זיין. אזא גינסטיקע געלעגנהייט פון מאכן פליטה האָט חוץ זיי קיינער נישט געהאט אין גאנצן פּאָוויאַק.

אין דעם עסק איז געווען בלויז איין שוועריקייט. ווי אזוי גיט מען זיך אן עצה מיט „פעלושן“, וואָס איז דאָך געזעסן אין קעסל־רוים, כדי צו היטן די ארעסטירטע. אונדזערע יינגלעך האָבן אָבער געהאט דורכגע־טראכט אויך דעם ענין „פעלוש“. אונטער דעם קעסל־רוים איז געווען א קעלער און אינעם קעלער איז געווען אינסטאלירט די מאָטאָפּאָמפע, וועלכע האָט געדריקט דאָס הייסע וואסער אין אלע וואסער־אינסטאלאַציעס פון דער תּפּיסה. די יינגלעך האָבן אלזאָ באשלאָסן אריינצונארן „פעלושן“ אין קעלער און דאָרט אים ארעסטירן. אזוי ווי דער קעלער איז געווען גוט

פונעמערע נעכט אין פאוויאק

איזאָלירט פון נאנצן ארום, וואָלט דאָרט דער געפאנענער געקאָנט מאַכן יעלות נאנצע טעג און קיינער וואָלט אים נישט געהערט. די יינגלעך האָבן זיך שוין פאָראַויס געפרייט אויפן סאַמע געדאַנק, אז זיי וועלן אָפטן אזא שפּיצל דעם פאַרהאַסטן און שלעכטן „קלאַוויש“.

אזיינער פינף פאַרנאַכט האָט שוין אָנגעהויבן צו טונקלען אין דרויסן. סטאַשעק דינער, דער יידישער שוסטער פון די קליינע ווארשטאַטן, איז צוגעגאַנגען צום אוקראינישן וואכמיסטער קודים און געבעטן, ער זאָל אים היינט פריער באַפרייען פון דער ארבעט, ווייל ער פילט זיך נישט מיט אלעמען און וויל זיך היינט פריער ליינן שלאַפן. אזוי ווי קודים איז נישט געווען פון די שלעכטע אוקראינער, האָט ער דינערן באַפרייט און אָפגעלאָזט פון די ווארשטאַטן. קודים האָט אָבער אָפגעטון א זאך, וואָס איז געווען אין סתירה צו די תּפּיסה־פּאַרשׂיפּטן. ער האָט געהאַט דעם חוב צו באַגלייטן דינערן ביז צו דער אָפּטיילונג און דאָרט איבערגעבן אים אין די הענט פון אָפּטיילונגס־וואכמיסטער. קודים האָט דאָס נישט געטון, ער האָט דינערן אָפּגעלאָזט אליין און דערפאַר האָט אויך קודים געהאַט שפּעטער אויסצושטיין צרות. דערפאַר אָבער, איז די זאך פאַר דינערן געווען אין יענעם מאָמענט פשוט א גליק. אַנשטאַט אויף דער אָפּטיילונג איז ער געגאַנגען אין קעסל־רוים.

דינערס אָנקומען אין קעסל־רוים האָט נישט געוועקט קיין שום אויפּמערקזאַמקייט. דינער איז באַקאַנט געווען אלס דער פריינט פון רָזענבאַלאַטן און לאַכן און אָפט פלעגט ער זיי באַזוכן. דעם קלאַוויש פּעלּוש האָט דינערס אָנקומען לגמרי נישט געאַרט. דערפאַר אָבער האָט פאַר די יינגלעך פון קעסל־רוים דינערס אָנקומען באַדייט א צייכן פאַר אַנצוהויבן די ארבעט.

איינער פון די יינגלעך איז ארויסגעלאָפן פון קעלער און געמאָלדן פּעלּושן:

— פּאַניע שעפּיע, די מאָטאָ־פּאַמפּע איז שטיין געבליבן.

— וואָס אזעלכעס? — האָט זיך פּעלּוש אויף אן אמת דערשראַקן

— די פּאַמפּע. א שיינע מעשה.


אן אויפגעקאַכטער איז פּעלּוש געלאָפן די טרעפּ אראָפּ אין קעלער ארוין. צוויי יינגלעך זענען אים נאָכגעגאַנגען. ווען זיי זענען שוין אלע

געווען אין קעלער, האָבן זיך די יינגלעך געוואָרפן אויף פעלִּישן. זיי האָבן אים אומגעוואָרפן אויף דער ערד און גענומען אים בינדן. פעלִּיש האָט מסתמא געשריגן געוואָלט, אָבער קיינעם האָט עס נישט געארט, ווייל פון דעם טיפן קעלער האָט מען זיינע יעלות נישט געקאָנט הערן אין דרויסן.

בשעת די צוויי יינגלעך האָבן אין קעלער געבונדן דעם קלאַוויש, האָבן די איבריסקע ארויפגעקלעטערט אויפן בוידעם, מיטנעמענדיק א האַק און א שטריק. עס האָט נישט לאַנג געדויערט און דער לאַך איז געווען פארטיק. א יינגל — א שלית איז אראָפגעקומען אין קעלער און מודיע געווען, אז אלץ איז שוין פארטיק. איצט האָבן די צוויי יינגלעך אין קעלער געטון א לייכטזיניקייט. זיי האָבן אין דער העלפט ארבעט אָפגעלאָזט פעלִּישן און האָבן זיך געלאָזט לויפן אויפן בוידעם. במשך פון עטלעכע רגעס זענען זיי אלע נעלם געוואָרן.

די לייכטזיניקייט פון די צוויי יינגלעך האָט זיך אָבער נוסם געווען אין דער גאַנצער גרופע. פעלִּיש איז געווען נישט גענוג גוט געבונדן. מען האָט אים געדארפט בינדן מיט די הענט פון הינטן און דערנאָך נאָכאמאָל צובינדן אים מיט די הענט און פיס צו א שטעקן. וואָלט ער אזוי געווען געבונדן, וואָלט ער זיך קיינמאָל נישט געקאָנט רירן פון אָרט. איבריסקנס האָבן די יינגלעך געהאט נאָך א גוטן אויסוועג. זיי האָבן דאָך פעלִּישן געקאָנט גלאַט אריינוואַרפן אין ברענענדיקן קעסל. ער וואָלט דאָרט פארברענט געוואָרן אויף אש און קיין זכר אפילו וואָלט נאָך אים נישט געבליבן. סוף כל סוף איז דער דאָזיקער פעלִּיש באמת ווערט געווען אזא גורל.

עס איז אָבער, צום באַדויערן, אזוי נישט געשען. די יינגלעך זענען געווען צו שוואַך, כדי פולשטענדיק און בשלמות אָפצוטון א זאך. דער שלעכט געבונדענער פעלִּיש האָט זיך נאָך עטלעכע מינוט פון ראנגלענישן אזוי ווייט באַפרייט פון די באַנדן, אז ער איז אימשטאנד געווען מיט אייגענע כוחות ארויסצוקריכן פון קעלער. דערנאָך האָט ער זיך צוגעד שלעפט צום פענצטער און דאָס איז שוין געווען דער אָנהייב פון אַלאַרם. תיכף האָט מען פון דער תפיסה געגעבן צו וויסן אין דער זשאַנדארמעריע. אן אָפטיילונג פון זשאַנדארן איז תמיד אָנוועזנט געווען אויפן געטאָ־שטח



פון רעכטס צו לינקס: דער וואכטייטער פון דער יידן-אפשטייטונג קענדעלזענער; דער רויזח קורט נאוואסקי און דער וואכטייטער פון דער אכטער אפשטייטונג אפמאן. אין הינטערגרונד דער הויפטבניין פון פאוואק מיט די פענעמעלעך פון דער צווייטער אפשטייטונג

און דאָס אַרומשטעלן די געטאַרמויערן איז געווען אן ענין פון נישט מער, ווי עטלעכע רגעס.

מיר האָבן קאלטבלומטיק אָפגעשאצט די לאַגע. דער אַלאַרם איז אָנגעהויבן געוואָרן לכל הפחות מיט צען מינוט צו פרי. די דאָזיקע צען מינוט — האָבן מיר משער געווען — וועלן גורם זיין דאָס אומגליק פון די זיבן יינגלעך.

דערווייל איז קעגן אונדז אין פאוויאק פארשארפט געוואָרן דער רעזשים. היינט האָט מען אונדז פריער, ווי אלע מאָל פארמאכט אין די קאמערן. מיר זענען שטיל געזעסן און יעדער האָט געטראכט וועגן דעם זעלבן: הלוואי זאָל זיך אונדזערע יינגלעך איינגעבן דער ויברת. זיינער זיבן איז שוין ביי אונדז געווען אויסגעלאָשן דאָס ליכט. מיר זענען וואך געלעגן אויף די שטרויעק, צוגעהערט זיך צו יעדן שאָרף פון דרויסן. אונדזערע פענצטער זענען ארויסגעגאנגען פונקט אויפן טויער פון דער תפיסה און קיין איינציקע זאך, וואָס וואָלט זיך אָפגעשפילט ביים טויער, וואָלט נישט געקאָנט אנטרינען אונדזער אויפמערקזאמקייט. באלד האָבן מיר טאקע געהערט, ווי עס האָט זיך געעפנט דער טויער. עס איז אריינגע- פאָרן אן אויטאָמאָביל. מיט א רגע שפעטער האָבן מיר געהערט אָפּקלאַנגען פון מערדערישע קלעפ. עמעץ האָט געשריגן און געיאָמערט, בייטשן האָבן געפייפט, די פאוויאקער הינט האָבן געבילט, געכארטשעט און משוגע זיך געוואָרפן. תיכף איז אָנגעקומען א צווייטער אויטאָמאָביל. די יעלות און קולות האָבן זיך פארשטארקט, פארטאָפלט.

עס איז געווען קלאָר, אז אונדזערע אנטלאָפּענע חברים האָט מען געכאפט און מען האָט זיי צוריקגעברענגט אין פאוויאק. פאר אויפגעגונג האָבן מיר אלע געציטערט, ווי די פיש. מיר זענען נישט געווען בכוח ארויסצוקוקן דורכן פענצטער, ווייל דאָס, וואָס מיר האָבן בלוז געהערט, איז גענוג געווען, כדי צו פארשטיין, אז די געכאפטע פליטים ווערן דאָרט פארפייניקט ביז צום טויט. דאָך האָט איינער פון אונדז געכאפט א בליק אין פענצטער. דערנאָך האָט ער דערציילט, אז קורט נאָוואַטני, דער ארעסט- מירטער דייטשער זשאנדאר פירט דאָס רעדל ביים שלאָגן די פליטים. דער דאָזיקער רוצח האָט פארשאפט די גרעסטע יסורים די אומגליקלעכע. במשך פון יענער נאכט האָט קיינער ביי אונדז נישט צוגעמאכט

קיינ אויג. דאָס מערדערישע שלאָגן האָט גאָר לאַנג געדויערט און צוויי מאָל האָט מען פון אונדזער אָפטיילונג ארויסגערופן ארעסטירטע צום וואשן די קאָרידאָרן פון בלוט.

צומאָרגנס זענען מיר געוואָר געוואָרן די פּרטים. עס האָט זיך ארויסגעוויזן, אז דער גאַנצער אויפטו איז שוין ביים אָנהייב געווען א שלימזליקער. ביים אראָפלאָזן זיך פונעם בוידעם האָט זיך ראָזנבלאַט צעבראָכן א פּוס. אזוי ווי ער האָט געפילט, אז ער קאָן ווייטער נישט גיין, האָט ער זיך דערשלעפט צו א נאָענטער חורבה, וואָס זענען דעמאָלט א סך געווען אין געטאָ. דאָרט האָט ער זיך אליין מיט א ראזיר-מעסער איבער-געשניטן די אָדערן. זיין טויטן גוף האָבן די דייטשן געפונען צומאָרגנס. די איבריקע זעקס זענען אין איינקלאַנג מיט זייער באשלאָסענעם פלאַן געלאָפן אין דער ריכטונג פון דער געטאָ-מויער. אָבער דערווייל איז שוין די זשאַנדארמערע געווען אלאַרמירט. נעבן דער מויער האָבן אָפגע-ווארט די פליטים דייטשע זשאַנדארן. לאַך און יאָס זענען דערשאָסן געוואָרן ביים אַנטלויפן. די איבריקע פיר: קאַפלאַן, זאַינאַטשקאָווסקי, דינער און דער פּאָליאַק העניעק, זענען צוריקגעפירט געוואָרן אין פּאוויאַק. פון די דאָזיקע פיר יינגלעך איז קאַפלאַן אַמשרעקלעכסטן צעשלאָגן געוואָרן. ביידע אויגן זענען אים אויסגערונען. צומאָרגנס האָט ער טאַקע אויסגעהויכט די נשמה. די פאַרבליבענע דריי זענען איינגעזעצט געוואָרן אין דער פינצטערער קאַמער, וווּ זיי האָבן געדארפט זיצן גאַנצע 14 טעג.

* * *

דער לעצטער אַקט פון דאָזיקן קאַפיטל האָט זיך אָפגעשפילט טאַקע מיט פּערצן טעג שפּעטער, ווען די דריי פליטים האָבן פּאַרענדיקט זייער אָפזיצן די שטראָף אין קאַרצער. לויט אן אָפיציעלן פּסק דין פון דער געשטאַפּאָ זענען זיי פאַרמשפּט געוואָרן צום טויט דורך הענגען. מיטן דאָזיקן „פּסק דין“ האָבן זיך די רוצחים געהאַלטן אין איין צאַצקען. זיי האָבן אים געלאָזט אין עטלעכע עקזעמפּלאַרן איבערדרוקן אויף א מאַשין און צעקלעפט אים אין די אַנזעבאַרע ערטער אויפן תּפיסה-הויף. מיר האָבן פשוט געשטוינט. זעקס מיליאָן יידן האָט מען אומגעבראַכט אָן

שום פסק דין און דאָ מאכן זיי גאָר וועגן צוויי יידישע פליטים א נאנצן משא ומתן.

די עקזעקוציע איז איינגעארדנט געוואָרן „פיערלעך“ אויפן פאר-וויאקער הויף. אלס תלינים זענען אויסגעקליבן געוואָרן צוויי אנדערע יידישע ארבעטער פון קעסל-רוים. אלס תליה האָט געדינט די גרויסע משא-וואָג, וואָס איז געשטאנען נישט ווייט פון תפיסה-טויער. די וואָג איז געווען גענוג הויך. די פעטלעס האָט מען צוגעבונדן צום אויבערשטן אייזן פון דער וואָג. אונטן האָט מען ארונטערגעשטעלט א באַנק. די פארמשפטע וועט מען אוועקשטעלן אויף דער באַנק. דאן וועט מען צובינדן די פעטלעס ארום די העלדזער, אוועקרוקן די באַנק און דער עסק איז געענדיקט.

איך האָב פון דערווייטנס געזען, ווי מען האָט געפירט די פארמשפטע. זיי זענען געווען בלייך און אויסגעמאטערט, קוים גענאנגען אויף די פיס. דאָך האָט זיך ביי זיי נישט געמערקט קיין שום שפור פון פחד. אלבערטס האָט געלייענט דעם אורטייל, דער רוצח וויפענבעק איז געשטאנען מיט א שטאָלענער בייטש אין האַנט. נאָכן איבערלייענען דעם אורטייל האָט וויפענבעק געהייסן די צוויי יידן, וואָס זענען באשטימט געווען אלס תלינים, צובינדן די פעטלעס. די יידן האָבן זיך נישט גערירט פון אַרט. וויפענבעק האָט זיך צו זיי א לאָז געטון מיט דער בייטש. אלבערטס האָט אים צוגעהאלטן:

— לאָז נעמאך.

וויפענבעק איז א רגע געשטאנען א בלאסער. דאן האָט ער מיט שנעלע באוועגונגען אליין צוגעבונדן די פעטלעס.

— נעמט אוועק די באַנק! — האָט וויפענבעק באפוילן די צוויי יידן-תלינים. זיי זענען אָבער געשטאנען אומבאוועגלעך, ווי נישט זיי מיינט מען.

וויפענבעק האָט זיי ביזן אָנגעקוקט, געמורמלט עפעס שטילערהייט יאזן אליין אוועקגעריסן די באַנק. די פארמשפטע זענען געבליבן הענגען מיט אויסגעשטארטע צונגען און איבערגעדרייטע ווייסלעך פון די אויגן. שטיל אָן א וואָרט האָבן זיי אויסגעהויכט די נשמות.

וויפענבעק האָט זיך געווענדט צו די צוויי יידן, וואָס זענען אויפ-

נערענטע און בלייבע אלץ נאך געשטאנען אומבאוועגלעך אויף דעמזעלעך אָרט:

— איר האָט געזען, וואָס עס איז געשען מיט די, וואָס האָבן גע-
פרוווט צו אנטלויפן פון א דייטשער תפיסה? דאָס זעלבע וועט אויך אין
דער צוקונפט געשען מיט די אנדערע, וואָס וועלן פרווון צו אנטלויפן.
איצט גייט צו אייערע קאמערעדן און דערציילט זיי אלץ.
די געהאנגענע זענען א גאנצן מעת-לעת געהאנגען אונטער דער וואַג.

א באַגעגעניש מיט ד"ר עמנואל רינגעלבלום

איך דערמאן מיך אין די פּרילינגס טעג פון יאָר 1944. די הערלעכע
פאר פּסחדיקע לופט מיט איר זוניקער ווארעמקייט האָט באמת געקאָנט
באהויבן מיט האַפּענונג מענטשן, וואָס האָבן שוין זינט לאַנגע יאָרן
געלעבט אונטערן בלוטיקן יאָך פון נאצישן אָקופאַנט. די דאָזיקע לופט,
וועלכע האָט צוזאַמען מיט די מזרח־ווינטן געבראַכט ידיעות וועגן איינ-
ברעכן זיך פון די דייטשע פּראָנטן, איז שוין געווען די אָנזאָגערין פון
נייע גרויסע געשעענישן, וואָס וועלן ברענגען די באַפּרייאַונג פארן מענטש
און די אויסגעחלומטע רו נאָך יאָרן פון ליידן און פּיין.

די דאָזיקע לופט האָט אַוודאי געהאַט איר השפּעה אויף יענע, וואָס
זענען נאָך געבענטשט געווען מיט דער גרויסער ברכה פון זיין פּריי, הגם
זייער פּרייהייט איז געווען א רעלאַטיווע, הגם איבער דעם גאַנצן לאַנד,
ווי זיי האָבן געלעבט איז געלעגן דער חותם פון געפאַנגענשאַפט, פון
אַרעסט. אָבער צו אונדז, די וואָס זענען שוין געווען אין דער נעץ פון דער
ווילדער חיה, האָט די דאָזיקע לופט נישט געהאַט קיין שום שייכות. נאָך
ווייניקער שייכות האָט זי געהאַט צו יענע, וואָס זענען אין יענע פּרילינגס
טעג אריינגעפאַלן און האָבן געמוזט שטאַרבן דווקא אין דעם מאַמענט,
ווען עס האָט זיך זיי געדאַכט, אז אָט שטייען זיי פאַר דער ישועה.

די דאָזיקע לופט האָט אויך נישט געהאַט קיין שייכות צו דר.
עמנואל רינגעלבלום מיט זיין פּרוי און זון, וואָס זענען פונקט אין יענער
פּרילינגס־צייט אריינגעפאַלן אין פּאַוויאַק. דעם צווייטן טאָג אינדערפּרי
האָבן מיר שוין געוויסט פון רינגעלבלום אָנוועזנהייט אויף דער טויטן

פינצטערע נעכט אין פאוויאק

קאמער. צווישן אונדזערע יידישע ארעסטירטע איז דער נאָמען רינגעלבלום געווען באקאנט. נישט בלויז א דאנק דעם, וואָס מיר האָבן ביי זיך געהאט א באדייטנדיקע צאָל יידישע אינטעלעקטועלע, וועמען עס איז נישט געווען פרעמד רינגעלבלוםס וויסנשאפטלעכע ארבעט, נאָר עמך האָט אים אויך געקענט פון יענע צייטן, ווען ער האָט אָנגעפירט מיט א וויכטיקער געזעלשאפטלעכער און הילפס־ארבעט אין ווארשעווער געמאָ.

הגם דער פאוויאק איז געווען איזאָלירט פון דער וועלט, זענען דאָך צו אונדז דערגאנגען ידיעות וועגן די פרטים פון רינגעלבלוםס אריינפאלן. מען האָט געוויסט צו דערציילן, אז ער איז צוזאמען מיט א גרופע פון 32 יידן געזעסן באהאלטן אין א בונקער אויף גרויעצקא נאס, ביי א פוילישן גערטנער. א געליבטע פונעם גערטנער האָט צוליב נקמה־מעמים —ווייל זי האָט געהאט געוויסע חשבונות מיט איר געליבן— געמסרט די באהאלטענע יידן פאַר דער דייטשער פּאָליציי. מען האָט אפילו דערציילט, אז דעם גערטנער גופא האָבן די דייטשן געהאנגען תיכף אויף דעם זעלבן אָרט, ווו זיי האָבן געפונען די באהאלטענע יידן.

די פאוויאקער יידן האָבן שטארק געוואָלט ראטעווען פון טויט די נייע קרבנות. נאָר וואָס משטיינס געזאָגט האָבן מיר שוין געקאָנט אויפטון? די איינציקע האָפענונג איז באשטאנען אין גוטמאנען. זאָל ער, גוטמאן, גיין צום תפיסה קאָמענדאנט און בעטן אים, אז רינגעלבלום זאָל צוגעד טיילט ווערן צו אן ארבעט. מיט גוטמאנען איז די זאך טאקע זייער לייכט דורכגעגאנגען. ער האָט געקענט רינגעלבלומען און ווען ער האָט זיך דערוויסט, אז מען האָט רינגעלבלומען געברענגט אין פאוויאק, איז ער ממש אויסער זיך געווען פון עגמת־נפש.

— מיר וועלן פרווון עפעס אויפצוטון — האָט ער פארזיכערט און תיכף האָט ער גענומען זוכן א וועג צום קאָמענדאנט פיטש.

באמת מיט א ברען האָט זיך גוטמאן גענומען צו דער זאך און ביי אונדז איז איצט געוואקסן די האָפענונג, אז רינגעלבלום וועט קומען צו אונדז. דערווייל האָבן מיר באשלאָסן איבערצושיקן רינגעלבלומען לכל הפחות א טרייסט־וואָרט. עס איז אָבער כמעט אוממעגלעך געווען צוצוקומען צו דער טויט־קאמער. איך אלס דעזינפעקטאָר האָב געהאט די מעגלעכקייט אונטער גוט דורכגעטראכטע תירוצים אריינצוקומען אמאָל

אין די פארשידענע אָפטיילונגען פון דער תפיסה. דאָך אָבער האָב איך מיר נישט געקאָנט פאַרשטעלן, וואָס פארא תירוץ איך קאָן געפינען, כדי צוצוקומען אין דער טויטן-קאמער. יעדנפאלס האָב איך באשלאָסן אונטער אלע באדינגונגען דורכצורייסן זיך צו רינגעלבלומען און איבערגעבן אים דעם גרום פון דער לעצטער ערה אין ווארשע.

זייער שווער איז מיר אָנגעקומען די זאך, אָבער סוף כל סוף בין איך נאָך דעם זעלבן אָונט געווען אין דער טויטן-קאמער. די צייט פון מיין זיין דאָרט איז געווען ביז גאָר א באגרענעצטע. מיין באגעגעניש מיט רינגעלבלומען האָט געדויערט סך הכל עטלעכע מינוט, אָבער די דאָזיקע ווייניקע מינוטן האָבן זיך שטארק איינגעקריצט אין מיין זכרון.

די קאמער איז געווען פול געפאקט מיט מענטשן. דאָס זענען מסתמא געווען רינגעלבלומס בונקער-חברים. ער אליין איז געזעסן אויף א שטרוויזאק הארט נעבן דער וואנט, אויף וועלכער עס זענען געווען אויס-געקריצט מיט נעגל הונדערטער נעמען פון מענטשן, וואָס זענען איבער דער דאָזיקער קאמער דורכגעגאנגען זייער לעצטן וועג. רינגעלבלום האָט אויף זיין שויס געהאלטן א היפש יינגל. דאָס איז געווען זיין זון אורי.

ווען איך האָב מיך דערגענטערט צו רינגעלבלומען, האָב איך, נישט פארלירנדיק קיין צייט, תיכף אים געזאָגט, אין וועמענס שליחות איך בין געקומען. איך דערמאָן מיך, אז רינגעלבלום האָט זיך שטארק געוונדערט, ווען ער האָט געהערט, אז אין דער תפיסה זענען נאָך פאראן יידן.

דאן האָב איך אים דערציילט, אז מיר מאכן באמיאונגען, כדי אים אריינצונעמען צו אונדז.

— און וואָס וועט זיין מיט אים? — האָט ער מיך געפרעגט, ווייזנדיק מיטן פינגער אויפן זון — און וואָס וועט זיין מיט דער פרוי, וואָס זיצט ביי די פרויען?

וואָס האָב איך אים געקאָנט ענטפערן? מיר האָבן אלע געוואוסט, אז אויב עס וועט זיך אונדז איינגעבן ארויסצונעמען רינגעלבלומען צו אונדז, מאכנדיק אויס אים א שוסטער אָדער א שניידער, טאָ יעדנפאלס איז זיין משפחה פארלוירן. רינגעלבלום האָט דעם דאָזיקן אמת ארויסגעפילט פון מיין שווייגן און באלד האָט ער טאקע צוגעגעבן:

— איך וויל בעסער גיין אויף קדוש השם צוזאמען מיט זיי.

פינצטערע נעכט אין פאנויאק

שפעטער האָט ער מיר דערציילט, ווי אזוי ער איז געפיניקט גע-
וואָרן אין געשטאפּאָ. די רוצחים האָבן פון אים געוואָלט ארויסבאקומען;
די אדרעסן פון די מענטשן, מיט וועלכע ער איז געווען פארבונדן אויף דער
ארישער זייט. זיי האָבן אים אויך געפרעגט וועגן זיין טעטיקייט פון דער
לעצטער צייט. רינגעלבלום האָט נישט געזאָגט גאָרנישט און דערפאר
האָבן אים די מערדערס געשלאָגן במשך פון דריי גאנצע טעג. ער האָט
מיר געוויזן ברוין און בלויע צייכנס אויפן גאנצן לייב. צייכנס פון מער-
דערישע קלעפּ.

אין מיטן געשפרעך האָט ער מיר פּלוצלינג געשטעלט א פראגע:

— איז דער טויט א שווערער?

און א ביסל שפעטער האָט ער צוגעגעבן מיט א קול, געבראָכן פון

יאוש:

— וואָס איז ער שולדיק, דער קליינער — האָט ער ווידער מיטן

פינגער געוויזן אויף דעם ינגל — צוליב אים ווייטיקט מיר שטארק דאָס
הארץ.

איך בין פאר רינגעלבלומען געשטאנען אן אומבאהאַלפּענער. נישט
געוויסט, וואָס צו ענטפערן, און אין מיר האָט אויך געווייטיקט דאָס הארץ.

* * *

די חברים האָבן איך ווערטלעך איבערגעגעבן מיין גאנצן שמועס
מיט רינגעלבלומען. מען האָט באשלאָסן נישט צו ליינן קיין אכט אויף
רינגעלבלום ווונטש צו שטארבן צוזאמען מיט זיין משפחה. גוטמאן
האָט צוגעזאָגט פאָרצוזעצן זיינע באמאונגען.

גוטמאן איז געווען ביי פיטשן. ער האָט אים געזאָגט, אז רינגעלבלום
איז אן אויסגעפרוּווטער קאמאשן-מאכער און אז ער וועט שטארק צונויץ
קומען אין די ווארשטאטן. פיטש איז גראד געווען אין א גוטער שטימונג
און האָט צוגעזאָגט גוטמאנען, אז רינגעלבלום וועט באשטימט צוגעטיילט
ווערן צו אן ארבעט.

דעם דריטן טאָג, ווען מיר זענען פון די קאמערן ארויסגעפירט גע-
וואָרן צו דער ארבעט, האָבן מיר זיך דערוויסט, אז די נעכטיקע יידן זענען

שוין נישטאָ אין דער טויטן-קאמער. פארטאָג האָט מען זיי ארויסגעפירט מיט אויטאָמאָבילן אין די חורבות פון זאמענהאָף-גאס 19 און דאָרט זיי דערשאָסן. מיר האָבן דעם גאנצן טאָג געווארט, האָפנדיק אז רינגעלבלומען וועט מען ברענגען צו אונדז. מיר זענען געווען זיכער, אז נאָך דעם צוואַג פון תפיסה קאָמענדאנט האָבן אים די דייטשן איבערגעלאָזט א לעבעדיקן. רינגעלבלום איז אָבער צו אונדז נישט געקומען און דעם זעלבן נאָכמיטאָג האָט דער קאָמענדאנט פֿיטש צופעליק באגעגנט גוטמאנען אויפן תפיסה-הויף, ער האָט זיך אָפגעשטעלט און מיט א ביטלדיקן שמיכל אָנגערופן: — ווייסטו, גוטמאן, דער דאָזיקער רינגעלבלום איז נישט קיין קאמאשן-מאכער. נאָר אזוי ווי איך האָב דיר צוגעזאָגט, אז ער וועט גיין צו אן ארבעט, איז ער טאקע היינט פרי אהין געגאנגען צו אן ארבעט. פֿיטש האָט בשעת מעשה געוויזן מיט דער האנט די ריכטונג פון געטאָ.

עס איז שוין קלאָר געווען, אז רינגעלבלום איז אומגעקומען צוזא-מען מיט די איבריגע יידן און צוזאמען מיט זיין משפחה.

פארוויילונגען

כדי צו געבן א בילד פון לעבן פון די יידישע ארעסטירטע אין דער פאווואקתפיסה, מוז איך לכל הפחות אין קורצע שטריכן באשרייבן די איינגארטיקע פארוויילונגען, וואָס האָבן אויסגעפילט דעם אינהאלט פון געוויסע פרייערע שעהן פון אונדזער פינצטער לעבן. דער כלל, אז „מיט אלע צרות קאָן זיך דער מענטש איינלעבן“, האָט זיך באשטעטיקט אין זיין פולסטן זין דאָרט אין דער בלוטיקער הייל פון דער נאצישער חיה. ווען דער קאָשמאר, וואָס איז שטענדיק איבער אונדז געהאנגען, האָט אויף א ווילע אָפגעטרעטן, האָט זיין פלאץ פארנומען א פרייערער געדאנק אין א לייכטער געמיט.

איך בין ווייט פון באהויפטן, אז די געמיטער פון די פאווואקער יידן זענען געווען אזוי לייכט, אז עס האָבן אויסגעפעלט בלויז די פארווייל-לונגען. בשום אופן נישט. דאָס לעבן אין די אומשטענדן פון א פערמא-גענטער אומזיכערקייט, דאָס שטענדיקע געפיל פון פחד, האָט סוף כל סוף

געמוזט ארויסרופן ביי מענטשן די רעזיגנאציע. נאָר די דאָזיקע רעזיגנאציע האָט זיך נישט פארוואנדלט אין פארצווייפלונג, אין יאוש. זי האָט זיך גיכער פארוואנדלט אין אן איינשטעלונג פון א מין הפקרות: „אונדזער לעבן איז סיי ווי גאָרנישט ווערט, מען דארף עס נישט נעמען ערנסט". דער דאָזיקער געדאנק באצייכנט אמריקטיקסטן די מענטאליטעט פון דורכשניטלעכן יידישן ארעסטירטן אין פאוויאק. פארשטייט זיך, אז עס זענען צווישן אונדז געווען יחידים, וואָס האָבן זיך אויסגעצייכנט מיט א טיפערן בליק אין דער ווירקלעכקייט, וואָס האָבן אפילו געזען און אָפגע-שאצט די שליחות פון דער לעצטער ווארשעווער עדה. די דאָזיקע יחידים האָבן שטילערהייט און אומבאמערקבאר משפיע געווען דעם דורכשניטלעכן עולם. אדאנק דער דאָזיקער השפעה האָבן די פאוויאקער יידן ארויסגעגעבן פון צווישן זיך די גרויסע צאָל קעמפערס אין ווארשעווער אויפשטאנד. אדאנק איר איז אונדזער נאציאָנאלער רעיון טיף איינגעוואָרצלט געוואָרן אין די נשמות פון אונדזערע חברים.

דער דורכשניטלעכער יידישער ארעסטירטער אין פאוויאק האָט זיך איינגעלעבט מיט זיינע טאָג-טעגלעכע צרות. ער האָט שווער אָפגעארבעט דעם טאָג. די דערנידערונגען און די קלעפּ בשעת דער ארבעט האָט ער אָנגענומען ווי עפעס א נאטירלעכקייט. דערפאר אָבער נאָכן אומקערן זיך אין דער אָפטיילונג, נאָך דעם, ווי ער איז געבליבן צווישן די זייניקע, אָן דער דירעקטער אויפזיכט פון די רוצחים, האָט ער געזוכט א מעגלעכקייט פון א פרייען פארברענגען די דאָזיקע געציילטע מינוטן. ער האָט זיך געוואָלט פארנעסן אויף א ווילע. אָט פון דעם האָט זיך גענומען דער אָנהייב פון אונדזערע פארוויילונגען אין דער תפיסה פאוויאק.

פארשידנארטיק זענען געווען די דאָזיקע פארוויילונגען. א טייל יינגלעך, וועלכע האָבן געארבעט אין די גאראזשן, האָבן מיטגעבראכט פון דער שטאָט ביכער, וועלכע זיי האָבן געליען ביי פאָליאקן, וואָס האָבן עזאמען מיט זיי געארבעט אין די גאראזשן. די דאָזיקע ביכער האָבן זיי אריינגעשמוגלט אין דער תפיסה. דאָס רוב זענען דאָס געווען לייכטע ראָמאנען, קרימינאליסטיק און דער עיקר אורקע נאכאלניקס זאכן. גער לייענט די ביכער האָט מען נישט ביחידות. א גרופע פון א צען אָדער אמאָל אפילו פון מער יינגלעך פלעגט זיך אוועקעצען לייענען ביכער אין

א קלענערער קאמער. דער שווארצער ריסיקע, וואָס האָט שפעטער צוזאָ-
מען מיט פילארן געקעמפט אין ווארשעווער אויפשטאנד און געפונען
זיין העלדישן טויט אויף די באריקאדן פון טשערניאקאוו, איז באנאכט
געווען מיט רעזימאטאָרישע פעאיקייטן. ער פלעגט זיך אוועקזעצן אויף
א בעט און אויפן קול ליינענען די ראָמאנען. סײן צוהערער האָבן אים נישט
אויסגעמעלט.

א גרופע פון עלטערע און בכבודיקע יידן, דאָס רוב מענטשן פון
די אמאָליקע א. ג. געזעלשאפטלעכע קרייזן, האָבן ליב געהאט צו שפילן
אין קאָרטן. דער קאָרטן שפיל איז אָבער נישט דערלויבט געווען אין
תפיסה און שפילנדיק האָט מען זיך געמוזט שטארק היטן פאר די וואכ-
טויכטערס. טראָץ דעם איז כמעט יעדן אָונט געווען א ברידזש-פארטי און
אפילו א פאָקער.

אין די דאָזיקע צוויי מינים פארוויילונגען האָבן זיך באטייליקט
קליינע גרופעס מענטשן. א מין פון אן אלגעמיינער פארוויילונג, אין
וועלכער עס פלעגן זיך באטייליקן אלע אונדזערע חברים, זענען געווען די
„קאָנצערטן“. מיר האָבן געפלעגט זיי איינצואָרדענען, בשעת מיר זענען
נאָך געזעסן אויף דער פערטער אָפטיילונג. נאָר דאָרט זענען די באדינגונג-
גען פאר איינאָרדענען די „קאָנצערטן“ נישט געווען סײן גינסטיקע. קודם
כל דערפאר, וואָס דאָס ליכט איז דאָרט זייער פרי געוואָרן אויסגעלאָשן.

מיר האָבן זיך אלזאָ אויסגעטון און געלייגט אויף די געלעגערס און
דערנאָך אין דער פינצטער שוין פלעגן מיר אָנהייבן דעם רעפערטואַר. די
אָרגאניזאטאָרן פון די קאָנצערטן זענען געווען: מיכאל גאסטאָן, א קראָ-
קעווער אדוואָקאטן-אפליקאנט, וואָס האָט פארמאָגט געוויסע קאָמפאָזיטאָ-
רישע פעאיקייטן און וויטעלס, א יינגל פון לעמבערג, וועלכן עס איז
געלונגען צו אנטלויפן פון יאנאָווער לאַגער. צום באדויערן איז אָבער
וויטעלס ביים פון יאנאָווער לאַגער אויף דער פאווואקרתפיסה נישט געווען
פון די גליקלעכסטע.

גאסטאָן האָט געקענט אויסנווייניק אלע שלאַגערס, וואָס זענען אמאָל
געזונגען געוואָרן אין פוילן. וויטעלס איז אויך געווען זייער מוזיקאליש
און צו ביסלעך אויך געווען א דיכטער. זייערע „קאָנצערטן“ זענען תמיד

געווען דורכגעפלאַכטן מיט דערציילונגען און וויצן. די פארוויילונגען פלעגן זיך פארציען ביז שפעט אין דער נאכט.

ווען מיר זענען אריבערגעגאנגען אין ווארשטאטן-בנין (אין דער העלפט פון יאנואר 1944), האָבן מיר די דאָזיקע „קאָנצערטן“ אויסגעבויט אין אינטערעסאנטע קולטור-פאראנשטאלטונגען. אין אונדזער נייעם ווויך אָרט איז אונדז דערלויבט געווען צו ברענען דאָס ליכט ביז ניין אזייגער. בפרט אין די אָונטן, ווען די צווייטע גרופע האָט געהאלטן די וואך, פלעגן מיר אויספועלן ביים וואכמיסטער, אז דאָס ליכט זאָל ברענען ביי אונדז נאָך שפעטער. פארשטייט זיך, אז אין אזא פאל האָבן מיר געמוזט גוט פארהענגען די פענצטער, כדי מען זאָל אין דער תפיסה נישט וויסן וועגן אונדזערע פארוויילונגען. די וואכמיסטערס, סיי די דייטשע און סיי די אוקראינישע זענען טאקע אָפט געקומען, כדי זיך צוהערן צו אונדזערע קאָנצערטן. אגב האָט אונדז זיער אָנוועזנהייט א ביסל געשמערט. די בעסטע וויצן זענען אין יענער צייט געווען די אזוי גערופענע רעזשים-וויצן. אַט פלעגט צום ביישפיל פינקלשטיין דערציילן פאָלגנדיקן וויצן:

— אין א צוג איז געזעסן אן אלטער פוילישער פויער און האָט געהאלטן אין איין שעלטן אויפן קול: אין אלעם שלעכטן איז ער שולדיק, דער דאָזיקער „ה.“ צוליב אים איז אויסגעבראָכן די מלחמה, צוליב אים שמאכט מיין זון אין קאָנצענטראַציע-לאַגער, צוליב אים האָט מיר א באַמבע צעשמערט מיין הויז. אלץ צוליב דעם דאָזיקן „ה.“

אנטקעגן דעם פויער זיצט עפעס א יונגערמאן און הערט זיך צו צום אלטנס רייד. פלוצלינג שמעלט זיך דער יונגערמאן אויף, ער דעקט אויף די קלאפע פון זיין רעקל. ער איז א געשמאפּאָ-אגענט. „וועמען מיינט איר דעם דאָזיקן „ה“? — פרעגט ער דעם אלטן פויער. „איך מין „הורהילן“ — ענטפערט דער פויער. „אויב אזוי איז גוט“ — באַרואיקט זיך דער געשמאפּאָ-אגענט און זעצט זיך צוריק אויף זיין אָרט. ווען ער זיצט שוין א באַרואיקטער, פרעגט אים דער אלטער פויער תמימותדיק: „פאניע געשמאפּאָ, און וועמען האָט איר געמיינט.“

וויצן פון דעם מין זענען געווען אין די הונדערטער. נאָר גיי דערצייל זיי אין דער אָנוועזנהייט פון א געשמאפּאָוויצע. עטלעכע פון אונדזערע חברים האָבן געארבעט אין די דעפּאָזיטן

מאנאזינען. זיי האָבן פון דאָרט אַרויסבאַקומען פאַרשידענע מוזיק־
אינסטרומענטן, א פידל, א גיטאַרע און א שפּאַנישע באַנזשיאָ. נאַסטאַן
האָט געשפּילט אַף דער פידל, ווישניא, דער שניידער פון די גאַראַזשן־
וואַרשטאַטן וואָס פון זיין אַמתן פאך איז ער געווען א מוזיקער, האָט גע־
שפּילט אויף דער גיטאַרע און אויף באַנזשיאָ. ער האָט גוט געזונגען און
גלייכצייטיק אליין זיך צוגעשפּילט.

אין רעפּערטואַר זענען אַריינגעקומען לייכטע מוזיקאַלישע שאַפּונגען.
אין דער ערשטער ווי יידישע פּאָלס־לידער, געטאָ־לידער, רוסישע און
סאָוועטישע מוזיק און טאַנץ־מוזיק. עטלעכע אוקראַינער פלעגן ספּעציעל
קומען אויף די קאָנצערטן, כדי צו הערן די סאָוועטישע לידער.

פון די רעציטאַציעס האָבן גרויס אויפגען אַרויסגערופן פראַגמענטן
פון ליידיקס פּאָעמע „דער וואָלף“. דאָס דאָזיקע בוך האָט זיך צופעליק
ביי אונדז פאַרוואַלגערט. איך האַלט נישט גראַד, אז די פּאָעמע געהערט
צו די געלונגסטע שאַפּונגען פון ליידיקס, אָבער איר אינהאַלט מיט די
פילע סימבאָלישע רמזים, מיטן רב, וואָס איז איינער אליין געבליבן א
לעבעדיקער נאָך א מוראדיקער קאַטאַסטראָפּע, וועלכע האָט גורם געווען
דעם אומקום פון דער גאַנצער עדה, האָט זיך שטאַרק צוגעפאַסט צו
אונדזער לאַגע. חוץ דעם האָט אונדזער חבר כּיל זייער שיינ רעציטירט.

אַן אינטערעסאַנטן נומער פלעגט אויספירן דער „שטומער“ זיל־
בערבערג. ער איז געווען א יונגערמאַן פון א יאָר דרייסיק. ער האָט געהאַט
א גוטן „אַרישן“ אויסזען, נאָר דער לשון ביי אים איז געווען א שלעכטער,
א יידישלעכער. בשעת ער האָט געלעבט אויף דער אַרישער זייט, האָט ער
געמוזט שפּילן די ראָלע פון א טויב־שטומען. ער האָט, מסתמא, נאַני
גוט געשפּילט זיין ראָלע, ווייל ער האָט זיך זייער לאַנג געהאַלטן אויף דער
אַרישער זייט. סוף כל סוף איז ער אָבער אַריינגעפאַלן אין פּאַוויאַס.
בשעת די קאָנצערטן פלעגט ער פון צייט צו צייט אונדז ווייזן א פראַגמענט
פון זיין טויב־שטומען לעבן אויף דער אַרישער זייט. א מאָל האָט ער
געוויזן, ווי אזוי ער פלעגט זיך פאַרהאַלטן אויף דער גאַס, א צווייט מאָל
האָט ער נאָכגעמאַכט זיין טויב־שטומען „געשפּרעך“ מיטן פּריזירער
וכדומה. זיינע נומערן האָבן אַנטהאַלטן זייער פיל הומאָריסטישע מאַמענטן.
אַן אייגענעם קונצן־מאַכער האָבן מיר אויך געהאַט. עס האָבן אויך

נישט אויסגעפעלט קיין בעלנים אויף ארויסצוטרעטן מיט פאָרלעזונגען און רעפּראַטן.

מיר האָבן אויך נישט פאָרגעסן אָנצוצינדן ביי אונדז דאָס פייערל פון אונדזער נאציאָנאַלן רעיון. מיר האָבן עס געמאַכט אין דער פאָרם פון העברעאישע און ארץ-ישראלדיקע לידער, וואָס זענען געזונגען געוואָרן דורך א דועט; דורך אַקאַנאָוסקין, דעם געוועזענעם השומר-הצעירניק אין דורך ווייסמאַנען, דעם אמאָליקן רעוויזיאָניסט. די דאָזיקע העברעאישע לידער זענען געווען דער באַליבטסטער טייל פון פראָגראַם. זיי פלעגן ארויסרופן דעם שטאַרקסטן בייפאל. אָפט האָבן אלע צוהערער מיטגעזונגען און דעמאָלט איז דער באשיידענער קאָנצערט פארוואנדלט געוואָרן אין א נאציאָנאַלע מאניפעסטאַציע. די פאַרשקלאַפטע מענטשן-שאַטנס האָבן דעמאָלט געפונען לבל הפחות אויף א ווילע אן אינהאַלט פאַר זייערע חלומות, וואָס האָבן שוין קיין מאָל נישט געקאָנט דערגרייכט ווערן. ווען מען וואָלט דעמאָלט געקאָנט אנטפלעקן די נשמה פון יעדן באזונדערן מיטזינגער, וואָלט מען זיך איבערצייגט, אז יעדער פון זיי טראכט דאָס זעלבע: „פאַרוואָס האָב איך מיין גורל נישט פאַרבונדן מיטן אויפלעבנדיקן טייל פון יידישן פאָלק? פאַרוואָס בין איך נישט געגאנגען באציטנס קיין ארץ-ישראל, ווו איך וואָלט היינט געווען א פרייער מענטש צו מענטשן גלייך?“

דער צופעליקער צוזאַמענשטעל פון דועט, דער השומר-הצעירניק, וואָס האָט מיט איין קול געזונגען צוזאַמען מיטן רעוויזיאָניסט, האָט מיר געשיינט צו זיין סימבאָליש. איך האָב אין דעם געזען דעם אָנזאָג פון א גרויסער פאַראייניקונג פון די יידישע נאציאָנאַלע כוחות. באמת האָבן מיר זיך אין יענער צייט פון גרויסן אומגליק, אין דער שעה פון אומקום, נישט פאָרגעשטעלט, אז עס קאָנען נאָך זיין חלוקידעות צווישן די נאציאָנאַלע יידן. איצט ווייס איך, אז דער דאָזיקער גלויבן האָט פשוט געשטאַמט פון אונדזער תמימותדיקייט.

די קאָנצערטן פלעגן מיר אלע מאָל פאַרענדיקן מיט „התקה“, מיטן ליד פון דער יידישער האָפענונג. אויב דער אינהאַלט פון דאָזיקן ליד האָט אין יענעם מאָמענט פאַר אונדז אפּשר פאַראדאָקסאַל געקלונגען, אויב דער באגריף פון האָפענונג איז דעמאָלט פאַר אונדז געווען גאנץ פּרעמד,

האָבן מיר דאָך געוויסט, אז מיט אונדז ענדיקט זיך נישט דער יידישער דור. נאָך אונדזער אומקום וועלן בלייבן יידן און פאר דער צוקונפט פון יענע, וואָס וועלן בלייבן, פאר די, וואָס וועלן פאָרזעצן די גאָלדענע קייט פון יידישן לעבן און שטרעבן, האָבן מיר מיט גרויס כוח, כוונה און התלהבות, צווישן די פארשאַלטענע מויערן פון אָרט פון אונדזער אומקום, געזונגען דאָס ליד פון דער יידישער האָפענונג.

שפּילימערס פון א טאַג־בוך *

דעם 10025 יולי 1943.

אין דער טויטן־קאָמער 258. דער אלטער יוזשוויאק האָט היינט באקומען געשאַנגן איבערן קאָפּ פון א פּוילישן אבורקאווי. דער כולגאן האָט נישט געשווינט דעם גראָען קאָפּ, ער האָט דעם זקן אויף אן אמת צעממיתט. עס איז א רחמנות אויפן אלטן און ביז גאָר אנשטענדיקן יוזשוויאק. אָבער אונדזערע צוויי שניעקעס: דער קליינער מיכאלעק און מאַרדעקס, דאָס גערער קינד, נעמען זיך טשעפען צום צוזאמענגעבראָכענעם יוזשוויאק. זיי האָבן מיט אים עפעס קינדערישע חשבונות, הלמאי יוזשוויאק גלויבט נישט, אז דייטשן זאָלן הרגענען מענטשן:

— פּאניע דירעקטאָזשע, — חוזקט אָפּ מיכאלעק פון יוזשוויאקן —
וואָס האַלט איר היינט פון די דייטשן? שיסן זיי די מענטשן, צי נישט?
אפשר הייסן זיי נאָר די פּאָליאקן, אז זיי זאָלן שלאָגן די יידן און בשעת
מעשה גלעטן זיי אונדז? אָט האָט איר שוין איין מאָל געפונען מלאכים.
— און די קליידער, וועלכע מיר סאָרטירן אין סקלאָד? — גיט צו
מאַרדעקס — פון וואנען קומען זיי? אפשר האַלט איר, אז דייטשן שיקן
ארויס מענטשן צו דער ארבעט נאקעמע?
יוזשוויאק האָט בלויז געקרעכצט און מיט זיין אלטער שטימע האָט
ער זיך געבעטן:

(* דאָס זענען אַפּגעראַטעוועטע רעשטלעך פון א טאַג־בוך, וועלכן דער מחבר האָט געשריבן בשעת זיין זיצן אין תּפּיסה. דאָס רוב פון כתב־יד איז פּאַרלאָרן געוואָרן בעת דעם אַנטלויפן שפּעטער.)

— לאָזט מיך אָפּ. איך ווײס שוין אליין נישט.

א רחמנות נעבעך אויפן אלטן יוזשוויאק, וואָס האָט אין זיין לעבן
נישט באַעוולט אפילו א פליג.

דעם 3טן אויגוסט 1943.

אין אונדזער קאמער פאלט צו די נאכט מיט זיבן מייליקע שריט.
די נעכט זענען איצט בלויזלעכע. אזעלכע, ווי מיר געדענקען זיי פון יענע
צייטן, ווען מיר האָבן נאָך געגלויבט, אז אין זייער טונקלען מאנטל היילן
זיי איין די סודות פון אונדזערע חלומות און ליידנשאפטן. אָבער אין
אונדזער קעלער קאמער הערט מען נישט קיין ליידנשאפטלעכן געזאנג פון
די וואלד־פייגעלעך: דאָסען פילט מען זייער שטארק דאָס בייסן פון
מיליאָנען פליי, וואָס וואַרפן זיך אויף אונדז תיכף ווי מיר לייגן זיך אויף
אונדזערע ברודיקע געלעגערס.

די נעכט זענען איצט פינצטערע. די לבנה האָט זיך ערגעץ באהאלטן
און אונדזערע באלעבאטיס גיבן אונדז נישט קיין ליכט. זיי דערלויבן
נישט אָנצוצינדן די לאָמפן אפילו אויף א רגע. מיר מוזן מאכן די געלעגערס
אין דער פינצטער.

קאזיק דער סטארקסטע האלט, אז די פליי זענען אונדזער ברכה.
דאָרט ווו עס זענען דאָ פליי — זאָגט ער — קאָנען נישט זיין קיין לייז.
הכלל, דורך די פליי זענען מיר באוואָרנט פאר לייז. דערפאר הייסט אונדז
קאזיק דאנקען גאָט. דאָך אָבער וויל קיינער פון אונדז נישט דאנקען גאָט
פאר דער טובה פון פליי.

מיר האָבן זיך איבערצייגט, אז צו פליי קאָן מען זיך צוגעוויינען,
אין אָנהייב קאָן מען טאקע נישט שלאָפן צוליב זייער בייסן, אָבער ווען
מען איז שוין דאָ א וועטעראן, פארגעסט מען אין דער מכת. די פליי
בייסן דיך און בשעת מעשה שלאָפסטו ווי קיינמאָל גאָרנישט. אָבער ווי
איז דער דין, אז א „פרישער“ קומט צו אונדז אָן? ער גייט אָנגעטון אין
א שנירווייסן העמד. אין דעם העמד לייגט ער זיך שלאָפן. צומאָרגנס
שטייט ער אויף און עס דאכט זיך אים, אז ער האָט היינט אויף זיך אן
אנדער העמד. דאָס נעכטיקע ווייסע העמד האָט היינט א גרויעם קאָליר.

עם איז אינגאנצן באדעקט מיט טונקל־גרױע פֿלעקלעך, װאָס די פֿליי האָבן דאָ איבערגעלאָזט.

א צװײטע מכה איז דער עמער. אָט פֿארוואָס: די צעלײגטע שטרוי־זעק דעקן צו די גאנצע פֿאדל־אַגע. צװישן די שטרויזעק בלײבט נישט איבער אפֿילו קיין מילימעטער פֿרייער באָדן. נאָך חצות הײבט זיך אָן די װאנדער־רונג צום עמער. מען מוז שפּאנען איבער די שלאָפֿנדיקע חברים. מען טרעט אױף זײערע פֿיס, קעפּ און קערפּערס. די צעטרעמענע חברים רײסן זיך אָפּט אױף. מען הערט קללות און יעלות.

איך שלאָף מיט מיכאלעקן אױף אײן שטרויזאק. מיר האָבן אונדזער געלעגער הארט נעבן דער טיר און נעבן דעם עמער. במשך פֿון דער נאכט װערן מיר ממש צעטרעטן דורך די װאנדערנדיקע עמער־זוכערס.

דעם קלײנעם מיכאלעק פֿארשטייען נישט די עלטערע מיט־ארעסטירטע. זיי האַלטן אים אין אײן באשולדיקן אין זײן צעלאָזנקײט, אין מאַנגל אין דערציאונג. דאָס אלץ איז אָן שום ספּק אמת. אָבער מען דארף נעמען אין אכט, אז בשעת די מלחמה איז אױסגעבראַכן און דער פּאָטער, דער דאָקטאָר קאהאַן, האָט פֿארלאָזט זײן משפּחה, איז מיכאלעק בסך הכל אלט געװען 18 יאָר. זינט יענער צײט איז מיכאלעק אליין איבער זיך דער באלעבאָס. במשך פֿון עטלעכע מלחמה־יאָר איז דער קלײנער שניעק געװען אפֿילו דער פֿרנסה־געבער פֿון זײן מוטער. בשעת דער גרויסער אקציע אין װארשע (אױגוסט 1942) האָבן די רוצחים אװעקגע־נומען מיכאלעקס מוטער. מיכאלעק איז גענאנגען אין װאלד און דאָרט געפֿירט א לעבן פֿון א באַנדיט.

די עלטערע בכבודיקע מיטארעסטירטע װאָלטן געװאָלט זעען אין מיכאלעקן א גוט־דערצױגענעם סאַלאָן־ײנגל. דאָך אָבער איז מיכאלעק א גוטער ײנגל און ער איז פֿעאיק צו זײן א הארציקער חבר און אן איבער־געגעבענער פֿרײנט. מען דארף בלױז װיסן, װי אזוי זיך צו אים צו באציען און װי אזוי מיט אים צו רעדן. װעגן די דאָזיקע צװײ זאכן האָבן אונדזערע עלטערע מיטארעסטירטע נישט קיין שום באַגריף.

דעם 10טן אױגוסט 1943.

מינע השערות װעגן אלטן יוזשוויאק האָבן זיך ארויסגעװיזן פֿאר

ריכטיקע. נאָך דער מעשה מיט די באקומענע קלעפ פון אבורקאווי האָט ער זיך אָנגעהויבן איינצוברעכן אין זיין גלויבן אין גוטסקייט פון מענטש. די עקזעקוציע פון די יידן פון פוילישן האָטעל, ווען ער האָט שוין בפירוש געזען, ווי מען פירט ארויס די מענטשן און מען שיכט זיי, האָט גורם געווען זיין גענצלעכע דערשלאָגנשקייט. יוזשוויאק איז נאָך דער עקזעקוציע ווי מיט איין מאָל אינגאנצן פארענדערט געוואָרן. זיין אלט פנים, אויף וועלכן מען האָט נאָך ביז איצט פון צייט צו צייט געזען אויפבליען א שמיכל, איז פלוצלינג געוואָרן אינגאנצן איינגעקארטשעט און געל, זיינע אויגן, וועלכע האָבן תמיד אויסגעדריקט ענערגיע און לעבנסלוסט, זענען איצט געווען אויסגעלאָשן און מעלאַנכאָליש פארנעפלט. זיינע באוועגונגען זענען איצט געווען ווי פון א געלעמטן, ער האָט לגמרי אויפגעהערט צו עסן און זיצנדיק אזוי אָן א באוועגונג אויפן שטרויזאק, האָט ער במשך פון גאנצע טעג נישט ארויסגעזאָגט כמעט קיין איינציג וואָרט.

איצט האָט שוין יוזשוויאקן קיינער נישט געטשעפעט. די יונגע חברים, מיכאלעק און מאַרדעקס האָבן איצט געקוקט אויף יוזשוויאקן ווי אויף עפעס א באשעפעניש נישט פון דער וועלט. אין זיין שכנות האָבן זיי זיך איצט געפילט עפעס אומהיימלעך. אפשר האָט זיי געפרעסן זייער קינד דעריש געוויסן צוליב די עוולות, וועלכע זיי האָבן פריער אָנגעטון דעם זקן? איך פלעג אָפט פון דער זייט כאַפן א בליק אויף יוזשוויאקן. פאַר מיר איז געווען קלאָר, אז דער אלטער איידלער מאַן לעבט איצט דורך א געפערלעכן גייסטיקן צוזאמענברוך און אז ער וועט בשום אופן נישט קאָנען ביישטיין דעם נסיון. מיט פשוטע ווערטער געזאָגט: יוזשוויאק וועט אונדז דאָ היינט אָדער מאָרגן אוועקשטארבן.

איין מאָל האָב איך אוועקגערופן אין א זייט קאזיקן, דעם סטאָ-ראָסטע און מיטגעטיילט אים וועגן מיינע השערות בנוגע יוזשוויאקן. קאזיק האָט געשאַקלט מיטן קאָפּ און געזאָגט:

— וואָס קאָנען מיר אים העלפן? און סוף כל סוף איז דאָך בעסער אזוי. וואָס וואָלט איך היינט אוועקגעגעבן פון זיך, אז איך זאָל שטארבן מיט אן אייגענעם טויט. איר זענט גערעכט, עס זעט טאקע אויס אזוי, ווי יוזשוויאק וואָלט היינט אָדער מאָרגן געדארפט שוין אויסהויכן די נשמה. א גליק פאַר אים, ממש א גליק. ער וועט אוועקגיין מיט זיין אייגענעם טויט.

אָבער אין יוזשוויאקן האָט זיך דאָס לעבן געראנגלט מיטן טויט און דער טויט האָט בשום אופן נישט געקאָנט מנצח זיין דאָס שוואכע פונקעלע פון לעבן, וואָס האָט געטליעט, דאכט זיך, מיט אן איבערמענטשלעכן כוח אין דעם צעבראָכענעם גוף. יוזשוויאק איז נישט געשטאַרבן מיט קיין נאטירלעכן טויט, הגם מיט אן אייגענעם טויט איז ער יאָ געשטאַרבן. היינט פארטאָג האָט אונדז אלעמען אויפגעוועקט קאזיקס רופן:

— חברים, קוקט! וואָס איז דאָס?

מיר האָבן זיך אויפגעריסן פון שלאָף. קאזיק האָט מיטן פינגער געוויזן ארויף צום פענצטערל. פון פענצטערל האָט אראָפּגעהאנגען א שטארער גוף, אָנגעטון אין א שווארצן אָנצוג, מיטן פנים צו דער וואנט. יוזשוויאק האָט זיך נעמאכט א פעמלע פון שייך בענדלעך, צוגעבונדן צו דער פענצטער־קראטע. נעבן דעם געהאנגענעם איז געשטאנען דאָס היל־צערנע בענקעלע, אויף וועלכן עס פלעגט שטיין דער וואשבּעקן. נאָכדעם ווי די פעמלע איז צוגעבונדן, מאכט מען איין שריט אראָפּ פונעם בענקעלע און מען פטרט די מיאוסע וועלט.

דעם 13טן פעברואר 1944.

— די נעכט זענען שוין פינצטערע — זאָגט צו מיר מיין פריינט כיל, א ווילנער אדוואָקאט, א מענטש פון דער פען און א געניטער פאכמאן אין טעאטער־ענינים. דאָ אין פאוויאק איז ער צוגעטיילט צו אן „אויס־געוויילטער“ ארבעט. ער פארנעמט זיך מיטן לאָזן דאָס הייסע וואסער אין דער תפיסה־באָד. ער רייניקט דאָרט אויך די ברודיקע פאדלאָגע. כיל לעבט מיט איין האָפענונג: מאכן פליטה. מיט טויזנטער פלענער פון פליטה טראָגט ער זיך כסדר ארום. ער קוקט ארויס אויף די פינצטערע נעכט, ווען די לבנה באהאלט זיך אונטערן גראנאטענעם הימלבלוי. זיינע אלע פלענער פון אנטלויפן זענען פארבונדן מיט דער פינצטערניש פון די שווארצע נעכט.

כיל האָט נאָך א קינד אין ווארשע. דאָס איז א צען־יעריקער יינגל, וועלכער איז באהאלטן ערגעצוווּ ביי גוטע מענטשן. כילס הארץ ציט צום קינד. זיין איינציקער באנער איז כאָטש איין סאָל אין לעבן צו זען דאָס קינד.

פינצטערע נעכט אין פאנויאק

אָבער פינצטערע נעכט קומען און גייען און פון כילס פלענער לאָזט זיך אויס א בודעם. נישט כיל און נישט זיינע פריינט מאכן פליטה. עס לויפן שעהן, נעכט און וואָכן פון אָנשטרענגענדיקער דערווארטונג. זיי לייגן זיך שווער אויפן געמיט, זיי פארסמען ביים מענטשן די הושים, זיי נעמען אוועק די לעצטע כוחות, די האָפענונג, דעם גלויבן אין זיך.

דערפאר פעלן אָבער נישט קיין קאָשמאָרדיקע און גרויליקע נעכט. איך דערמאָן מיך אין איינער אזא נאכט. אין מיטן יענער נאכט האָט זיך יאָסל קאלינסקי אראָפגעשלעפט פון זיין געלעגער. ער איז געגאנגען וועגן א מענטשלעכער באדערפעניש. פארבייגעגאנגען א פענצטער, דורך וועלכן עס כאפט זיך אומוילנדיק א בליק אויף דער פאנויא-גאס. טויט־שטילע חורבות באגריסן מיט זייער געווענלעכן אויסזען. אָבער פלוצלינג באמערקט יאָסל עפעס א מאָדנע זאך. פון איין חרובן הויז רייסט זיך ארויס א שטארק ליכט. דאָס ליכט שטערט ממש די אויגן. יאָסלס פארשלאָפענער מוח קאָן נישט תופס זיין, וואָס דאָס איז. ער וועקט אויף די חברים:

— קוקט, יאטן, עפעס טוט זיך דאָ אָפ! שטייט אויף און קוקט אין פענצטער!

מיר לויפן צום פענצטער, מיר קוקן. באמת משונהדיקע זאכן טוען זיך אָפ אקעגן אונדז. אויפן דריטן שטאָק פון חרובן הויז אקעגנאיבער איז געמאכט געוואָרן אן אייזערנע רישטאָוואניע. אויף דער רישטאָוואניע ברענט א גרויס פייער. ארום דעם פייער דרייט זיך עפעס ארום. אונדז דאכט זיך, אז דאָס איז א שדיס־טאנץ פון מכשפות.

ווען מיר ווישן אוועק דעם שלאָף פון אונדזערע אויגן, פארוואנדלען זיך די מכשפות אין דייטשע זשאנדארן. זיי רינגלען ארום א מענטש אין בלויזן קאָפּ, אָנגעטון אין א מונדיר, וואָס איז פונקט אזוי גרוי־גרינלעך, ווי די זשאנדארנס מונדירן. די פלאמען פון ברענענדיקן פייער באגיסן די סודות־פולע פארזאמלונג מיט שטראָמען פון א וואנדערנדיקער רויט־קיט. ווען די רויטקייט שמעלט זיך אויף א וויילע אָפ אויף א מענטשלעך פנים, פארוואנדלט זיך דאָס פנים אין א שטיק פארשטארט בלוט.

— עץ זעמ? — זאָגט יאָסל — זיי האָבן אויפגעהאנגען דעם „בלויזן

קאָפּ”.

— איך זע נישט — רופט זיך אָפ א שטימע.

— טאָ קוק זיך בעסער צו און אז נישט נעם דייעע אויגן אין די ידים.

— יאָ, יאָ, ער הענגט שוין — רופט די זעלבע שטימע, וואָס פריער. די ארעסטירטע יידן קוקן זיך צו צום נישט טאָג־טעגלעכן בילד. זיי זעען, ווי זשאנדארן שניידן אראָפּ דעם טויטן גוף פון שטריק. צוויי זשאנדארן האַלטן דעם טויטן, איינער ביים קאָפּ, דער צווייטער ביי די פיס. עטלעכע מאָל וויגן זיי אין דער לופט דעם מת אהין און צוריק און דערנאָך א וואָרף און דער „בלויזער קאָפּ“ פליט אריין אין פייער. צומאָרגנס האָט מען אין פאוויאַס דערציילט, אז די לעצטע נאכט האָבן געשטאפּאָוועט אויפגעהאנגען א דייטשן גענעראַל, אן אייגענעם. מיר האָבן זיך צוגעוונקען איינער דעם צווייטן. מיר האָבן דאָך געזען דאָס שטיקל ארבעט.

גאָר שלעכט מוז שוין האַלטן אין דער מלוכה פון הימלער, אויב מען האַלט שוין ביי הענגען גענעראַלן.

דעם 29טן מערץ 1944.

פינצטערע נעכט קומען ווידער. מיר זענען שוין מיט אלדינג גרייט, כדי צו מאַכן פליטה. וואָס אן אמת איז, זענען מיר שוין אזוי גרייט עטלעכע וואָכן, נאָר דאָס אויספירן פון פלאַן גייט אונדז עפעס שלימזליק צו. כלומרשט הייסט עס, אז עס זענען פאראן מניעות. אמאָל זענען מיר נישט זיכער, צי די היינטיקע וואַך אויף די וואַך־טורעם איז א גינסטיקע, א צווייט מאָל דאכט זיך אונדז, אז אונדזער חבר פינקלשטיין, וועלכן מיר מוזן איבערלאָזן, שלאָפט נישט גענוג שטארק, כדי ער זאָל נישט הערן, ווי מיר שלייכן זיך ארויס פון דער קאמער. ווען ער דערהערט, חלילה, מאכט ער אין געפערלעכסטן מאָמענט א טומל און דעמאָלט זענען מיר דאָך פארלאָרן.

אין אמתן ווייסט יעדער ביי זיך, אז די אלע כלומרשטע סיבות זענען נישט מער ווי תירוצים פאר די נענדן. דער עצם איז אן אנדערער. די טאַט, פאר וועלכער מיר שטייען איצט, איז פארבונדן מיט גרויס ריזיקע. די סכנה ליערט ממש אויף יעדן שריט, וועלכן מיר דארפן שמעלן אויפן וועג פון פליטה. דער קלענסטער מכשל, וואָס שמעלט זיך חלילה, אונדז אין

זועג, איז גורם טויט. און דער דאָזיקער טויט איז נישט פשוט קיין טויט. עס איז א טויט אויף דער תליה מיט א צוגאב פון אוממענטשלעכע יסורים און פיין פאר דעם טויט. פאר אונדזערע אויגן שטייט דאָס בילד פון די יינגלעך פון קעסל־רוים, וואָס האָבן אזוי ביטער באצאלט פאר זייער בענקשאפט צום לעבן.

דאָך אָבער מוזן מיר אויספירן די טאט. דאָס ווייסן מיר באשטימט. מיר פילן עס בחוש. קיין צוריק איז מער נישטאָ. צופיל צוגרייטונגען זענען שוין געוואָרן געמאכט, כדי זיך נישט צו קאָנען מער צוריקציען פון אויס־פירן דעם פלאן. ישראלקע האַכבערג, דער שלאָסער, וואָס פאָרט יעדן טאָג ארבעטן אין געשטאפּאָ אויף שוכא, האָט אונדז געברענגט א שטאַלענע שער צו שניידן די קראַטעס. איין צי מיט דער שער און א קראַטע איז איבערגעשניטן ווי א שטיקל פּאָדעם. די שער האָבן מיר אויסגעקעמפט מיט גרויס מי. איצט ליגט זי באהאלטן ביי אונדז אין דער באָד. אָבער קאָן דען עקזיסטירן א גוטע באהעלטעניש אין דער תפיסה? יעדער מאַמענט קאָן ברענגען א סורפריז, א רעוויזיע. אז מען אנטדעקט ביי אונדז די דאָזיקע שער, זענען מיר דערלידיקט.

מיר האָבן אויך צוגעגרייט א שטארקן שטריק, כדי מיר זאָלן זיך קאָנען אראָפּלאָזן פונעם פענצטער פון צווייטן שטאָק. שטארק מוז ער זיין דער דאָזיקער שטריק. ער וועט דאָך האָבן אויסצוהאלטן די משא פון צען מענער, וואָס וועלן זיך אראָפּלאָזן פון א הויך פון אן ערך צען מעטער. דעם שטריק האָבן מיר געמאכט פון א גארנער באנד, וועלכע מען באנוצט אויף מאכן פון איר אויערן צו אָפיצירישע שטיוול. די דאָזיקע באנד האָט דער שוסטער טשעכאוויטש ארויסגעברענגט פון די שוסטער־וואַרשטאטן. ער האָט געברענגט אן ערך הונדערט מעטער פון דער באנד און מיר האָבן פון איר אויסגעפלאַכטן צוועלף מעטער שטריק. אכט מאָל האָבן מיר געפלאַכטן די דאָזיקע באנד און איר קאָנט זיך פאַרשטעלן, וויפיל מי עס האָט אונדז געקאָסט די דאָזיקע ארבעט, ווען מען האָט זי געמוזט מאכן בסוד און בנגבה, כדי סיינער זאָל עס נישט באַמערקן.

דער שטריק איז א שטארקער. ער איז הארט, ווי א שטיק האַלץ. ער זועט באשטימט אויסהאלטן אונדזערע משאות. דער דאָזיקן פריינט אונז דזערן וועלן מיר רואיק קאָנען אָנגעטרויען אונדזערע לעבנס. אָבער

דערווייל, כל זמן ער איז מיט אונדז דא אין תפיסה, איז ער פאר אונדז א סכנה. טאָמער ווערט ער אנטדעקט, איז ווידער שלעכט. מיר ווייסן גוט, אז אָפּשלעפּן איז געפערלעך. דאָך אָבער פעלט אונדז דער כוח און דער מוט אויסצופירן תיכף די טאט. עס איז פונקט אזוי, ווי מיט א ביטערער מעדיצין, וועלכע מען מוז אויסטרינקען פאר א רפואה. עס גלויבט זיך נישט, מען ווייסט אָבער, אז מען מוז עס טון. מען שלעפט אָפּ, אָבער לסוף טרינקט מען זי דאָך אויס. מיר זענען זיכער, אז לסוף וועלן מיר אויספירן די טאט. מיר וועלן אראָפּשלינגען די ביטערע מעדיצין, וואָס דארף פאר אונדז באדייטן א רפואה.

דעם 26טן אפריל 1944.

דער אוקראינער בוקאווענקאָ איז אונדזער פריינט. אגב, זעט ער טאקע אויס ענלעך צו א ייד. צוליב זיין לאנגער נאָז האָט מען אים געגעבן א צונאָמען יאָשקע. אָבער א מענטש איז ער שוין יא, דער דאָזיקער יאָשקע. און א מענטש געפינט מען זייער זעלטן דאָ אין דער הייל פון ווילדע חיות. אָפט שפילט יאָשקע ממש מיט פייער. ער לאכט אָפּ פון זיינע דייטשע פארגעזעצטע, די אונטערשארפירערלעך און די שארפירערס, די גדולים. ער פירט אפילו נישט אויס זייערע באפעלן. עטלעכע סאָל איז פאָרגעקומען, אז צוליב שטראָף האָט ביי יאָשקען דער צונספירער האַניש אוועקגענומען דעם רעוואָלווער און איינגעזעצט אים אין קארצער. אמאָל איז בוקאווענקאָ געקומען צו אונדז אין באָד מיט א צעממיתט פנים און אָן דעם גארטל. ער האָט דערציילט, אז האַניש האָט אים געפאטשט.

מיר פרווון איבערצייגן בוקאווענקאָן, אז עס איז נישט כדאי צו שפילן מיט פייער, בפרט אז מען קאָן מיט דעם גאָרנישט געווינען. דער קרומער מיטעטעק, וועלכער איז בוקאווענקאָס ליבלינג, האלט פאר אים כסדר מוסר-דרשות:

— פאניע וואכמיסטער, צו וואָס דארפט איר עס? איר טוט דאָך אָפּ פשוט נארישקייטן. איר וועט נאָך א מאָל מיאוס אָפּשניידן און סוף כל סוף וועט קיינער דערפון נישט האָבן קיין שום נוצן.

— איי, מניעטעק, יאָב טוואָיו מאַטש — פארענטפערט זיך בוקאָ ווענקאָ מיט זיין ווייכן רוסישן לשון — טי ניע פאָנימאיעש ווציאָם דיעלאָ.

פינצטערע נעכט אין פאוויאק

איך קאָן זיי נישט ליידן, די דייטשע סוואַלאַטשעס און במילא רעדט ביי מיר דאָס מויל אליין פון זיך. וואָס זאָל איך טון?

אוקראינער פון בוקאָווענקאַס מין זענען ווייניק אין פאוויאק. ער איז אפשר דער איינציקער. זיין פריינט בארטשענקאַ, וועלכער האלט דינסט ביי אונדז אין באַד, איז בלי ספק אויך אן אנשטענדיקער שניץ, אָבער צו בוקאָווענקאַן גלייכט ער נישט. בוקאָווענקאַ איז טאקע כאמת דער טרייבנדיקער כוח פון אונדזער ויברה-פלאַן. בארטשענקאַ ווייסט אויך וועגן ענין. ער האָט זיך אָבער אָפגעטרייסקלט פון דער גאנצער זאך.

— טוט אלץ וואָס איר האלט פאר פאסיק זיך צו ראטעווען — האָט ער אונדז געזאָגט — איר דארפט אָבער אכטונג געבן, אז נישט איך און נישט בוקאָווענקאַ זאָלן דערפון האָבן צרות. יעדנפאלס וויל איך וועגן עסק גאַרנישט וויסן.

דאקעגן טראכט בוקאָווענקאַ לגמרי נישט וועגן קיין פאָלגן. נאָך פריער האָט ער אונדז צוגעזאָגט הילף און איצט האלט ער וואָרט. זיין הילף האָט פאר אונדז א וויכטיקע באדייטונג. ער נעמט זיך אונטער אומשערלעך צו מאכן דעם אוקראינער פון וואך-טורעם. דעם דאָזיקן אוקראינער וועט ער גוט אנשיכורן, איידער מיר וועלן דארפן גיין. הויץ דעם וועט ער נאָך אכטונג געבן, אז דער דאָזיקער אוקראינער זאָל טאקע גוט שלאָפן, בשעת מיר וועלן שוין האלטן אין אראָפגין פון דעם פענצטער. אדאנק בוקאָווענקאַס הילף ווערט די סכנה, וואָס דראָט אונדז ביים אנטלויפן, פארקלענערט ביז א העלפט, במילא וואקסן מיט אזויפיל די שאנסן פון דערפאָלגן.

דעם 18 אפריל 1944.

בוקאָווענקאַ איז ביי אונדז היינט געווען. כלומרשט איז גר געקומען זיך באַדן, נאָר מיעטעק האלט, אז ער איז ספעציעל געקומען, כדי ארומצורעדן מיט אונדז די פרטים פון דער פליטה. מיעטעק זאָגט, אז בוקאָד וויענקאַ איז פון אונדזער פליטה מער נתפעל ווי מיר אליין.

בוקאָווענקאַ איז גערעכט, ווען ער זאָגט, אז די גאנצע זאך מוז גוט דורכגעטראכט ווערן און געטון ווערן מיט קאַפּ. די בעסטע צייט פארן אנטלויפן איז א שעה צווישן חצות און איינס אזיגער בינאכט. מיר מוזן

זיך רעכענען דערמיט, אז אפילו נאָך א גליקלעכן ארויסבאקומען זיך פונעם שטארק באלויכטענעם שטח ארום דער תפיסה, נאָך א גליקלעכן דורכרייסן זיך איבער דער געטאָ-מויער, וועט אומבאדינגט נויטיק זיין נאָך במשך פון דער זעלבער נאכט ווי אממיינסטן צו דערווייטערן זיך פון די געטאָ-מויערן. כדי זיך געהעריק צו דערווייטערן פון געטאָ שטח, דארפן מיר עטלעכע פרייע שעה פון נאכט. ווארום ווען עס וועט שוין אָנהייבן צו באגינען, טאָרן מיר בשום אופן נישט פאָרזעצן דעם מאַרש. דעמאָלט מוזן מיר אריינגיין אין די נאָענטסטע חורבות און דאָרט איבערווארטן ביז צום אָוונט. הכלל, כדי צו האָבן די דאָזיקע פרייע צייט פארן מאַרש, טאָרן מיר נישט ארויסגיין שפעטער ווי איינס אזויגער.

און איצט קומט די פראגע פון וויילן א פאסיקע נאכט. קודם כל מוז עס זיין א נאכט, ווען בוקאָוועענקאָס צוג האלט די וואַך אין תפיסה. דאָס איז נאָך נישט אלץ. עס מוזן זיך נאָך צוזאמענטרעפן א ריי גליקלעכע צופאלן. אין דער דאָזיקער נאכט מוז די וואַך אויפן טורעמל, וואָס באוואכט אונדזער פענצטער, האלטן אן אוקראינער א כלב, וועמען עס איז כדאי אריינצולייגן אין דער בלאָטע. עס איז דאָך קלאָר, אז נאָך אונדזער פליטה וועלן די דייטשן זיך א נעם טון צום דאָזיקן וועכטער פון טורעמל. אין לסוף מוז נאָך צושפילן א ווייטערער גליקלעכער צופאל: אין דער זעלבער צייט מוז בוקאָוועענקאָ פונקט האלטן די וואַך אויפן תפיסה-הויף, ווייל נאָר אין דעם פאל וועט ער האָבן די מעגלעכקייט צוצוקומען צום טורעם-וועכטער און אים געבן צו טרינקען דעם בראָנפן.

די לעצטע שוועריקייט, צי דער טורעם-וועכטער וועט וועלן טרינקען, איז שוין באמת נישט קיין שום שוועריקייט. אן אוקראינער זאָגט זיך קיין מאָל נישט אָפּ פון מאכן א כוסה.

בוקאָוועענקאָס אויפגאבע איז געווען אויסצופאָרשן די לאגע און צו געפינען די דאָזיקע פאסיקע נאכט. מיר האָבן זיך אָפגערעדט, אז אזוי ווי ער וועט געפינען די דאָזיקע פאסיקע נאכט, וועט ער קודם כל אונדז וועגן דעם מודיע זיין נאָכמיטאָג, ווען מיר זענען נאָך אין באַד, כדי מיר זאָלן וויסן מיטצונעמען די באהאלטענע מכשירים. צוליב זיכערקייטס-טעמים (עס קאָן זיך אמאָל מאכן, אז די באפעלן וועגן באזעצן די וואך ווערן אין לעצטן מאָמענט געענדערט) וועט ער פארנאכט נאָך א מאָל קומען

צו אונדז שוין אויף דער אָפטיילונג. דעמאָלט וועלן מיר שוין נישט דארפן מיט אים רעדן. זיין באווייזן זיך וועט באדייטן: דער וועג איז פריי.

דעם 18טן אפריל 1944.

אונדזער חבר פינקלשטיין מוזן מיר איבערלאָזן. די זאך פארשאפט אונדז גרויס ווייטיק, נאָר קיין אנדערע ברירה האָבן מיר נישט. אין אָנהייב האָבן מיר געהאט אריינגערעכנט פינקלשטיינען אין אונדזער כנופיה. צוזאמען מיט אים פלעגן מיר דיסקוטירן און באשליסן וועגן אלע פלענער. ער האָט דעמאָלט געהאט אויסגעדריקט דעם ווילן צו גיין מיט אונדז. אָבער שפעטער האָט ער זיין מיינונג געענדערט. געזאָגט האָט ער, אז ער האָט נישט קיין גלויבן אין אונדזער פעאיקייט אויסצופירן די טאט. אגב האָט ער אונדז פאָרגעוואָרפן, אז מיר האלטן בלויז ביים רעדן און אז עס וועט קומען צום ממשותדיקן, וועלן מיר באקומען מורא און במילא וועט זיך פון גאנצן ענין אויסלאָזן א בוידעם. אויף וואָס פארא גרונט עס זענען ביי פינקלשטיינען געבוירן געוואָרן די דאָזיקע השערות, ווייס איך נישט. אין קעגנטייל זענען מיר אים חושד, אז ער אליין פילט זיך נישט בכוח בייצושטיין דעם גרויסן נסיון.

יעדנפאל האָט זיך פינקלשטיין צוריקגעצויגן פון גאנצן עסק. ווען מיר האָבן אים געפרוווט איבערצייגן, אז מיר וועלן אים ביי אלעמען העלפן, אז מיר וועלן אים פארלייכטערן דאָס ארויסגיין, דאָס אראָפלאָזן זיך פון פענצטער וכדומה, אלץ אויפן השבון פון אונדזערע אָנשטרענגונגען, האָט ער לגמרי נישט געלאָזט צו זיך רעדן. ער האָט בלויז געפאָדערט פון אונדז, אז מיר זאָלן תיכף אויפהערן צו טראכטן וועגן די דאָזיקע „נארישקייטן“ און אויב מיר וועלן ווייטער פאָרזעצן אונדזערע צוגרייטונגען, וועט ער, פינקלשטיין, אונדזער סוד אנטפלעקן פאר די איבריגע חברים. אין דער זעלבער צייט בערך האָט זיך וועגן אונדזערע צוגרייטונגען דערוואַסט „דער אינזשיניער“, וועלכער גייט ביי אונדז אָן אלס אונדזער נישט געקרוינטער „עלסטמער“. מיר האָבן נישט קיין שום באווייזן, אז דווקא פינקלשטיין האָט עס צוגעטראָגן דעם אינזשיניער. יעדנפאל איז איצט פאר אונדז קלאָר, אז מיר מוזן זיך שטארק היטן פאר פינקלשטיינען.

שוואַרצע וואָלקנס האָבן זיך איבער אונדז אָנגעזאמלט. דער אינ-

זשיניער פירט איצט אן אויספארשונג וועגן אונדזערע צוגרייטונגען. ער וויל אונדז שטערן אין אויספירן די זאך, ווייל ער זעט אין דעם א סכנה פאר די איבריקע יידן. זיין ערשטער ממשותדיקער שריט איז געווען: אוועקנעמען ביי אונדז העניעק לעדערמאנען. איצט זעען מיר פאר זיך כלווי צוויי מעגלעכקייטן: אָדער זיך אָפּזאָגן פון גאנצן עסק און אין דעם פאל מוזן מיר פארניכטן אלע אונדזערע מכשירים, וועלכע מיר האָבן געזאמלט מיט אזוי פיל מי, אָדער אָנווענדן די שטארקסטע פּאַרזיכטיקייטס־ מיטלען, כדי צו קאָנען גוט אָפהיטן אונדזער סוד. נאָכדעם ווי מען וועט שוין האָבן פארגעסן וועגן אונדזער ענין, צוליב וועלכן עס איז איצט אויסגעבראָכן דער טומל, וועלן מיר קאָנען אויספירן דעם פלאן.

די ערשטע מעגלעכקייט קאָנען מיר בשום אופן נישט אָננעמען. מיט אונדזער בליק קוקן מיר ווייטער ווי פינקלשטיין. קלאָר גיבן מיר זיך אָפּ א חשבון, אז ביי א מינדסטער דערשימערונג וועלן מיר, די נישט אמתדיקע פאכלייט, די אזוי גערופענע ליפעס, זיין די ערשטע כפרהניקעס (אנב זענען אונדזערע דעמאָליטיקע השערות טאקע שפעטער מקוים געוואָרן. ערב דעם ווארשעווער אויפשטאנד האָבן דייטשן דערמאָרדעט פערציק יידן־ליפעס. פינקלשטיין איז געווען צווישן די דערמאָרדעטע).

היינט זענען מיר פעסט אנטשלאָסן אָנצונעמען די צווייטע מעגלעכקייט. פליטה איז פאר אונדז דער איינציקער און לעצטער שאנס. מיר מוזן פראָבירן צו געווינען דעם דאָזיקן שאנס.

אָבער וואָס טוט מען מיט פינקלשטיינען? ער שלאָפט מיט אונדז צוזאמען אין איין קאמער און ווי אזוי טוט מען זיך באוואָרענען, אז ער זאָל נישט הערן, ווי מיר וועלן אין מיטן דער נאכט פארלאָזן די קאמער? פינקלשטיין איז בטבע אן אויפגערגענטער עקשן. ווען ער וואָלט אונדז געכאפט ביי דער האנט, וואָלט ער זיך נישט געלאָזט צורעדן צו גיין מיט אונדז.

מיר מוזן איצט זוכן מיטלען, כדי אָפּצושוואַכן פינקלשטיינס וואכזאמ־ קייט. כיל איז געפאלן אויף אן המצאה: ער האלט, אז מען דארף פינדלשטיינען געבן א שלאָף־מיטל. כיל האָט שוין אפילו טאבלעטן. „לומי־נאל". דאָס איז א נאנץ אומשולדיק מיטל און עס איז גענוג צו נעמען איין טאבלעטע, כדי די נאנצע נאכט גוט דורכצושלאָפן. אנומלט האָט כיל

פינצטערע נעכט אין פאוויאק

אריינגעוואָרפן אומבאמערקט פינקלשטיינען אין זיין אָוונט־קאפע א טאבלעטל „לומינאל“. כיל האָט געוואָלט אויספרוון, ווי אזוי פינקלשטיין וועט רעאגירן אויף דער זאך. פינקלשטיין האָט אָבער תיכף דערפילט, אז די קאפע האָט א טעם פון א מעדיצין. ער האָט זי נישט געטרונקען. איצט זעען מיר שוין פאר זיך נישט קיין אויסוועג. מיר זענען פארצווייפלט.

דעם 10טן מאי 1944.

די נעכט זענען ווידער פינצטערע. בוקאווענקא הייסט גיין. ער זאָגט, אז די היינטיקע נאכט איז די גינסטיקסטע פארן דאָזיקן צוועק. ביי הצות נעמט איבער אויף אונדזער טורעמל די וואָך דער רויטער וואכמייסטער. ער איז א כלב שבכלבים און בוקאווענקא זאָגט וועגן אים, אז „ער איז א פאררעטער פון זיין פאָלס“. בוקאווענקא פרייט זיך, אז ער וועט איצט זיין אימשטאנד אָנצולערנען דעם רויטן. אליין האַלט ער אין דער זעלבער צייט די וואָך אויפן תפיסה־הויף. ער האָט שוין צוגעגרייט א גרויסע פלאש בראַנפן, וועלכע ער האָט געקויפט פאר אייגענעם געלט. מיר האָבן דאָך נישט קיין געלט און מיר זענען נישט אימשטאנד צו באצאָלן בוקאווענקאן פארן געקויפטן בראַנפן.

בוקאווענקא שמיכלט ווי געווענלעך און זאָגט:

— אָן שום מורא. עס וועט גיין ווי געשמירט מיט פּומער. נאָך דרייסט און מוטיק און עס וועט זיין גוט.

מיר טיילן נישט לגמרי בוקאווענקאס גוטע שטימונג. מיר שטייען דאָך פארן שווערן נסיון און חוץ דעם ווייסן מיר נאָך וועגן איין זאך, וועגן וועלכער מיר זאָגן גאָרנישט בוקאווענקאן. די דאָזיקע זאך איז די מעשה מיט פינקלשטיינען.

בוקאווענקא זאָגט צו, אז אין אָוונט פארן אפעל וועט ער זיך באַ ווייזן פאר אונדזערע פענצטער און זיין באווייזן זיך וועט פאר אונדז באדייטן, אז עס האָט זיך גאָרנישט געענדערט, אז דער וועג איז אן אָפענער. עס האַלט שוין פארן אפעל. מיר קוקן אין פענצטער. לאנגזאם קומט אָן בוקאווענקא. ער שמעלט זיך אוועק אנטקעגן אונדזער פענצטער און שמועסט זיך געמיטלעך מיטן אוקראינישן וואכמייסטער פון אונדזער

אָפטיילונג. דערנאָך שפּאַצירט ער זיך דורך אונטער אונדזער פענצטער און גייט אוועק. דער צייכן איז דאָ. היינט גייען מיר.

אין מיטן דער נאכט ליגן מיר וואכזאמע און אונדז דאכט זיך, אז פינקלשטיין שלאָפט נישט. מיר האָרען אונטער די קלענסטע באוועגונג זיינע. אָט איצט שנאָרעט ער נישט און אָט איצט דרייט ער זיך איבער. ניין, מען קאָן היינט נישט גיין. מיר באשליסן טאקע נישט צו גיין. מיר נעמען זיך שלאָפן און יעדער פון אונדז האָט דאָס געפיל, ווי א שווערער שטיין וואָלט אים אראָפּגעפאלן פון הארצן. באמת איז עס טאקע א גאָר שווערע זאך צו אנטשליסן זיך צום שטעלן דעם ערשטן טריט.

מיר האַלטן שוין אין דרימלען אפשר א שעה צייט. אין אונדזער קאמער עפנט זיך שטיל די טיר. עס איז אינגאנצן פינצטער. מיעטעס כאפט זיך אויף, אָבער צוליב דער פינצטערקייט איז אוממעגלעך עמיצן צו זען. מיעטעס הערט בלויז נעבן זיין אויער בוקאווענקאָס פליסטערנדיקע שטימע:

— איר הורן-זיין — בוקאווענקאָ איז צעקאָכט פון כעס — איר מאכט מיך צום נאר. איר ליגט דאָ און שלאָפט, בשעת עס איז אָפּגערעדט צו גיין. דורכגעלאָזט אזא הערלעכע געלעגנהייט.

— פאניע וואכמיסטער, — פליסטערט אים מיעטעס צוריק — פינקל-שטיין שלאָפט נישט. עס וואָלט דאָך געווען ממש אן אומגליק, ווען מיר לאָזן זיך היינט גיין.

— ווער שלאָפט נישט, וואָס שלאָפט נישט. פחדנים זענט איר און דאָס איז עס. ווער ווייסט, ווי לאנג איר וועט איצט מוזן ווארטן אויף אזא גינסטיקע נאכט ווי היינט. דער רויטער ליגט א טויט שיכורער. און וואָס דרייסטו מיר א קאָפּ מיט פינקלשטיינען? איר האָט מורא פאר אים? איר קאָנט זיך מיט אים נישט געבן קיין עצה? איר ווייסט נישט, וואָס מען טוט אין אזא פאל? אָדער ער גייט מיט און אז נישט, מאכט מען מיט אים א קורצן ענין און פטור.

קינער פון אונדז איז נישט געווען בכוח אריינצוטראכטן, צי בוקאָ-ווענקאָ איז יאָ גערעכט אָדער נישט. מיר האָבן געוואָלט אויסמיידן א בלוט פארגיסונג און בפרט האָבן מיר אין קיין שום פאל נישט געוואָלט

פינצטערע נעכט אין פאוויאק

האָבן אויף אונדזער געוויסן דאָס לעבן פון אַ חבֿר, פון אַ פֿארפֿייניקטן אומשולדיקן מענטש, פונקט אזוי ווי מיר זענען געווען.
בוקאווענקאָ איז אויפגעקאָכט. ער גייט שטיל ארויס און מיר האַלטן ווידער אָפּ אַ באַראַטונג. עס ווײַזט זיך אַרויס, אַז פֿינקלשטיין שלאָפֿט זייער גוט, הגם ער שנאָרכט היינט נישט. בוקאווענקאָ איז פֿולשטענדיק גערעכט. מיר האָבן פֿארלוירן אַ גינסטיקע געלעגנהייט. מיר האָבן געטון פֿשוט אַ נאַרישקייט. מיר האָבן היינט געדאַרפֿט גיין.

דעם 7טן מאי 1944.

נעכטן ביינאכט, נאָך בוקאווענקאָס פֿאַרשווינדן, ווען מיר זענען געלעגן אויף אונדזערע פֿריטשעס, האָבן מיר זיך לגמרי נישט פֿאַרגעשטעלט, ווי שטאַרק מיר וועלן היינט חרטה האָבן אויף אונדזער נעכטיקן אָפֿשלעפֿן מיטן ויברח.

היינט זענען מיר אַריינגעפֿאַלן אין פֿריווירטס הענט. פֿריווירט איז דער קאָמענדאַנט פֿון ערשטן צוג פֿון דער תּפֿיסהוואַך און במילא איז ער איצט דער האַר פֿון אונדזער לעבן. שווער איז צו פֿאַרשטיין, פֿון וואַנען עס נעמט זיך אזוי פֿיל רציחה ביי אַ ווינער קעלנער. מיר האָבן אַמאָל, אין די גוטע פֿאַרמלחמה צייטן באַטראַכט און באַוונדערט די מילדע געמיט־לעכקייט פֿון די ווינער און די פֿיינקייט און די העפלעכקייט פֿון די קעלנערס אין די ווינער רעספּאַראַנען. אָבער פֿריווירט איז געווען דער הפֿך פֿון דעם אַלעמען, וואָס מיר האָבן אַמאָל געזען אין ווין און וועגן וועלכן מיר האָבן געהערט. פֿאַר זיין טריט האָט געציטערט דער גאַנצער פֿאוויאַק, סײַ די אַרעסטירטע און סײַ די וועכטערס, די אַוקראַינער און די „קלאַווישן“. ווי אַלעמאָל זענען מיר יידן געווען פֿאַר אים די ערשטע קרבנות. ווען עס איז אויף אים אָנגעפֿאַלן אַ משוגעת, פֿלעגט ער פֿון אונדז אָנהייבן זיינע רדיפות.

היינט נאָכן אַפֿעל, ווען די נאַכט האָט זיך אָנגעהויבן צו לייגן מיט איר שווערער פינצטערניש, איז פֿריווירט צוגעקומען צום וואַרשטאַטן־בנין, וון עס האָבן זיך געפֿונען אויפֿן דריטן שטאַק אונדזערע קאַמערן. ער איז שטיין געבליבן אויף דעם הויף און מיט זיין געווענלעכן חישהן געבריל צו אונדז אַרויפגעשריגן:

— אלע יידן אראָפּ. ביז צוויי מינוט האָט איר צייט. פּריווירט איז געשטאנען מיטן רעוואָלווער אין דער האנט, און מיר זענען געשפרונגען איינער איבערן צווייטן. ווער עס האָט זיך לויפנדיק צוגעקנעפּלט די הויזן, ווער עס האָט זיך צוגעבונדן די שיך. תיכּף זענען מיר אלע געווען אונטן.

א רואיקער איז זיך פּריווירט געשטאנען. אויף זיין טונקל ברוינעם פנים האָט אויפגעבלייט א ביטולדיקער שמייכל. דער רעוואָלווער אין זיין האנט האָט מיט א מעטאלישן גלאַנץ געפינקלט אין ליכט פון די עלעקטרי־שע לאַמפּן, וואָס זענען צעוואָרפן געהאנגען איבערן תּפּיס־ההויף.

מיר זענען געשטאנען אויסגעשמעלט אין צוויי רייען און פּריווירט האָט אונדז איבערגעצויילט. דערנאָך האָט ער נעבן אונדז אוועקגעשמעלט זיינעם א באהעלפער, אן אוקראינער און אליין האָט ער זיך געלאָזט ארויפ־גיין אויבן, כדי א קוק צו טון, צי א ייד האָט זיך דאָרט ערגעצוווּ נישט באהאלטן.

מיר זענען דערווייל געשטאנען און איבערגעטראכט, וואָס עס דער־ווארט אונדז היינט. אפשר האָט שוין איצט אויסגעשלאָגן פאר אונדז די לעצטע שעה? וואָס קאָן מען דען ווייסן?

פּריווירט איז צוריקגעקומען פון אויבן. ער האָט דאָרט קיינעם נישט געפונען באהאלטן. דאָס האָט אים, דוכט זיך, א ביסל איינגענומען. דאָך האָט ער אונדז געהייסן מאַרשירן פּאָראַויס, טיפּער אין הויף אריין.

במשך פון צוויי שעה האָבן מיר געמאכט די שווערסטע גימנאסטישע איבונגען מיט א סך לויפן און קריכן אויף אלע פיר. ווען מיר זענען שוין געווען אזוי אויסגעמאטערט, אז מיר זענען געפאלן פון די פיס, האָט אונדז פּריווירט פארטריבן צו אן ארבעט.

אויפן הויף ליגן גרויסע קאסטנס מיט בלעכערנע פּושקעס און הויפּנס זעק מיט כעמישע שטאָפּן. די דאָזיקע מאטעריאלן האָבן דייטשן מיט א וואָך צוריק צוגענומען פון דער אנטדעקטער געהיימער פאבריק פון גראנאטן און אויפרייס־שטאָפּן. די דאָזיקע פאבריק, וואָס האָט זיך געפונען אויף לעשנאָף, האָט געהערט צו דער פּוילישער אונטערערדישער ארמיי און דייטשן האָבן דאָרט פארנומען בכך הכל עטלעכע צענדלינג טאָנען סחורה. די סחורה וואלגערט זיך איצט אין פּאָוואַק־הויף און פּריווירט האָט אונדז

געהייסן די שווערע משאות אריבערטראָגן פון איין זייט הויף אין דער צווייטער. עס האָט שוין אָנגעהויבן צו טאָגן, ווען מיר זענען פארטיק געוואָרן מיטן שלעפן די שווערע קאסטנס און די נאָך שווערערע זעק. ערשט דעמאָלט האָט אונדז פּריווירט אָפּגעלאָזט.

בשעת דער גאנצער ארבעט האָט זיך כיל געפונען נעבן מיר. — זעסט — האָט ער מיר צוגעפליסטערט — די נעכט זענען פינצטער און אונדזער לאַגע פארערגערט זיך. איך שפיר דאָס דערנענטערן זיך פון סוף. מיר טאָרן נישט אָפּשלעפן, ווייל עס וועט זיין צו שפעט. איך האָב פארשטאנען כילן. ער איז גערעכט.

די נאכט פון נסיון

היינט מוזן מיר גיין. היינט שוין פאר יעדן פרייז. פּריווירטס רדיפות דערגייען אונדז שוין ממש די יאָרן. יעדן צווייטן טאָג פאלט אויס זיין וואָך און ער פייניקט אונדז און מאטערט און זיין רציחה ווערט וואָס אמאָל גרעסער, ווי ער וואָלט שוין פאָראויסגעפילט זיין אייגענעם סוף. ער וויל זיך אָן אונדז נוקם זיין פאר די שווערע קלעפ, וועלכע זיי באקומען, די רשעים, אויף די פראַנטן, אין אונדזערע יסורים קילן זיך דאָס היהשע הארץ. אָבער מיר זענען שוין נישט אימשיטאנד איבערצוהאלטן די יסורים. מיר מוזן שוין מאכן א סוף. יאָ, היינט מוזן מיר אומבאדינגט גיין. היינט, אָדער שוין קיין מאָל נישט.

בוקאָווענקאָ איז אויף אונדז ביזן געווען פאר יענער נאכט, אָבער סוף כל סוף האָט ער זיך געלאָזט אייננעמען. ער האָט דערקלערט, אז ער פרוּווט מיט אונדז נאָך דאָס לעצטע מאָל. מער וועט ער זיך שוין נישט לאָזן מאכן צום נאר. נאָכאמאָל האָט ער געמוזט קויפן דעם בראַנפן און בולקעס מיט ווורשט, פארשטייט זיך, אויך. ווידער האָט ער געמוזט באַ צאָלן טויזנט זלאָטעס. ווען וועלן מיר אים קאָנען אומקערן די דאָזיקע הוצאות?

דער סדר איז היינט פונקט דער זעלבער, ווי ער איז געווען דאָס לעצטע מאָל, ווען דער פרוּוו איז געבליבן א דערפאלגלאָזער. הכלל, צו מיטאָנצייט איז ביי אונדז בוקאָווענקאָ געווען אין באַד. ער האָט אונדז

געברענגט די ידיעה, אז די נאכט וועט זיין א גינסטיקע פאר אונדז. אין אָוונט פארן אפעל איז ער נאָכאמאָל געקומען אונטער אונדזער פענצטער. זיין באווייזן זיך האָט באדייט, אז „דער וועג איז פריי“.

דער קרומער מיעטעק שפילט די ראָלע פון טרייבנדיקן כוח אין אונדזער גאנצער אונטערנעמונג. ער האָט איצט באשלאָסן תיכף צוטראַעטן צו מעשים. איצט פארן אפעל זענען שוין די שטיבער פון די ווארשטאטן, וואָס געפינען זיך אויפן צווייטן שטאָק פון דעם זעלבן בנין, לידיק. עס איז שוין דאָרט קיינער נישטאָ און מיעטעק האָט זיך נאָכגעמאכט אלע נויטיקע שליסלען. צו יעדער רגע קאָן ער אהין אריינגיין. איצט האָט ער זיך צוזאמען מיטן „שטומען“ זילבערבערג אריינגעגנבעט אין די ווארשטאטן. זיי האָבן מיטגענומען די גרויסע שטאָלענע שער און לאַנג נישט געטראכט האָבן זיי איבערגעשניטן די צוויי שטאבעס פון דער פענצטער-קראטע. דער גאנצער משא ומתן האָט געדויערט פינף מינוט. דערנאָך זענען זיי צו אונדז צוריקגעקומען פון קיינעם נישט באמערקטע.

איצט שטייען מיר אלע ביים אפעל. אויבנאויפיק באמערקט זיך אין אונדז גאָרנישט. מיר שטייען רואיק פונקט אזוי ווי תמיד. אָבער אינעווייניק איז יעדער פון אונדז אויפגערעגט, צעטרייסלעט. איצט איז שוין נישטאָ מער קיין צוריק. די איבערגעשניטענע אייזנס פון דער פענצטער-קראטע ברענען אונדז פונקט אזוי ווי דאָס וואָלטן געווען אָפענע ווונדן אין אונדזערע גופים. היינט איז די נאכט פון נסיון. היינט מוזן מיר גיין, ווייל אז נישט, וועלן דאָך מאָרגן באמערקט ווערן די שניידעכצן אין דער קראטע.

נאָך דעם אפעל גייען מיר שלאָפן, כלומרשט רואיקע, ווי קיין מאָל גאָרנישט. מיר טוען זיך אויס, מיר ליגן זיך אויף די פריטשעס, מיר מאכן דעם אָנשטעל, אז מיר שלאָפן. פון דער פינצטערקייט פון דער נידעריקסטער פריטשע דערהערט זיך שוין פינקלשטיינס שנאָרכן. דערויף האָבן מיר געווארט. איצט נעמען מיר זיך צו דער ארבעט. שאַרכלאָזע טוען מיר זיך אָן, נישט רירנדיק זיך פון די געלעגערס. אזוי אָנגעטון ליגן מיר און ווארטן.

מיר מוזן וויסן די צייט. אין פאוויאק איז דאָס נישט קיין לייכטע זאך. אן ארעסטירטער טאָר נישט האָבן קיין זייגערל. דאָך האָט אָבער מיעטעק פון ערגעצוווי ארויסבאקומען אן אלטן האנטזייגער. דער זייגער

גייט, הנם נישט זייער גענוי, אָבער יעדנפאלס האָבן מיר שוין אן אנונג וועגן דער צייט. מיעטעק איז צווישן אונדז דער יינגסטער, אָבער אויך דער טיכטיקסטער. ער האָט איבערגענומען די קאָמאנדע.

ביי חצות גיט מיעטעק א צייכן. איינציקווייז שלייכן מיר זיך אראָפּ פון די געלענערס. איינציקווייז מיט באַרוויסע פים און האַלטנדיק די שיד אין די הענט, הייבן מיר אָן צו גיין פון דריטן שטאָק אראָפּ אויפן צווייטן שטאָק, אין די וואַרשטאטן. מיעטעק גייט פאַראויס. ער עפנט מיט זיינע שליסלען אלע טירן. ער לאָזט אונדז דורך און דערנאָך פארמאכט ער צוריק די טירן.

פון אונדזער קאמער זענען מיר ארויס זאלבע פיר: מיעטעק, כיל, דאמיניער און איך. דאָס זענען געווען די בעדער. (אייגנטלעך וואָלטן מיר באדארפט זיין זעקס. אָבער פינקלשטיינען האָבן מיר געמוזט איבערלאָזן און העניקע לעדערמאן איז שוין דעמאָלט נישט געווען מיט אונדז, ווייל ער האָט שוין געארבעט אין די אויטאָמאָביל־גאראזשן).

איך געדענק גוט דעם מאָמענט פון שטעלן דעם ערשטן טריט אויפן וועג פון פליטה. איך בין אליין געווען אויף אזויפיל קאלטבלוטיק, אז איך בין אימשטאנד געווען צו באטראכטן מייע חברים. באזונדערס פארענד דערט איז געווען כיל. אין דעם שפיציקן הוט, וועלכן ער האָט זיך אָנגעטון, כדי בעסער צו פארמאסקירן זיין יידישלעכן אויסזען, האָט ער געמאכט דעם איינדרוק פון א ציגיינער. זיין לענגלעך פנים האָט זיך צוליב דער אומגעווענלעכער בלייבקיט עפעס מאָדנע אָפגעשניטן פון דער ארומיקער טונקלקייט. די ליפן האָבן זיך אומאויפהערלעך באווייגן אין א נערוועזן ציטער, איך האָב דייטלעך געהערט דאָס קלאפן פון זיינע ציין. די איבריקע צוויי חברים האָבן זיך גוט געהאלטן. מיעטעק איז געווען אביסל צערודערט. דאָך האָט ער באוויזן צו באהערשן די לאַגע. ער האָט גוט אויסגעפירט זיין שליחות פון קאָמענדאנט. וועגן מיין פארהאלטן זיך קאָן איך אליין גאָרנישט זאָגן. איך ווייס בלויז, אז שפעטער האָט מיך מיעטעק שטארק געלויבט צוליב מיין רואיקייט בשעת יענעם קריטישן מאָמענט.

אין גרויסן זאל פון די וואַרשטאטן האָבן שוין געווארט אויף אונדז די איבריקע זעקס חברים, וואָס האָבן באדארפט אנטלויפן צוזאמען מיט אונדז. די חברים זענען געווען: דער שניידער — גורמאן, די שוסטערס

— ליפשיץ, טשעכאוויטש און זארעמבסקי, דער „שטומער“ זילבערבערג: און יאקובאוויטש, דער אָרדנונגסמאן פון די ווארשטאטן, א דאנק וועמען מיעטעק האָט געהאט די שליסלען פון די ווארשטאטן-טירן.

איצט האָט מען שוין נישט געטאָרט מער ווארטן אפילו קיין רגע. מיר זענען תיכף צוגערעטן צו דער ארבעט. איך האָב צוזאמען מיט מיעטעקן אָנגענומען די איבערגעשניטענע קראטע-אייזנס. מיט פעסטע האנט-באוועגונגען האָבן מיר אויסגעבויגן די אייזנס און אין פענצטער איז שוין געווען א לאָך, דורך וועלכן א מענטש האָט זיך געקאָנט דורכ-שטופן. דערנאָך האָבן מיר אָנגעבונדן דעם שטריק, נאָכגעקוקט, צי ער האָט זיך גוט אראָפגעלאָזט, צי ער דערגרייכט דעם באָדן.

דאָס נאָכקוקן, צי דער שטריק האָט דערגרייכט דעם באָדן, איז, צי אונדזער באדויערן, געווען א גאָר לייכטע אויפגאבע. פרענט זיך א קשיא: פארוואָס עפעס צו אונדזער באדויערן? א פשוטע זאך. דער שטח, וווּ מיר האָבן געמוזט זיך אראָפלאָזן, איז געווען העל באלויכטן מיט א סך רעפ-לעקטאָרן. עס האָט דאָרט געהערשט א ליכטיקייט פון א זוניקן טאָג, אלץ, וואָס עס האָט זיך געטון אין גאס אונטער אונדזער פענצטער, האָבן מיר פון אינעווייניק געזען אזוי גענוי און דייטלעך ווי בייטאָג. במילא האָבן מיר אויך געזען דעם אראָפגעלאָזטן שטריק. דערפאר אָבער זענען מיר נישט געווען באוואָרנט קעגן דעם, אז די וואַך זאָל אונדז נישט באמערקן. אין דעם פרט האָבן צו גאָרנישט געטויגט כילס „פינצטערע נעכט“, ווארום וואָס האָבן מיר געהאט פון דער ארומיקער פינצטערניש, אז אויפן געפער-לעכסטן שטח פון אונדזער וועג איז געווען טאָג? עס האָט אונדז שוין אָבער גאָרנישט געקאָנט העלפן, חוץ א נס. מיר האָבן געמוזט גיין.

דער „שטומער“ זילבערבערג איז דער ערשטער פארשוונדן געוואָרן אין דעם ליכטיקן אָפגרונט. בשעת ער האָט זיך אראָפגעלאָזט, האָבן די בלעכערנע פאראפעטן ביי די פענצטער פון די נידעריקערע שטאָקן הויך געקלונגען. דאָס קלאפן פון די באשיכטע פיס אין דער בלעך האָט זיך נישט געלאָזט אויסמיידן. מיט א פארכאפטן אָטעם האָבן מיר זיך צוגע-הערט. זילבערבערג איז שוין אונטן. ארום איז שטיל, מען שיסט נישט. עס גייט דער צווייטער, דער דריטער און די ווייטערע.

איך בין געווען דער זיבעטער. איך בין ארויף אויפן פענצטער, מיט

פעסטע הענט אָנגענומען דעם שטריק, דורכגעשטופט זיך דורכן פענצטער-
לאָך און שוין הענג איך איבערן אָפּגרונט. איך לאָז מיך אראָפּ. דער שטריק
איז הארט, ער שניידט זיך אריין אין דער הויט פון מיינע הענט, אין
פלייש. דער שטריק רייסט מיר אראָפּ שטיקער הויט און פלייש. איך קלאַמער
מיך אָבער אָן אים פעסט. אלץ דויערט נישט מער ווי צוויי סעקונדעס. איך
פיל שוין דעם באָדן אונטער מיינע פיס. ארום איז שטיל. איך געפין מיך
ביי עק וויענזשעננע און פאוויע גאס. א שפרונג און איך בין שוין אין די
חורבות אקעגן דער תפיסה. דאָרט ווארטן שוין חברים, וואָס האָבן זיך
אראָפּגעלאָזט פאר מיר. מיר ווארטן נאָך צו. עס קומען אָן די לעצטע דריי.
מיר נעמען זיך גיין. דעם וועג האָבן מיר באשטימט שוין פון פריער. מיר
גייען א שטיקל איבער דער פאוויע גאס, דערנאָך איבער זאמענהאָף ביז
צום פושעיאוד. דאָ זענען מיר שוין ביי דער געמאָדמויער, וועלכע איז אין
דעם אָרט אביסל נידריקער ווי אומעטום. מיר שפרינגען דורך די מויער.
מיר זענען שוין אויף דער ארישער זייט.

די סכנה איז אָבער נאָך ווייט נישט פארביי. זי וועט אויף אונדז
לוערן נאָך במשך פון דער גאנצער נאכט, במשך פון מאָרגנדיקן טאָג און
אויב איר ווילט וויסן, וועלן מיר פון איר נישט פטור ווערן אזוי לאַנג, ווי
דער דייטשער פוס וועט זיך דאָ געפינען.

אָבער איצט מוזן מיר אויסטון די שיך און לאָזן זיך באַרוויס אין
ווייטערדיקן וועג. דערמיט געווינען מיר טאַפּלעט. ראשית הערט מען
נישט פון דער ווייטנס אונדזערע טריט, והשנית, אויב עס וועט זיך פון
ערגעץ דערנענטערן א דייטשע זשאנדארן-פאטראָל, וועלן מיר אירע שווע-
רע טריט פון געקאוועטע שטיוול יאָ הערן פון דער ווייטנס.

אומגעשטערט שפרייזן מיר איצט איבער די אויסגעשטאָרבנע וואר-
שעווער גאסן. מיר ווילן זיך וואָס מער דערווייטערן פון די געמאָ-מויערן,
ווייל מיר ווייסן, אז צומאָרגנס וועט מען אונדז אין דער דאָזיקער געגנט
שטארק זוכן. מיר גייען שנעל, מיר לויפן ממש. פּלוצלינג ווערט די נאכט-
שטילקייט איבערגעריסן דורך א שטארקן פיף. מיר לאָזן זיך לויפן אין
אן אנטקעגנזעצטער ריכטונג. מיר לויפן אָפּ א שטיקל וועג און דאָ דערזען
מיר צוויי געשמאלטן פון מענטשן, וואָס ליגן אויף דער ערד. א שנעלער
בליק: עס זענען צוויי פּוילישע נאכטוועכטערס. ווייזט אויס, אז זיי האָבן

זיך פאר אונדז אויך דערשראָקן. זיי מאכן דעם אָנשטעל, ווי זיי וואָלטן געשלאָפֿן. אָבער מיר ענדערן ווידער די ריכטונג פון אונדזער לויפן. מיר קומען צו די מיראָווער האַלעס, ווען עס הייבט שוין אָן צו טאָגן. איצט לויפן מיר אריין אין דער גזשיבאָוסקע נאָס. מיר ווייסן, אז דאָרט זענען פאראן א סך חרובע הייזער, וועלכע זענען באַמבארדירט געוואָרן אין יאָר 1939. מיר זוכן זיך אויס די גרעסטע פון די חורבות. מיר קריכן אריין אין א טיפן לאָך. מיר מאכן זיך א פלאַץ צו זיצן. דאָ וועלן מיר איבערוואַרטן דעם גאנצן טאָג. עס וועט דאָך זיין דער טאָג, ווען מען וועט אונדז אמר שטארקסטן נאָכיאָגן.

ערשט איצט האָב איך דערפילט, ווי שטארק עס בריען מיך די ווונדן אויף מיינע הענט. דאָס איז אָבער א קלייניקייט אין פארגלייך מיט אונדזער איצטיקער לאַגע. לעת עתה זענען מיר דאָך געראטעוועט און דאָס איז דער עיקר.

* * *

דער אַפטימיזם, וואָס האָט אונדז דעמאָלט באהערשט, בעת מיר זענען געזעסן באהאלטן אין די חורבות אויף גזשיבאָוסקע, איז אָבער געווען א פריצייטיקער. אין יענעם מאָמענט האָבן מיר זיך נאָך נישט פאָרגעשטעלט, אז דער שווערסטער טייל פון אונדזער גלגול־וועג וועט זיך אָנהייבן ערשט צומאָרגנס, נאָכן פארלאָזן די חורבות.

שפעט נאָך מיטאָג זענען מיר ארויס פון די חורבות און איטלעכער האָט זיך באזונדער געלאָזט גיין, יעדער אהין ווי ער האָט געהאָפט צו געפירן נען א באהעלטעניש. צוזאמען מיט כילן און מיעטעקן בין איך אוועק אויף סאסקע־קעמפע, די שיינע גאָרטן־געגנט פון וואַרשע, וואָס געפינט זיך שוין אויף דעם רעכטן ברעג פון דער ווייסל. כיל האָט גערעכנט, אז דאָרט וועט ער צווישן זיינע פוילישע פריינט געפינען פאר אונדז אלע א מקום מקלט. ליידער האָבן פארפירט כילס חשבונות און מיר זענען אלע דריי געבליבן ממש אין דרויסן. נישט האָבנדיק קיין אנדערן אויסוועג, האָבן מיר ווייטער געמוזט נעכטיקן צווישן די חורבות און בייטאָג פלעגן מיר זיך ארומבלאָנקען איבער די גאָסן. דער דאָזיקער מין פון פירן א לעבן האָט סוף כל סוף געמוזט דערפירן צו קאטאסטראָפאלע פאָלגן. סיי אונדזער

פינצטערע נעכט אין פאוויאק

ארוםדרייען זיך אין די גאסן און סיי אונדזער נעכטיקן אין די חורבות האָט געמוזט ווענדן אויף אונדז די אויפמערקזאמקייט פון די שפיצלען, וואָס האָבן זיך ממש אין די מאסן ארוםגעדרייט איבער דער גאנצער שטאָט. קיין חידוש נישט, וואָס מיינע צוויי חברים, מיעטעק און כיל, האָבן נישט דערלעבט די שעה פון דער באַפרייאונג. אין איינעם א פרימאָרגן, אן ערך פיר וואָכן נאָך אונדזער פליטה, ווען זיי זענען צוזאמען געזעסן אי; עפעס א גאָרטן אויף גענעווסקע-גאס, האָבן זיי פלוצלינג ארום זיך דערזען דייטשע זשאנדארן. כיל האָט געפרוּווט אנטלויפן. ער איז אָבער תיכף גע- פאלן פון א קויל. מיעטעק איז צוריקגעפירט געוואָרן אין פאוויאק און דאָרט האָט ער געפונען זיין טויט אויף דער תליה, פונקט אזוי ווי מיט זיבן חדשים צוריק די יינגלעך פון קעסל-רוים.

דעם טייערן אָנדענק פון די צוויי חברים מיינע, דעם אָנדענק פון הארציקן און קינדעריש שטיפערישן מיעטעק, וואָס האָט אָבער געקאָנט זיין אזוי פעסט און מוטיק אין אן ערנסטער שעה און דעם אָנדענק פון דעם מיושבדיקן און אינטעליגענטן כיל, וואָס איז געווען אן אומדערשעפבארער קוואַל פון וויסן, א לעבעדיקע ענציקלאָפּעדיע און וועלכן עס איז נישט באַשערט געווען לאַנג צו פרייען זיך מיט זיין צוריקגעוואונענעם זון, זענען געווינדמעט די לעצטע שורות פון דאָזיקן בוך.

זיי זענען געווען די איינציקע קרבנות פון צווישן דער גרופע „צען“ — פון צווישן דער גרופע פליטים פון „דער נאכט פון נסיון“. די איבריגע אכט האָבן זוכה געווען צו הערן דאָס קלינגען פון דעם גלאַק, וואָס האָט אין א מאַיטאָג גלייכצייטיק פון מזרח און מערב אָנגעזאָגט די געפלאָגטע און גערודפטע אין אלע עקן פון דער וועלט — לעבן און פרייהייט.

דעם פוילישע יידנטום

ביכער־סעריע פון דעם צענטראל־פארבאנד פון פוילישע יידן
אין ארגענטינע
רעדאקטאָר: מאַרק טורקאָוו

בין איצט דערשינען:

- (1) מאַרק טורקאָוו: מלכה אָווישאני דערציילט ...
- (2) ה. ד. נאָמבערג: י. ל. פּרץ
- (3) וו. גראַטמאַר: וויערוניק: טרעבלינקע
- (4) פּרץ גראַטשטיין: מיין חרוב שטעטל סאָקאַלאָוו
- (5) ישראל טאבאקסבאָלדט: חורבן לאָדזש
- (6) זרובל: באַרג חורבן (קאפיטלען פּוילן)
- (7) אלחנן צייטלין: אין א ליטעראַרישער שטוב
- (8) ד"ר ח. שאַשקעס: פּוילן — 1946
- (9) ז. סעגאלאָוויטש: טלאָמאַצקע 13
- (10) מ. נודעלמאַן: געלעכטער דורך טרערן
- (11) ד"ר מאיר באַלאבאָן: די יידן־שטאָט לובלין
- (12) ישראל אפרת: היימלאָזע יידן
- (13) ד"ר יעקב שאַצקי: אין שאַטן פון עבר
- (14) דוד פלינקער: א הויז אויף גושיבאָוו
- (15) ד"ר הלל זיידמאַן: טאָגבוך פון וואַרשעווער געמאַ
- (16) קינדער־חאַרטיראַלאָגיע (זאַמלונג פון דאָקומענטן)
- (17) חיים גראַזע: פּליטים
- (18) ש. קאַטשערגינסקי: פאַרטיזאַנער גייען! ... (וויילנער געמאַ)
- (19) פּרידע זרובל: נע ונד (פאַרצייכנונגען פון א פּליטה)
- (20) מרדכי שטרילער: מאידאַנעק
- (21) יעקב לעשצינסקי: אויפן ראַנד פון אָפּגורנט
- (22) ז. סעגאלאָוויטש: געברענטע טריט
- (23) אברהם טייטלבוים: וואַרשעווער הייף
- (24) טאַניאַ פּוקס: א וואַנדערונג איבער אָספּירטע געביטן
- (25) ש. ל. שניידערמאַן: צווישן שרעק און האָפּענונג
- (26) לעאָ פּינקלשטיין: מגילת פּוילן
- (27) יאַנאַס טורקאָוו: אזוי איז עס געווען ... (חורבן וואַרשע)
- (28) ש. איזבאָן: „אומלענאַלע" יידן שפּאַלטן ימען
- (29) יעקב פּאַט: הענעך
- (30) ד"ר י. קערמיש: דער אויפשטאַנד אין וואַרשעווער געמאַ

- (31) שמחה פֿאַליאקעוויטש: א טאָג אין טרעבלינקע
 (32) מרדכי שטריגלער: אין די פאבריקן פון טויט
 (33) אברהם נחומי: אין שאַטן פון דורות
 (34) יחיאַל לערער: מיין היים
 (35) יוסף וואָלף: ליענענדיק פרצן...
 (36) צפורה קאצענעלסאָן-נאַכומאָוו: יצחק קאצענעלסאָן
 (37) י. הירשהויט: פינצטערע נעכט אין פאוויאק

עם דרוקט זיך און דערשיינט בקרוב :

נחום סאָקאָלאָוו: פּויליש-ידישע פּערזענלעכקייטן
 רחל ה. קאָרן: היים און היימלאַזיקייט
 מנשה אונגער: פּושיסכע און קאָצק
 שלמה וואגא: הורבן טשענסטאָבאָוו
 א. אלמי: מאָמענטן פון א לעבן
 ר. שושנה-קאהאַן: אין פייער און פלאמען (טאָגבוך)
 ד"ר ח. שאַקעס: א לעבן אין פארביי
 יוסף אקרוטני: אין קלעם
 הערשעלע: שבת אויפן טראַקט
 יהושע פּערלע: יידן פון א נאנץ יאָר
 ד"ר פיליפ פרידמאַן: אַשוויענטשים
 קאדיע מאלאדאָווסקי: אמאָל אין געווען...

עם גרייט זיך צום דרוק :

י. אשענדאָרף: איינאקטערס
 רחל אויערבאד: פון רינגעלבלום-ארביוו
 עוזר ווארשאַווסקי: שמוגלאַרס
 אברהם זאק: לידער און פאָעמען
 אברהם לעוו: א ליד נאָך אייך
 נחמן מיזיל: דיכטער-מארטירער
 מ. קאָסטרינסקי: פינסק
 בער י. ראָזען: טלאַמאָצע 13
 ד"ר עמנואל רינגעלבלום: צו דער געשיכטע פון יידן אין פּוילן
 ד"ר יצחק שיפּער: קאפיטלען געשיכטע

פרעסע שטימען וועגן דער ביכער-סעריע

דאָס פּוילישע יידנטום

פאַר'יק לערנער שרייבט וועגן דעם בוך פון יאָנאַס טורקאָוו „חורבן וואַרשע“ אין זיין אַרטיקל א. נ. „אַן אויטענטישער דאָקומענט וועגן דעם לעצטן קאַמף און אומקום פון פּוילישן יידנטום“ („די פרעסע“, בוענאָס אירעס, 25טער מאי 1948):

באַטייליקט אין דעם גרויסן געראַט גל וואָס דאָס פּוילישע יידנטום האָט געפירט פאַר דער עקזיסטענץ, אייִ דער מען האָט עס אומגעבראַכט, און איז יעדער מינוט געווען אין סכּנה אליין אויך אומצוקומען אין דער דאָזיקער שטייג, וואָס האָט זיך גע־רופן וואַרשעווער געטאָ.

טורקאָוו דערציילט נישט וואָס „מען האָט אים דערציילט“, אָדער וואָס ער „האַט געהערט“. ער דער־ציילט וואָס ער האָט אַל ין געזען און איבערגע־לעבט. ער שילדערט דעם גע־ראַנגל פון אַן אומגליקלעכער מענ־טשן מאַסע, אין וועלכן ער האָט זיך באַטייליקט נישט נאָר ווייל דער גורל האָט אים געלאָזט געפאַנגען אין די לאַפּעס פון דעם שרעקלעכן שונאַ, נאָר ווי איינער וואָס האָט געשפּילט אַן אַנפּירנדיקע ראָלע אין יענע קרייִז, וואָס האָבן נישט שלום געמאַכט מיט דעם פאַטאַלן פּסעד־ין פון דעם ערשטן מאָמענט אָן, נאָר האָבן זיך אַריינגעוואָרפן אין דער אַרבעט צו פאַרזיכערן די עקזיסטענץ פון דער האַלב־מיליאָניקער ייִדישער מאַסע אין וואַרשע ביז דעם מאָמענט — ווי מען האָט נאַאיוו געגלויבט ווען מען וועט זיך קאָנען אינגאַנצן ראַטעווען, מיט דער אַייביקער ייִדיִשער האָפּענונג — „אולי ירחם“.

און ווען מען לייענט איבער יאָ־נאַס טורקאָוו'ס בוך, מוז אויפן גע־

פון אַלע ביכער וואָס זענען ביז אַיצט אָנגעשריבן געוואָרן וועגן דעם לעצטן קאַמף און אומקום פון פּוילישן יידנטום, איז דאָס בוך „אזוי איז עס געווען“ פון יאָנאַס טורקאָוו, בלי שום ספק, דער אויספירלעכסטער טער באַריכט וועגן דער דאָזיקער טראַגישער עפּאָפּיע.

דאָס בוך פון יאָנאַס טורקאָוו באַציט זיך אַייגנטלעך בלויז צו וואַרשע, אָבער נעמענדיק אין אַכט די ראָלע וואָס וואַרשע האָט פאַרן קריג געשפּילט אין דעם ייִדישן לע־בן פון פּוילן, נישט נאָר דעמאָגראַ־פיש, נאָר אַלס צענטער אין וועלכן עס האָט זיך אָנגעזאַמלט דער גרעסטער אוצר פון ייִדישער גייסטיקער שאַפּונג, פון ייִדישן וויסן און פון ייִדישער אינטעלעקטועלער און פאָ־ליטישער טעטיקייט, באַקומען מיר פון דעם בוך אַ פּולשטענדיק בילד ווי אזוי עס איז אומגעקומען דער דאָזיקער גרויסער ייִדישער ישוב, וואָס איז אין משך פון דורות געווען דער רעזערוואַר פון ייִדיש־גייסטי־קער שאַפּונג פאַר דער גאַנצער ייִדיִשער וועלט.

דאָס בוך פון יאָנאַס טורקאָוו איז אַן אויטענטישער דאָקומענט נישט נאָר דערפאַר ווייל ער גיט אַלץ איר בער מיט אַ מערקווירדיקער שפּע פון דאַטן, ציפּערן, פאַקטן און נע־מען פון מענטשן, נאָר איבערהויפּט דערפאַר, וואָס ער אליין האָט זיך

אויפשטאנד, מיר דערזען פאר זיך
 באלד ביים אָנהייב דאָס העלדישע
 בילד פון דעם שווער-געפרוּטן פּוּר-
 לישן יידנטום, וואָס האָט תּיכּה נאָך
 דעם צוזאמענברוך פון דער פּוּלי-
 רירנדער דאָקומענט פון א מענטשן



שער ארמיי, דערפילט די סכנה פון
 א שווערער און בימערער צייט וואָס
 רוקט זיך אָן און האָט באלד גענו-
 מען אָרגאניזירן דעם אפּאראט פון
 אליינהילף וואָס האָט ארויסגעוויזן
 אזוי פיל מסירת נפש, אזוי פיל
 איינפאל און אָרגאניזאציע-פעאיר
 קייט, דאן ווען דער שטריק איז שוין
 געליגן אויפן האלדז פון דעם האלב-
 מיליאָניקן פארמשפּטן ישוב. טור-
 קאָוו שעמט זיך נישט אויך צו פאר-
 הייבן דעם פאָרהאנג, בכדי צו ווייזן
 אונדז דעם אָפּפאל פון דער יידישער
 ווארשע, וואָס האָט אין יענע פינצ-
 מערע טעג געשפּילט אזא וויסמע
 ראָלע. און פון אים דערווייטן מיר
 זיך אויספירלעך, אז דער אָפּפאל אין
 ווארשע ווער געמאָך אין נישט בא-
 שטאנען אומבאדינגט בלויז פון דער

דאנק אומבאדינגט קומען אן אנדער
 בוך וועגן די זעלבע געשעענישן —
 דר. הלל זיידמאן, „טאָנבוך פון
 ווארשע ווער געמאָך.“ אויך דאָס בוך
 פון דר. הלל זיידמאן איז א זייער
 רירנדער דאָקומענט פון א מענטשן
 וואָס האָט אלץ איבערגעלעבט, האָט
 געפילט אויף די אייגענע פלייצעס די
 פּחדיםדיקע טראגעדיע פון דער
 פארמשפּטע צום אונטערגאנג מאסע,
 אָבער מען קאָן זיך נישט באפרייען
 פון דעם געפיל, אז זיידמאן איז אין
 זיינע שילדערונגען נישט אינגאנצן
 אָביעקטיוו, בעסער געזאָגט, ער קאָן
 נישט זיין אָביעקטיוו, ווייל ער זעט
 די געשעענישן פון א באשטימטן
 קוקווינקל. קיינעם פאלט חלילה
 גישט איין צו דענקען, אז זיידמאן
 גיט נישט איבער ריכטיק וואָס עס
 איז געשען, אָבער ער האָט פון דעם
 ערשטן מאָמענט אָן אקטואירט אונ-
 טער אזעלכע אומשטענדן און בא-
 דינגונגען, אז זיין שילדערונג מוז
 אומבאדינגט זיין די „צווייטע זייט
 פון דער מטבע“ פון דעם אלגעמיי-
 נעם בילד. טורקאָוו האָט פון דעם
 סאמע אָנהייב אָן אקטואירט פריי
 און אמאָפהענגיק, להיפך צו זייד-
 מאנען, וועלכער איז געווען אן אָנ-
 געשמעלטער אין דעם אזוי גערופּע-
 נעם „יידראט“, און ער האָט דערי-
 בער אלץ געקאָנט זען דורך קלאָרע
 ברילן. אויסערדעם, איז זיידמאן אן
 אויסגעשפּראַכענער אָרטאָדאָקס, אַ
 רעליגיעז געשטימטער און דער גרעם
 טער טייל פון די אזוי גערופּענע
 „אקטיווע“ עסקנים וואָס מיר באנע-
 דענען אין זיין שילדערונג געהער צו
 דעם קרייז אין וועלכן ער האָט פאר-
 קערט.

בא טורקאָוו, דאקעגן, איז די
 זאך פונדאמענטאל אנדערש. אין
 משך פון זיין שילדערונג פירט ער
 אונדז אום און ווייט אונדז בוכ-
 שמעבלעך אלע ווינקעלעך פון וואר-
 שעווער געמאָך פון ערשטן מאָמענט
 אָן ווען די דייטשן זענען אריין אין
 דער פּוּלישער הויפּטשטאָט ביז צום

אונטעררוועלט. נאטירלעך זענען די הויפט־משרתים פון די דייטשן גע- ווען מענטשן פון דער אונטעררוועלט וואָס זענען אין זייער אכזריות נישט געבליבן הינטערשטעליק לגבי די נאצישע, אוקראינישע, פוילישע, לע- טישע און ליטווישע רוצחים, אָבער אויך דער אסימילירטער יידישער טיפ, דער משומד און דער גלאַט־ קארירסט, האָט אין יענעם מאָ- מענט געגעבן א שלאַג ארויס מיט זיין נעמיינקייט און פחדנות ווי אן אמתע פגע צרעת אויף אונדזער פאַלקס־קערפער.

אָפּערירנדיק מיט דעם דאָזיקן ליכט און שאַטן־מאטעריאל, ברענגט פאר אונדז יאָנאס טורקאָוו ארויס אן אמת אלזויטיק בילד און א שיל- דערונג, בעסער געזאָגט, א גבית עדות פון א געשיכטלעכן עפיזאך, וווּ פון איין זייט זעען מיר אומבא- גרענעצטע מענטשלעכע, מסירת- נפש, אלטרואיזם און סרבנות־גרייט־ קייט פארן כלל און, פון דער צוויי- טער זייט — פחדנות, מענטשלעכע געפאלנקייט, נעמיינקייט, אויסגעלא- סנקייט און, אין בעסטן פאל, גרייט־ קייט אָפּצוטון יעטוועדער אומוויר- דיגע זאך, בכדי צו פארזיכערן דאָס אייגענע ביסל לייב און לעבן, אפילו אויף איין שעה צייט.

ביי וויפל פעלקער האָט מען נאָך געזען אזעלכע ליכטיקע געשטאלטן ווי נחום רעמבא, מנחם לינדער, יא- נוש קארטשאַק, לוטמק ראטבלאט און זיין מוטער מאריא ראטבלאט, אויף צו דערמאָנען בלויז עטלעכע פון די נעמען וואָס טורקאָוו רעכנט אויס אין זיין בוך, מענטשן, וואָס האָבן מפקיר געווען דאָס אייגענע לעבן אויף צו ראטעווען דאָס לעבן פון אנדערע, אלע זענען זיי דאָך גע- ווען גענוג אינטעליגענט און בא- וואוסטזיניק צו באגרייפן אין וואָס פארא לאגע זיי געפינען זיך, אָבער זיי האָבן דאָך נישט געקאָנט גלויבן, אז דער פלאַן פון דעם שונא איז אזא גרויאמער, אזא אבסאָלוטער

און זיי האָבן געטון אלץ וואָס אין געווען אין זייערע כוחות, אויף צו שאפן באדינגונגען כדי איבערצו- האלטן, איבערצוקומען ביז צו יע- נעם מאָמענט ווען מען האָט גע- האָפט זיך צו קאָנען ראטעווען, זיך און אנדערע.

טורקאָוו שילדערט די געשעעני- שן מיט א מערקווירדיקער פשטות, ער גלאָרפיצירט נישט די העלדני טאטן אָבער פון זיין שילדערונג, א קלאָרע, אן אויטענטישע, באקרעפ- טיקט מיט דאטן, ציפערן און נעמען, גייט אויף א מערקווירדיקע העל- דישקייט און א טראַגזום, דער טראַ- גיזום פון א דריי־מיליאָניקער מאסע וואָס האָט אין די לעצטע קאָנוולס- סיעס נישט אויפגעהערט צו האָפן — דער איינציקער רעקורס נישט צו פארצווייפלען.

דאָ און דאָרט טרעפט מען בא- מערקונגען אין דעם בוך, וועגן דער נישט גאָר סימפאטישער ראָלע פון דעם יידנראט, וועגן דער געמיינער ראָלע פון דער יידישער פּאָליציי, פון דעם טרויעריק בארימטן „דרייצטל“ און וועגן געוויסע פּערוואָנען, וואָס האָבן אין דעם דאָזיקן העכסט דרא- מאטישן מאָמענט ארויסגעוויזן מער געמיינקייט וויפל מען האָט זיך גע- קאָנט ריכטן, אָבער דער עיקר אין דעם בוך איז די שילדערונג, צו וועל- כער דער מחבר פארשפּאַרט צוצו- געבן זיינע פּירושים, ווייל דער ליענער באקומט שוין אליין א גע- נועם באגריף וועגן דעם וואָס עס האָט זיך אָפּגעשפּילט הינטער די מויערן פון דער מוראדיקער תפיסה וואָס האָט געהייסן ווארשעווער גע- טאָ.

און וועגן די העלדנטאטן פון די וואָס האָבן זיך אין די ערנסטע מאָ- מענטן געקאָנט דעהויבן, צי איז דען נויטיק אז עמיצער זאָל זיי גלאָ- ריפיצירן? טורקאָוו ווייסט אפנים אז קיין שום גלאָריפיקאציע, ווי שוין און דיכטעריש זי זאָל נישט זיין, וועט נישט געבן קיין בעסערן בא-

גריף, ווי דאָס איבערנעבן פאקטן פון דער דאָזיקער מסירת נפש, אין ער גיט זיי איבער ווי ווייט מעגלעך, אָן באזונדערע קאָמענטארן — ער דערציילט.

„איך קום אריין — דערציילט ער אויף זייט 390 — אין באהעלטעניש און איך גלויב נישט מיינע אייגענע אויגן: קינדער, פיל קינדער אין על-טער פון 1 ביז 15 יאָר געפינען זיך דאָרטן מיט זייערע לערער און מיט זייער אָנפירערן, מאריא ראטבלאט. זי און איר העלדישער זון לוטעס האָבן ביז איצט אויסבאהאלטן די קינדער.“

צי איז נאָך נויטיק וועלכע עס איז גלאָריפיקאציע אָדער לויב-נע-זאנג פאר „פרוי מאריא ראטבלאט און איר העלדישן זון לוטעס ראטבלאט“ נאָך די דאָזיקע עטלעכע ווערטער? עס איז כדאי צו וויסן, אז סיי די פרוי ראטבלאט און סיי איר זון האָבן זיך געקאָנט ראטעווען אויף דער ארטישער זייט, אָבער זיי האָבן בעסער אויסגעקליבן דעם גער-פערלעכן וועג פון ראטעווען יידישע קינדער אין געטאָ אונטער דער נאָז פון די נאציס און זייערע משרתים, איידער זייער אייגענע באקוועמלעכ-קייט.

און אָט איז נחום רעמבא. ווי א לעבעדיקער סימבאָל פון דער איר-ביקער יידישער מסירת נפשדיקייט, זעען מיר אים אומגיין אויפן „אומ-שלאגס-פלאץ“ אין זיין ווייסן מאני-טל פון אַ כלומרשטן מעדיקער, און דורך פארשידענע תחבולות און שפיצלעך, ראטעוועט ער יידן ממש פון די נעגל פון טויט. כאָטש, צום באדויערן, דעם גרעסטן טייל נישט אויף לאנג, ווייל די קרי-בנות זענען שפעטער ווידער אריינגעפאלן און אוועק אויפן וועג פון די גאזקאמערן.

ווי נעמט מען די פאָרעם אין וועלכער עס זאָל קאָנען פאראייביקט ווערן די דאָזיקע גרויסע און טראגרי-שע פיגור פון אזא יידישן העלד?

ווי נעמט מען דעם דיכטער וואָס זאָל קאָנען ארויסברענגען מיט זיין וואָרט דאָס, וואָס עס האָט באמת געפילט יאנוש קארטשאק, ווען ער איז מיט זיינע קינדערלעך געגאנגען אויפן לעצטן וועג צו די גאזקאמער-רין? ווער קאָן אָפשיילדערן און איר בערגעבן דאָס געפיל פון יענע, וואָס האָבן געזען אז זייער העלדישקייט און זייער מסירות נפש איז געווען אומזיסט, ווייל דער שונא איז גע-ווען צו שטארק און די וועלט — טויב און בלינד לגבי זייערע ליידין? יעדער עפזאָד, יעדע שורה פון דעם דאָזיקן בוך פון איבער 500 געדיכט-טע זייטן, קאָן דינען אלס טעמע פאר אַ דראמע, פאר אַ געדיכט און פאר אַ נייעם „איכה“.

איך האלט מיך בכיוון אָפּ פון ציטירן שמעלן פון יאָנאס טורקאָווס בוך צוליב צוויי טעמים: קודם-כל, ווייל ווען מען זאָל וועלן ציטירן פון דעם דאָזיקן בוך-דאָקומענט, וואָלט עס געהייסן דאָס זעלבע, ווי וועלן אויסשעפּן דעם ים מיט אַ לעפל און, צווייטנס, ווייל דער גרעסטער טייל פון דעם דערציילטן, ווערט אין פארשידענע וואריאציעס, איבערגע-געבן אין אנדערע שילדערונגען ווע-גן דעם לעצטן קאמף און אונטער-גאנג פון דעם פּוילישן יידנטום.

אין זיין פאָרוואָרט צום בוך זאָגט דער מחבר: „מיט מיינע שר-רות וויל איך ארויסברענגען און אויף וויפיל עס וועט מיר מעגלעך זיין — באלייכטן — עפזאָדן און פאקטן וועגן ווארשעווער געטאָ און דער „ארישער זייט“ — פאקטן און געשעענישן וואָס וואָלטן געבליבן אומבאקאנט און אָפגעווישט פון דער וועלט, אזוי ווי די מענטשן וואָס זענען מיט זיי געווען פארבונדן.“

און אויב מיר וועט געלינגען צו ווארפן אַ שוין אויף געוויסע פאקטן, פון וועלכע איך בין כמעט דער אייני-ציקער ביים לעבן-געבליבענער ערות,

וועט שוין מיין ארבעט האָבן דער-
גרייכט איר ציל".

אלזאָ — ווי עס איז צו זען, האָט
דער מחבר פון דעם בוך זיך פיר-
גענומען נישט מער ווי ארויסצו-
ברענגען פאקטן און עפיוואָרן (און
דאָס האָט ער געטון אויף דער באזע
פון דאָקומענטן וואָס ער האָט גע-
האט באגראָבן אין דער ערד און זיי
דערנאָך אויסגעגראָבן) און ווארפן
א שוין אויף געוויסע געשעענישן.
אויב יאָנאס טורקאוו האָט זיך פיר-
גענומען נישט מער ווי דאָס (און
אויבן האָב איך שוין דערמאָנט אז
דאָס בוך שאפט דעם דאָזיקן איינ-
דרוק), האָט ער דערגרייכט מער ווי
דאָס וואָס ער האָט געוואָלט. ער האָט
אַנגעשריבן א בוך וואָס איז ביז
איצט דער אויספירלעכסטער און
קלאַרסטער דאָקומענט פון דער גרעס-
טער דראַמע וואָס דאָס יידישע פּאָלק
האָט ווען עס איז איבערגעקעמט.
מענטשן מיט זייערע גבורות און
שוואַכייטן, העכסט - דראַמאטישע
עפיוואָרן, טראַגישער געראַנגל און
קאָמפּאָזיציע פאר דעם אַרימען לייב און
לעבן, בילדער פון העלדנטאטן אין
שיקדערונגען פון מענטשלעכער גע-
מיינקייט, ווערן אין דעם דאָזיקן
בוך ארויסגעבראַכט מיט א מערק-
ווירדיקער קלאַרקייט, דורכן שיקדע-
רן פּשוטע עפיוואָרן און פאקטן, ניט
זיך טורקאוו אין דער פּוֹלסטער
מאָס אריינצופירן אונדז אין דעם
עסק הבכא ווי עס האָט זיך אָפּ
געשפּילט די טראַגעדיע פון א גאַנץ
פּאָלק, א טראַגעדיע פון קאָסמישע
דימענסיעס, און אונדז ווייזן פון
אינווייניק, אזוי צו זאָגן, דעם קאָמפּ
און דעם אומקום פון דעם גרויסן
און דורותדיקן יידישן ישוב פון
מוזח אייראָפּע.

יאָנאס טורקאוו איז א באַקאַנטע
פּיגור פון דעם פאר-מלחמהדיקן
יידישן פּוילן. אלס שווישפּילער אין
רעזשיסער, אלס יידישער אינטעלע-
גענט און קולטור-טוער, איז ער גע-
ווען צוזאַמענגעוואַקסן מיט דעם

קערנדיקן יידישן לעבן אין פּוילן.
ער האָט גוט געקענט דעם צענטער
פון דער יידישער פּוילן, ווארשע,
און ער האָט אויך גוט געקענט די
גרויסע יידישע פּעריפּעריע פון הונ-
דערטער שטעט און שטעטלעך אויף
פּוילישער פּראָווינץ, צווישן וועל-
כער ער האָט זיך אויסגעלעבט מיטן
פארשפּרייטן דאָס בעסערע יידישע
וואָרט פון דער בינע אראָפּ. טורקאוו
האָט, קען מען זאָגן, דורכגעמאַכט
דעם גליקלעכן פּעריאָד פון דער יונ-
גער יידישער פּוילן פון נאָך יענעם
קריג, וועלכע האָט זיך דורך פארשי-
דענע וועגן געפּאַרט צו א שטענדי-
מאָדערנער און מענטשלעכער יידיש
לעבן. ער האָט מיט די אייגענע אוי-
גן געזען דעם קאָמפּ און די דערגריי-
כונגען פון דעם דאָזיקן גרויסן ישוב,
וואָס האָט געשאפן און געבויט אין
די שווערסטע און אוממענטשלעכ-
סטע באדינגונגען פון דער אַנטיסע-
מיטישער, פאר-מלחמהדיקער פּוילן
און ער האָט זיך אליין אויך באטיי-
ליקט אין דעם גרויסן רענעסאַנס-
פּעריאָד פון דעם יידישן לעבן אויף
אלע געביטן. עס איז אים אָבער
ווייזט אויס, באשערט געווען מיט
צומאכן דעם שרעקלעכן פּעריאָד
ווען דאָס אלץ וואָס איז אין פּוילן
אויפגעשטעלט געוואָרן מיט דער
גרעסטער מסירות נפש און גלויבן
אין א בעסערער וועלט, איז פון דעם
גרויזאמען שונא אָפּגעווישט געוואָר-
רן צוזאַמען מיט די וואָס האָבן דאָס
אלץ געשאפן. עס איז אים באשערט
געווען אויסצוטריןקען דעם בעכער
גיפט ביז צום דנאָ און דאָך בלייבן
לעבן, ווי אן עדות פון געשעעני-
שן וואָס לאָזן זיך ניט איבערגעבן
מיט קיין מענטשלעכע ווערטער. אין
סאַמע שטורעם פון די געשעענישן,
ווען מען האָט געמוזט ראַטעווען
אלע מינוט דאָס אייגענע לעבן און
עס אויפהאַלטן ווי ס'ניט איז, האָט
טורקאוו געהאַלטן אָפּן זיינע חושים,
ער האָט געזען, געהערט און באאָ-
באַכטעט, ער האָט פארשריבן און

פארנאטירט, כאָטש ער איז נישט געווען זיכער, אז ער וועט פון דאָרט ארויס א לעבעדיקער, בכדי אז ווען דער מאַמענט וועט קומען, זאָל ער, אָדער אנדערע, קאָנען איבערגעבן, דערציילן דער וועלט וועגן דער גרוי־ סער טראַגעדיע.

ביז עס וועט אָנגעשריבן ווערן דאָס גרויסע בעלעטריסטישע אָדער דיכטערישע ווערק וועגן דער גרוי־ סער יידישער טראַגעדיע פון די לעצט־ טע אנדערהאבן צענדליק יאָר, איז י. טורקאָווס ווערק, „אזוי איז עס געשען“, איינער פון די טרייעסטע און רירנדיקסטע דאָקומענטן פון א

מוראדיקער עפאָכע פון דער יידי־ שער געשיכטע, און דער פארלאַנג „דאָס פוילישע יידנטום“ האָט מיט דעם בוך צוגעלייגט זייער א וויכטיג־ קן ציגל צו דעם בנין וואָס דארף פאראייביקן די גלאָריע, דעם קאמף און דעם אומקום פון דעם פוילישן יידנטום.

צום סוף ווילן מיר צוגעבן, אז דאָס בוך איז, ווי אלע ביכער פונעם פארלאַנג, געשמאקפול און נעט ארויסגעגעבן, אילוסטרירט מיט א סך בילדער און מיט געלונגענע ציי־ כענונגען פון טעאָפילאָ רייך.

אברהם לעוו שרייבט וועגן ש. קאטשערגינסקיס בוך „פארטיזאנער גייען“ („אונדזער שטימע“, פאָרוי, 20טער מערץ 1948):

ביכער פון יידישן חורבן, פון יידישן אומקום, אָבער ווייניק ביכער פון יידישער נקמה, און דערביי איז קאטשערגינסקיס פארצייענונגען פון די ווילנער פארטיזאנען, מיט וועל־ כע ער האָט געלעבט און געאר־ בעט, א גרויסער און וויכטיקער ביי־ שטייער צו דער אומגלויבליכער גרוי־ ליקער תקופה.

ס'איז א מצבה איבער די אומ־ געקומענע און אומבאקאנטע פאר־ טיזאנער, וואָס האָבן אראָפגעקוקלט די חרפה פון די קרושים־יידן, וואָס זענען שטילע ווי שאָף גענאנגען צו דער שחיטה קיין פּאָנאר אָדער פאר־ וואַגלט געוואָרן אויף אנדערע מז־ בתות. זיי האָבן אויך אראָפגענומען די חרפה פון די וואָס האָבן זיך גע־ קאָנט אנטקעגן שטעלן נאָך ס'האָט פארפעלט מוט צו הרגענען יענעם און בעסער זיך אליין געלאָזן דער־ קוילען.

דו לייענסט שילדערונג נאָך שיל־ דערונג, און דאָס האַרץ ווערט אַנגעפילט מיט מוט: ניין, נישט אלע זענען גענאנגען צו דער שחיטה, ווי די לעמער, געווען א שטארקע האנט וואָס האָט געקירעוועט און געוויזן דעם ריכטיקן וועג, דער פארפייניק־

ווער עס וויל קילן דאָס האַרץ מיט יידישע נקמה, אין יענע גרוי־ ליקע און גורלדיקע טעג, זאָל ליי־ טען „פארטיזאנער גייען“, פון וויל־ נער פארטיזאן און שריפטשטעלער ש. קאטשערגינסקי. אין דער הקדמה צום בוך, וואָס איז דערשינען אין ארגענטינע, שרייבט דער מחבר: „גרויזאם איז געווען די נקמה פון די יידישע ווילנער אָטריאדן „נקמה נעמער“ און „א טויט דעם פאשיזם“ אין די רודניצקער פושטשעס ביי ווילנע. ס'פלעגן אָפט זיך צעפלאקערן אין די נעכט דערפער גאנצע, די ליטווישע ערד פלעגט אין יענע נעכט באַמיסטיקט ווערן מיט בלוט פון די מערדער.“


ער שרייבט ווייטער אין דער זעל־ ביכער הקדמה:

„געבענשט זאָלן זיין יענע הענט, די קוילן און יענער מעסער, וואָס האָט געבראכט די נאָך נישט באַצאָלטע באַצאָלונג די מערדער.“

עס איז א בוך, וואָס אָטעמט מיט יידישע גבורה און מיט קידוש־השם, פארן נוקם זיין זיך אָן די רוצחים פון אונדזערע מאמעס און מאמעס, בירדער און שוועסטער.

מיר האָבן איצט א סך זכרונות־

טער וויטנבערג, און צו לענגערע יאָר אבא קאָוונער וואָס איז איצט דאָ, און נאָך צענדליקער און הונדערטער ווילנער בחורים און יידישע טעכטער וואָס האָבן אויף זיך גענוג



פאראן דאָרט אין בוך א קאפיר טל: איציק וויטנבערג דער ווילנער קאמאשן-שטעפער, א פערציק יאָר-קער יונגערמאן, וואָס איז געווען דער קאָמאנדיר פון די ווילנער פאר טיזאנען אין געטאָ, און זיך דער-הויבן כמעט צו א לעגענדארער הויך.

און כאָטש דער קאפיטל איז אָנגעשריבן געוואָרן טרוקן כמעט ווי פראַטאָקאָלירט די געשעענישן, ווי אזוי איציק וויטנבערג איז אוועק זיך אליין איבערגעבן דעם טויט, און דאָך, כאילו פון אַט די טרוקענע פארצייכענונגען — שוידערט אויף, און דורך די שורות, הער איך די רוי-איסקע פעסטע טריט פון וויטנבערג, וואָס שפאנט אויפן ווילנער טראָג-טואר, צום טויט, צו פארפייניקונג און גיט זיך אליין איבער צו די דיי-טשישע בעסטעס, כדי צו ראַטעווען אויף נאָך עטלעכע געציילטע טעג, די כמילא שוין צום טויט פארורטייל-טע יידן.

די געשטאלט וויטנבערג, וועט נאָך אָפגעשאצט ווערן. קינסטלער און מאַלער, און דאָס פאָלק אליין וועט נאָך אים אויפשטעלן דעם דענקמאָל וואָס אים קומט.

עס שווימט אויף די געשטאלט פון וויטנבערגס בן-עיר און פאָר-גייער דער שוסטער-געזעלן הירש לע-קערט, וואָס איז מיט העכער פער-ציק יאָר צוריק אוועק צום טויט, כדי אראַפסקייקלען די חרפה פון זיינע גע-שמיסענע חברים דורך דעם סאטראפ פאָן-וואָל.

וויטנבערג הויבט זיך אויף אפער העכער ווי די תליה פון הירש לע-קערט, ווייל ער גייט נישט נאָר אויף א זיכערן טויט; נאָר ער גייט פארן טויט אויסטרינקען דעם פיינפולן בעכער פון די שוידערלעכסטע עגנים אויף וואָס עס זענען מסוגל די דיי-טשישע באַנדטן. ער באַגייט נישט קיין זעלבסטמאָרד, ווייל די דייטשן פאָדערן אים א לעבעדיקן, און כאָטש ער, וויטנבערג, ווייס אז

מען דעם נישט גלייכן קאמף מיטן אכזריותדיקן שונא.

און די צענדליקער מארשירן זיי דאָ פארביי, יונגע, געזונטע, אָנגער-נאָסענע מיט מוט און מיט א שטאר-קן דראַנג צום לעבן, און טראָץ דעם אלעם — און דערפאר אפער, ווייל זיי האָבן אזוי ליב געהאט דאָס לע-בן, האָבן זיי באשלאָסן אים אָפגעבן — אויב מען וועט שוין מוזן — פאר נאָר א טייערן פרייז. — יונגען, וואָס דער געדאנק פון נקמה, איבער די מערדער פון זייערע עלטערן און נאָענטסטע — לאָזט זיי נישט רוען. זיי רייסן זיך צו די גרעסטע געפאָרן אבי וואָס מער אוועקלייגן מערדער. ווי זאָגט דער פארטיזאן, איציק בלאַט: „דער אויטאָמאט פאָדערט דאָך דאָס זייניקע, נישטאָ קיין צייט“ און יעדער איינער פון זיי האָט גע-קלערט ווי בלאַט: שניידן דעם שונא אומזעטום און אויף אלע וועגן.

ס'איז די נעציילטע טעג פון געמאָ און ס'איז כדאי זיך צו נעמען צו די געווער, ווייל א נישט וועט אלץ ניין פארלוירן, און דאָך איז ער זיך מקריב פאר די עטלעכע טעג — מ'שטיינס געזאָגט — לעבן פון די ווילנער יידן און גיט זיך איבער צום תלין און צו פייניקונג.

וויטנבערג — הירש לעקער, ביי דע ווילנער ארבעטער, ביידע זענען ארויסגעקומען פון די אָרעמע האָר פאשנע שיכטן, און ביידע האָבן זיך מקריב געווען פארן פאָלק. צוויי גע- שטאטלטן וואָס וועלן אייביק לעבן צווישן אונדז און באלויכטן די פיינצערניש אין וועלכע אונדזער תקופה לעבט.

ווילנע איז נישט זוכה געווען צו קיין געמאָ-אויפשטאנד ווי ווארשע. ביאליסטאָ און אנדערע שטעט, כאָטש זי האָט פארמאָגט נישט וויי- ניקער מוטיקע קעמפער ווי אין אַנ- דערע ערטער, געווען א סך סיבות, און אפשר איז איינע פון די סיבות, וויטנבערגס אועקגיין צום טויט, ווי די געמאָ-איינוווינער האָבן געפאָ- דערט אויף קיטטעלס באַפעל.

דעריבער איז אונדז דאָפלט וויכ- טיק קאטשערגינסקיס בוך „פארטי- זאנער גייען“, ווי ער דערציילט וואָס עס האָבן אויפגעטון די ווילנער בחר רים אין מלחמה קעגן די דייטשע באַנדיטן. כאָטש זיי די פארטיזאנען — ווי קאטשערגינסקי דערציילט אין זיינע „פינף העלדן“ — האָבן געוואָלט אז דער קאמף איז נישט קיין גלייכער און גאָר אָפט איז ער געווען דער לעצטער, דאָך האָבן זיי אים אויפגענומען ווירדיק און קאלט בלוטיק און דאָס האָט זיי געגעבן די מעגלעכקייט ערב זייער העלדישן

טויט אוועקלייגן וואָס מער בלוט- דורשטיקע מערדער און אזוי ווי די פינף העלדן, אזוי האָבן מלחמה גע- האלטן אלע איבריסקע פארטיזאנער, וואָס פארן אויסהויכן די נשמה האָר- בן זיי נאָך געדענקט צו צעשמערן די געווער עס זאָל נישט אריינפאלן אין שונאס הענט.

„פארטיזאנער גייען“ האָב איך געלייענט אין די טעג פון „כפר עציין“ ווען ס'איז אָנגעקומען די פיינלעכע ידיעה וועגן די פינף און דרייסיק יידישע קעמפער וואָס זע- נען געפאלן אין די חברון-בערג טראַגדיק הילף פאר זייערע אַרומ- גערינגלטע ברידער און „עציין“- דארף, און וואָס זענען אומגעקומען אין נישט גלייכן קאמף, ווען עס זע- נען זיי באַפאלן הונדערטער פון די אראבישע מערדער ביינאכט אין א טאָל צווישן די בערג, און דער לעצט געבליבענער א צום טויט פארוואַ- דעטער, האָט נאָך מיט זיין לעצטן כוח באַוויזן צו פאָרניכטן די געווער פון די געפאלענע, עס זאָל נישט אריינפאלן קיין שום רויב צו די באַנדיטן.

אייין רויטער פאָדעם פארייניקט אונדזערע קעמפער אין זייער אוי- סערגעוויינלעכן מוט און אין זייער מקריב זיין זיך פארן פאָלק, ווו זיי זאָלן נישט זיין.

קאטשערגינסקיס בוך: „פארטי- זאנער גייען“ וואָס איז אָנגעשריבן רעפאָרטאזש- מעסיק און טיילווייז טרוקן ווי א כראָניק, אָבער דאָס איז מיטלבראָקייט פון דאָס פארשרי- בענע אויף דער הייסער מינוט אָטעמט מיט וואַרעמקייט און איר בערלעבונג און דעריבער בלייבט עס טיף איינגעקריצט ביים ליעדער.

וועגן אַלע ענינים, וואָס האָבן א שייכות מיט דער ביכער-סעריע „דאָס פוילישע יידנטום“, זיך ווענדן:

UNION ISRAELITA POLACA

Pueyrredón 667

Buenos Aires

דאָס בוך האָט זיך געענדיקט דרוקן
דעם 28טן יולי 1948 אין דער
דרוקעריי „היימאן“ — פּאַסטעור 333
טעלעפּאָן 47-7752 — בוענאָס איירעס

Este libro terminó de imprimir
el día 28 de Julio de 1948 en
los Talleres Gráficos H E U M A N
Pasteur 333 - T. A. 47-7752 - Bs. As.

